

شہادتِ حَسَنین

ترجمہ

سر الشہادتین

تصنیف:

خاتم المحدثین حضرت مولانا

شاہ عبدالعزیز محدث دہلوی رحمۃ اللہ علیہ (م ۱۲۲۹ھ)

ترجمہ

مولانا ریاض احمد صدیقی

ناشر: ادارہ محی الدین برطانیہ

بِسْمِ اللَّهِ الرَّحْمَنِ الرَّحِيمِ

الصلوة والسلام عليك يا رسول الله




عمامة شریف

جیمہ مبارکہ

عصائے مبارکہ

گنبد خضریٰ کا اندرونی منظر



تبرکاتِ مصطفیٰ

تہان (گھٹانا) مبارک

منسوب بہ حضرت محمد رسول اللہ ﷺ

صلی اللہ علیہ وسلم
صلی و آلہ و سلم



چتر
قدیم
سایہ کلاں
میں

تعلینِ مصطفیٰ

صلی اللہ علیہ وسلم
صلی و آلہ و سلم



قافہ مبارکہ
حضرت سیدنا امام حسین رضی اللہ عنہ



دستار مبارک
حضرت سیدنا امام حسین رضی اللہ عنہ



کلا مبارک
حضرت سیدنا امام حسین رضی اللہ عنہ



قادر شریف
حضرت سیدنا امام حسین رضی اللہ عنہ

بِسْمِ اللَّهِ الرَّحْمَنِ الرَّحِيمِ
وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ - (القرآن)
اور مت کہو راہ خدا کے شہیدوں کو مردہ

شہادتِ حسنین

ترجمہ

سر الشہادتین



تصنیف:

خاتم المحدثین حضرت مولانا
شاہ عبدالعزیز محدث دہلوی رحمۃ اللہ علیہ (م ۱۳۲۹ھ)

ترجمہ: مولانا ریاض احمد صدیقی

خطیب مرکزی جامع مسجد نبویہ ہائی سٹریٹ نارتھ برطانیہ۔

266-268 HIGH STREET NORTH E12 LONDON UK



جنت البقیع میں مزار اقدس ۱ سیدنا امام حسن رضی اللہ عنہ ۲ سیدنا زین العابدین رضی اللہ عنہ ۳ امام محمد باقر رضی اللہ عنہ ۴ امام جعفر صادق رضی اللہ عنہ



شہادت کے بعد سیدنا امام حسین رضی اللہ عنہ کے سر اور کواں پھر رکھ دیا گیا سنگروں سال گزرنے کے باوجود خون مقدس کے نشان تازہ تازہ ابھی موجود ہیں

جملہ حقوق محفوظ ہیں

نام کتاب	شہادتِ حسنین ترجمہ
تصنیف	سر الشہادتین عربی
اردو ترجمہ	شاہ عبدالعزیز محدث دہلوی علیہ الرحمۃ
تعداد	مولانا ریاض احمد صدیقی ۱۰۰۰
پروف ریڈنگ	محمد احمد صدیق ازہری
بار اول دوم	ناشر: مکتبہ حامد بیگ بخش روڈ لاہور
بار سوم	محرم ۱۴۳۱ھ / جنوری ۲۰۱۰ء
باہتمام	محمد احمد صدیق حامد فاروق
کمپوزنگ	محمد نوید رضوی، رضوی کمپوزنگ سنٹر
ناشر:	ادارہ رضائے مصطفیٰ چوک دارالسلام گوجرانوالہ پاکستان۔
	ادارہ محی الدین برطانیہ

ملنے کا پتہ:

مرکزی جامع مسجد نیوہیم ہائی سٹریٹ نارتھ برطانیہ۔

266-268 HIGH STREET NORTH E12 LONDON UK

ادارہ رضائے مصطفیٰ چوک دارالسلام گوجرانوالہ پاکستان 055-4217986-0554005055

فہرست

نمبر شمار	مضامین	صفحہ نمبر
1	پیش لفظ	3
2	سیدنا حضرت امام حسن مجتبیٰ رضی اللہ تعالیٰ عنہ	4
3	حضرت سیدنا امام حسن کی ولادت	4
4	جنتی نام	5
5	کنیت و القاب	5
6	فضائل و مناقب	5
7	سید لقب	6
8	حسین منظر	6
9	گلشن رسالت کے دو پھول	7
10	شمیہ مصطفیٰ صلی اللہ علیہ وسلم	7
11	حسین، آغوش شاہِ ثقلین میں	8
12	والا شان سواری اور سوار	8
13	شرافتِ سادات	9

14	ہو بہ ہو مشکل نبی	10
15	عجیب سجدہ	10
16	سیرت امام حسن	11
17	آپ کا جوہد و کرم	11
18	آپ کی بردباری	12
19	دشمن کا اعتراف	13
20	حکومت و خلافت سے دست برداری	13
21	خوفِ آخرت	14
22	اہل کوفہ کے بارے پیشین گوئی	14
23	آپ کی شہادت	15
24	تاریخ شہادت	15
25	مدفن پاک	16
26	حضرت سیدنا امام حسین شہید کربلا	17
27	آپ کی ولادت مبارکہ	17
28	نام نامی القاب گرامی	18

29	جگر گوشہ مصطفیٰ صلی اللہ علیہ وسلم	18
30	مناقب امام حسین احادیث مبارکہ کی روشنی میں	19
31	چادرِ مصطفیٰ میں	20
32	مصطفیٰ اور اہل کسا	20
33	حسین کی خاطر	21
34	حُسنِ قینی	21
35	سیرت امام الشہداء	22
36	شہادت کی خبر	23
37	داستانِ حرم کی ابتداء و انتہا	24
38	شہداء اہل بیت	27
39	شہداء کربلا کی تجہیز و تکفین	29
40	مدفن امام حسین اور مدفن سرِ اقدس	29
41	حالاتِ مصنف ۱۱۵۹ھ..... ۱۲۲۹ھ	32
42	آغازِ کتاب سرِ الشہادتین	39
43	حکمتِ الہیہ	41

44	اقسام شہادت	42
45	شہادت بزرگی	42
46	شہادت جبری	43
47	شہادت امام حسین کی شہرت عام	43
48	اشارات ۱۔ مقدمہ کی تشریح	45
49	حضرات حسنین کو ابن رسول کہنے کی وجوہات	45
50	روایت مذکورہ کی دیگر اسناد	47
51	ان اسماء کا تلفظ	47
52	آئینہ جمال مصطفوی	47
53	حُب حسنین	49
54	شکل و صورت میں مشابہت	49
55	ألف حسنین کا صلہ	50
56	سیرت امام حسن رضی اللہ تعالیٰ عنہ	51
57	تاریخ وصال و شہادت	51
58	امام حسن رضی اللہ عنہ کی شہادت	52

59	امام حسن نے قاتل کا نام نہیں بتایا	54
60	حضرت امام حسن کی عمر شریف	55
61	خونی طوفان کا آغاز	56
62	امام الشہداء کی مدینہ منورہ سے روانگی	56
63	کوفیوں کے خطوط	57
64	حضرت امام مسلم کی کوفہ آمد	57
65	حضرت نعمان کی معزولی	58
66	ابن زیاد کا تقرر	58
67	ابن زیاد کی سازش	59
68	کوفیوں کی بیوفائی	59
69	حضرت امام مسلم کی شہادت	61
70	حضرت امام عالی مقام کا عزم کوفہ	61
71	دوستوں کی بے قراری اور مشورے	61
72	اندوہناک خبر	62
73	حُر کی مزاحمت	63

74	حضرت امام حسین رضی اللہ عنہ کا جواب	63
75	دشتِ کربلا میں نزولِ اجلال	64
76	ابنِ زیاد کا خط	65
77	بد نصیب سپہ سالار	65
78	اہل بیت کا پانی بند کر دیا	66
79	حق و باطل کا خونچکاں معرکہ	66
80	خُبار گاہِ حسینی میں	67
81	خُزّی فداکاری	67
82	تنہا است امام در صفِ اعداء	68
83	شہیدِ گلگوں قباء	69
84	دوسری روایت	69
85	ستمِ بالائے ستم	70
86	شہدائے اہل بیت	71
87	بوقتِ شہادت حضرت امام حسین کی عمر شریف	72
88	سرِ امام نیزے کی نوک پر	72

89	آپ کی شہادت کے متعلق احادیث و روایات	73
90	دوسری حدیث مبارکہ	74
91	تیسری حدیث مبارکہ	75
92	چوتھی حدیث مبارکہ	76
93	پانچویں حدیث مبارکہ	77
94	چھٹی حدیث مبارکہ	78
95	ساتویں حدیث مبارکہ	79
96	آٹھویں حدیث مبارکہ	80
97	نویں حدیث مبارکہ	81
98	دسویں حدیث مبارکہ	82
99	گیارہویں حدیث مبارکہ	83
100	بارہویں حدیث مبارکہ	84
101	تیرہویں حدیث مبارکہ	85
102	چودھویں حدیث مبارکہ	86
103	پندرہویں حدیث مبارکہ	86

104	سولہویں حدیث مبارکہ	87
105	سترہویں حدیث مبارکہ	88
106	شہادت امام (رضی اللہ عنہ) کا اثر دل مصطفیٰ (ﷺ) پر	89
107	حضرت اُم سلمہ کا بیان و روایت	90
108	لہو کی فراوانی	90
109	کائنات تاریک ہوگئی	91
110	گوشت زہر آلود ہو گیا	91
111	آسمان رویا	92
112	قاتلین امام حسین کا عبرتناک انجام	92
113	شہادت امام پر جنوں کی آہ و زاری	93
114	زندہ جاوید حسین رضی اللہ عنہ	94
115	عجیب واقعہ	96
116	قاتلان اہل بیت کا عبرتناک انجام	97
117	یزید ابن معاویہ کا انجام	99
118	ابن زیاد کا انجام	101

119	عمر و ابن سعد کا انجام	103
120	شمر کا انجام	105
121	خولی کا انجام	106
122	دیگر اشیاء کا انجام	107
123	شہادت عظمیٰ ہے منہائے نظر	111
124	سیدہ زینب کا استغاثہ	111
125	أَدْرِ كُنِّي يَا رَحْمَةً لِلْعَالَمِينَ	112
126	ماہ محرم اور عشرہ محرم	113
127	قرآن حکیم میں ارشاد ربانی	113
128	یوم عاشورا کی برکات	116
129	ایصالِ ثواب	117
130	یوم عاشورہ	119
131	وضاحت	119
132	سال بھر کے گناہوں کی بخشش	120
133	قرآن میں مصیبت پر صبر کرنے والوں کی تعریف	122

بسم الله الرحمن الرحيم

نحمدہ و نصلی و نسلم علی رسولہ الرؤف الرحیم

پیش لفظ

حضرت شاہ عبدالعزیز محدث دہلوی علیہ الرحمۃ (متوفی ۱۲۲۹ھ) کی شہرہ آفاق کتاب ”سر الشہادتین“ دراصل حضرات حسنین کے صحیفہ حیات کے صرف آخری باب شہادت پر لکھی گئی ہے۔ جس میں حضرت امام حسن اور حضرت امام حسین رضی اللہ عنہما کی شہادت کے اسرار و رموز اور اس کے ظاہری و باطنی فلسفہ و حکمت پر بڑی محققانہ اور محدثانہ انداز سے گفتگو کی گئی ہے اور ان کی کتاب زندگی کے بقیہ ابواب پر تفصیلاً بحث نہیں کی گئی۔ آئندہ صفحات پر بندہ حیران کن نہایت ہی اختصار کے ساتھ حضرات حسنین کریمین کا ذکر جمیل ہدیہ قارئین کرتا ہے۔

کتاب کے آخر میں اہلسنت کے مایہ ناز محقق حضرت علامہ ارشد القادری رحمۃ اللہ علیہ کا ایک مضمون ”قاتلان اہل بیت کا عبرتناک انجام“ اور راقم الحروف کے مضمون بھی شامل کتاب ہیں۔ رب کریم شرف قبول سے نوازے اور اس ”پُرخطا“ کا وسیلہ نجات بنائے۔ آمین

بجاء ظہ و یسین علیہ الصلوٰۃ والتسلیم

ریاض احمد صدیقی غفرلہ ولوالدیہ

123	ما تم اور بین کی حرمت، احادیث مصطفیٰ صلی اللہ علیہ وسلم سے	134
124	ما تم کرنے والوں سے نبی پاک صلی اللہ علیہ وسلم کی بیزاری	135
124	عذاب آخرت	136
125	رسول خدا کی لعنت	137
125	تین دن سے زیادہ سوگ حرام ہے	138
126	وضاحت	139
126	سوگ کا معنی	140
127	حرمت ما تم آئمہ اہل بیت کے ارشادات سے	141
127	رسول اللہ صلی اللہ علیہ وسلم کی حضرت زہرا رضی اللہ عنہا کو وصیت	142
128	سوگ صرف تین دن ہے	143
128	کالا لباس	144
129	ضروری وضاحت	145
129	حضرت امام جعفر صادق رضی اللہ عنہ کا تعارف	146
130	حضرت امام حسین کی حضرت زینب کو تلقین صبر	147
133	یزید اپنے کردار کے آئینے میں	148
138	پنچتن پہ لاکھوں سلام	149

سیدنا حضرت امام حسن مجتبیٰ رضی اللہ تعالیٰ عنہ

کیا بات رضا اس چنستان کرم کی
زہرا ہیں کلی جس میں حسین اور حسن پھول

پارہ ہائے صحف غنچہائے قدس اہل بیت نبوت پہ لاکھوں سلام
آبِ تطہیر سے جس میں پودے جے اُس ریاضِ نجابت پہ لاکھوں سلام
اُن کی بالا شرافت پہ اعلیٰ درود اُن کی والا سیادت پہ لاکھوں سلام
حضرت امام حسن رضی اللہ عنہ..... امیر المؤمنین حضرت علی المرتضیٰ رضی
اللہ تعالیٰ عنہ کے فرزند اکبر..... مخدومہ کائنات سیدہ فاطمہ الزہرا رضی اللہ تعالیٰ
عنہا کے نورِ نظر اور امام الانبیاء حضرت محمد مصطفیٰ علیہ التحیۃ والثناء کے لختِ جگر اور سبط
النور ہیں۔ یعنی نواسہ پیغمبر ہیں۔

حضرت امام حسن کی ولادت:

حضرت امام حسن رضی اللہ تعالیٰ عنہ کی ولادت ۱۵ رمضان المبارک ۳ھ
میں ہوئی۔ آپ کا اسم گرامی نام نامی حسن (خَیْر) خود رسولِ مجتبیٰ صلی اللہ علیہ وسلم
نے رکھا۔ آپ کی پیدائش کے ساتویں روز آپ کا عقیقہ کیا گیا۔ آپ کے سر
مبارک کے بال اُتارے گئے اور نبی اکرم صلی اللہ علیہ وسلم نے حکم فرمایا کہ میرے
بیٹے حسن کے سر کے اُترے ہوئے بالوں کے ہم وزن چاندی صدقہ میں غربا و
مساکین کو دی جائے۔

جنتی نام:

حسن اور حسین دونوں ایسے نام ہیں جو عہدِ جاہلیت میں کبھی نہیں رکھے
گئے اور نہ زمانہ جاہلیت میں کوئی ایسا فرد ملتا ہے جو ان ناموں کے ساتھ موسوم ہو۔
علامہ جلال الدین سیوطی رحمۃ اللہ علیہ نے اپنی کتاب تاریخ الخلفاء میں بحوالہ ابن
سعد، عمران بن سلیمان کی روایت سے لکھا ہے کہ
حسن اور حسین دونوں اہل جنت کے نام ہیں۔ یہ نام قبل ازیں کسی کے
نہیں رکھے گئے۔ اللہ تعالیٰ نے حسن اور حسین نام لوگوں کی سوچ اور فکر سے پوشیدہ
رکھے۔ (تاریخ الخلفاء)

کنیت و القاب:

حضرت امام حسن رضی اللہ تعالیٰ عنہ کی کنیت ابو محمد اور سبط رسول اللہ ریحان
رسول اللہ القاب ہیں۔ تقی و سید اور آخر الخلفاء بھی آپ کو کہا جاتا ہے۔ آئمہ اہل بیت
میں آپ امام دوم ہیں اور اہل کساء میں امام حسن پانچویں شخصیت ہیں۔ مزید برآں
راکبِ دوشِ مصطفیٰ علیہ التحیۃ والثناء کا ”عظیم اعزاز“ بھی آپ کو حاصل ہے۔

فضائل و مناقب:

حضرت ابو ہریرہ رضی اللہ تعالیٰ عنہ کا بیان ہے کہ ایک دن میں حضور اکرم
صلی اللہ علیہ وسلم کے ہمراہ تھا۔ آپ صلی اللہ علیہ وسلم حضرت فاطمہ زہرا رضی اللہ
عنہا کے گھر تشریف لے گئے اور حضرت امام حسن کے بارے دریافت فرمایا کہ

چھوٹا بچہ کہاں ہے؟ میرا بیٹا یہاں ہے؟ اتنے میں جناب حسن دوڑتے ہوئے آ گئے۔ آپ نے بڑے پیار سے اُن کو اٹھا کر گلے لگا لیا اور وہ بھی آپ کے ساتھ لیٹ گئے۔ پھر حضورؐ نور صلی اللہ علیہ وسلم نے یہ دعا مانگی:

اللَّهُمَّ اِنِّي اُحِبُّهُ فَاَحِبَّهُ وَاَحِبَّ مَنْ يُحِبُّهُ۔

الہی! میں حسن سے محبت کرتا ہوں تو بھی میرے اس بیٹے حسن سے محبت فرما اور جو حسن سے محبت کرے اس سے بھی محبت فرما۔ (بخاری و مسلم)

سید لقب:

حضرت ابو بکرہ رضی اللہ تعالیٰ عنہ فرماتے ہیں کہ رسول خدا صلی اللہ علیہ وسلم منبر پر تشریف فرما تھے اور حضرت امام حسن بھی آپ کے پہلو میں بیٹھے تھے اور کبھی آپ حاضرین صحابہ کرام کو ملاحظہ فرماتے اور کبھی آپ امام حسن کی طرف محبت بھری نگاہوں سے دیکھتے ہوئے فرماتے ”میرا یہ بیٹا سید ہے اللہ تعالیٰ میرے اس بیٹے کے ذریعہ سے مسلمانوں کی دو بڑی عظیم جماعتوں میں صلح کرائے گا۔“

(رواہ البخاری)

حسین منظر:

حضرت براء رضی اللہ عنہ فرماتے ہیں میں نے ایک دن بڑا حسین منظر دیکھا کہ جناب حسن ابن علیؑ رسول مجتبیٰ صلی اللہ علیہ وسلم کے دوش مبارک پر بیٹھے تھے اور آپ یہ دعا مانگ رہے تھے:

”الہی! میں حسن سے محبت کرتا ہوں تو بھی اس سے محبت فرما۔“
(بخاری و مسلم)

گلشن رسالت کے دو پھول:

حضورؐ نور صلی اللہ علیہ وسلم ارشاد فرماتے ہیں:

هُمَا رَيِّحَانِي مِنَ الدُّنْيَا۔

”حسن اور حسین دونوں میرے دنیا کے دو پھول ہیں۔“
(رواہ البخاری)

شبیبہ مصطفیٰ:

حضرت انس رضی اللہ عنہ فرماتے ہیں حضرت امام حسن ابن علی سب سے زیادہ شکل و شبابہت میں حضورؐ نور صلی اللہ علیہ وسلم کے ساتھ مشابہت رکھتے تھے اور حضرت امام حسین بھی حضور اقدس کے ہم شکل تھے۔ (رواہ البخاری)

جوانانِ خالد کے سردار:

حضرت ابوسعید خدری رضی اللہ عنہ روایت فرماتے ہیں حضور سید کائنات صلی اللہ علیہ وسلم نے ارشاد فرمایا:

اَلْحَسَنُ وَالْحُسَيْنُ سَيِّدَا شَبَابِ اَهْلِ الْجَنَّةِ۔

حسن اور حسین دونوں جنتی جوانوں کے سردار ہیں۔ (رواہ الترمذی)

اور یہ دونوں میرے دنیا میں دو پھول ہیں۔ (رواہ الترمذی)

حسینؑ آغوش شاہِ ثقلین میں:

حضرت اُسامہ بن زید رضی اللہ عنہ فرماتے ہیں میں ایک رات حضور اکرم صلی اللہ علیہ وسلم کی خدمت میں اپنے کسی کام کیلئے حاضر ہوا، حضور اقدس صلی اللہ علیہ وسلم کا شانہ مبارک سے باہر تشریف لائے۔ آپ نے اپنی آغوش مبارک میں چادر کے اندر کچھ اٹھایا ہوا تھا جب میں اپنی ضروری گذارش سے فارغ ہوا تو عرض گزار ہوا یا رسول اللہ صلی اللہ علیہ وسلم! آپ نے یہ گود میں کیا اٹھایا ہوا ہے؟ تو آپ صلی اللہ علیہ وسلم نے چادر مبارک ہٹائی۔ دیکھا تو جناب حسن اور حسین آپ کی گود میں جلوہ فرما تھے۔ پھر حضور علیہ الصلوٰۃ والسلام نے ارشاد فرمایا:

”یہ دونوں میرے بیٹے اور میری بیٹی کے بیٹے ہیں۔“

پھر آپ نے دعا مانگی:

”اللہ! میں ان دونوں سے محبت رکھتا ہوں تو بھی ان سے محبت فرما۔ اور اس شخص سے بھی محبت فرما جو ان سے محبت رکھتا ہے۔“ (رواہ الترمذی)

والا شان سواری اور سوار:

سیدنا حضرت ابن عباس رضی اللہ عنہما روایت فرماتے ہیں کہ ایک روز حضور اکرم صلی اللہ علیہ وسلم نے اپنے نواسے حضرت حسن کو اپنے نورانی کندھے پر اٹھایا اور بٹھایا ہوا تھا۔ ایک آدمی نے یہ منظر دیکھ کر عرض کیا صاحبزادے حسن!

بڑی عالی شان سواری پر سوار ہو تو حضور اقدس صلی اللہ علیہ وسلم نے ارشاد

فرمایا ”سوار بھی تو بڑی شان والا ہے۔“ (رواہ الترمذی)

شرافتِ سادات:

حضرت حذیفہ رضی اللہ عنہ ایک بار اپنی والدہ ماجدہ کی اجازت سے مغرب کے وقت حضور علیہ الصلوٰۃ والسلام کی خدمت میں صرف اس غرض کیلئے حاضر ہوئے کہ حضور شفیع المذنبین صلی اللہ علیہ وسلم سے اپنی اور اپنی والدہ ماجدہ کی بخشش و مغفرت کیلئے دعا کرائیں گے۔ حضرت حذیفہ فرماتے ہیں نبی اکرم صلی اللہ علیہ وسلم کی خدمت میں مسجد نبوی میں حاضر ہوا اور آپ کے پیچھے مغرب کی نماز ادا کی، پھر عشاء کی نماز بھی ادا کی (مگر اپنا مدعا عرض کرنے کا موقع نہ ملا)۔ نماز عشاء کے بعد جب نبی رحمت صلی اللہ علیہ وسلم اپنے کا شانہ اقدس کو جانے لگے تو میں بھی اپنا مدعا پیش کرنے کیلئے آپ کے پیچھے چل پڑا، حضور پر نور صلی اللہ علیہ وسلم نے میری آہٹ اور آواز سنی تو فرمایا یہ کون ہے؟ کیا حذیفہ ہے؟ میں نے عرض کیا جی ہاں میں حذیفہ ہوں۔ حضور علیہ الصلوٰۃ والسلام نے خود ہی میرے دل کی تمنا اور مدعا کی حاجت روائی فرماتے ہوئے دریافت فرمایا:

مَا حَاجَتُكَ عَفَرَ اللَّهِ لَكَ وَلَا مَلَكَ -

تمہاری کیا حاجت ہے؟ اللہ تعالیٰ تمہاری اور تمہاری ماں کی مغفرت و بخشش فرمائے۔

اس کے بعد آپ صلی اللہ علیہ وسلم نے فرمایا ”یہ ایک فرشتہ میرے سامنے

حاضر ہے۔ جو آج رات کے سوا پہلے کبھی زمین پر نہیں اترتا۔ اس نے اپنے رب تعالیٰ سے مجھے سلام کرنے اور مجھے یہ خوشخبری دینے کی اجازت طلب کی تھی کہ

بِأَنَّ فَاطِمَةَ سَيِّدَةِ نِسَاءِ أَهْلِ الْجَنَّةِ وَأَنَّ الْحُسَيْنَ وَ

الْحُسَيْنَيْنِ سَيِّدَ أَشْبَابِ أَهْلِ الْجَنَّةِ۔

فاطمہ اہل جنت کی عورتوں کی سردار ہیں اور حسن و حسین جنتی جوانوں کے

سید و سردار ہیں۔ (ترمذی بحوالہ مشکوٰۃ)

ہو بہ ہو ہم مشکل نبی:

حضرت عقبہ بن حارث رضی اللہ عنہ روایت کرتے ہیں کہ حضرت ابو بکر صدیق رضی اللہ عنہ ایک دن نماز عصر پڑھ کر کہیں جا رہے تھے۔ آپ کے ہمراہ حضرت علی المرتضیٰ رضی اللہ عنہ بھی تھے۔ راستہ میں آپ نے حضرت حسن کو بچوں کے ساتھ کھیلنے ہوئے دیکھا تو آپ نے آگے بڑھ کر بڑے پیار سے آپ کو اٹھا کر اپنے کندھے پر بٹھالیا اور عرض کیا:

”حسن! میرے ماں باپ آپ پر فدا ہوں، آپ تو ہو بہ ہو ہم مشکل نبی ہو، شبیہ علی نہیں ہو“۔ حضرت علی المرتضیٰ یہ سن کر مسکرا دیئے۔ (رواہ البخاری)

غیب سجدہ:

حضرت عبد اللہ بن زبیر رضی اللہ عنہما کا بیان ہے کہ ”حضرت حسن رضی اللہ عنہ رسول خدا صلی اللہ علیہ وسلم کے ساتھ شکل و شباهت میں سب سے زیادہ

مشابہت رکھتے تھے اور حضور علیہ الصلوٰۃ والسلام اُن سے بہت زیادہ محبت اور پیار فرماتے تھے۔ میں نے خود دیکھا ہے کہ رسول مجتبیٰ صلی اللہ علیہ وسلم نماز کے سجدہ میں ہوتے تھے اور حضرت حسن، آپ کی گردن پاک یا پشت مبارک پر آ کر بیٹھ جاتے تھے اور جب تک وہ خود نہیں اُترتے تھے حضور علیہ الصلوٰۃ والسلام ان کو نہیں اتارتے تھے۔ میں نے یہ بھی دیکھا ہے کہ حضور علیہ الصلوٰۃ والسلام حالت رکوع میں ہیں اور حضرت حسن تشریف لائے اور حضور علیہ الصلوٰۃ والسلام کے قدمان مبارک کے اندر سے ہو کر دوسری طرف نکل گئے۔“ (تاریخ الخلفاء)

سیرت امام حسن:

حضرت علامہ جلال الدین سیوطی علیہ الرحمۃ (م ۹۱۱ھ) نے اپنی شہرہ آفاق کتاب ”تاریخ الخلفاء“ میں حضرت امام حسن مجتبیٰ رضی اللہ عنہ کے بے شمار فضائل و مناقب، اخلاق و کردار، توکل و تحمل، جود و کرم، سخاوت و شجاعت، ریاضت و عبادت، ایسے مختلف پہلوؤں پر بڑی تفصیل سے لکھا ہے۔ آپ لکھتے ہیں:

حضرت امام حسن رضی اللہ عنہ بڑے ہی بُر دبار، حلیم الطبع، عزت و عظمت والے پُر وقار، صاحب جاہ و حشم تھے۔ آپ فتنہ و فساد لڑائی جھگڑے اور خونریزی سے بڑی نفرت فرماتے تھے۔

آپ کا جود و کرم:

حضرت امام حسن رضی اللہ عنہ جود و عطا اور سخاوت میں بڑی امتیازی اور

عظیم شان والے تھے، اکثر اوقات ایک ایک آدمی کو ایک ایک لاکھ درہم عطا فرماتے۔ آپ نے دوبار اپنا تمام مال و متاع اللہ کی راہ میں خرچ کر دیا اور تین بار اپنا آدھا آدھا مال راہ خدا میں دے دیا..... امام جلال الدین سیوطی نے تاریخ الخلفاء میں آپ کے احوال میں لکھا ہے کہ آپ نے پچیس حج پیادہ ادا کئے۔ حالانکہ بہترین قسم کی سواریاں گھوڑے اور اونٹ وغیرہ آپ کے ساتھ ہوتے تھے لیکن سفر حج میں آپ ان پر سوار نہ ہوتے اور آپا پیادہ سارا راستہ طے فرماتے۔

آپ کی بُرد باری:

حضرت امام حسن رضی اللہ عنہ تخیل و برد باری میں بے بدل تھے۔ آپ اپنے مخالفین کے سب و شتم اور ان کی گستاخیوں کو خود اپنے سامنے اپنے کانوں سے سنا کرتے تھے اور خاموش رہا کرتے تھے۔ حاکم شہر مروان آپ کا سخت مخالف تھا اور بھرے مجمع میں آپ کو بُرا بھلا کہا کرتا تھا..... ایک بار مروان کے فرستادہ نے آپ کو اور آپ کے والد گرامی حضرت علی المرتضیٰ رضی اللہ عنہ کو بڑی دریدہ و ہنی کے ساتھ سب و شتم کیا، مروان کے فرستادہ کی گستاخیوں کو سن کر حضرت امام حسن نے بڑے تخیل سے جواب دیا کہ:

”جاؤ! اپنے آقا سے کہہ دینا کہ تمہاری یہ باتیں مجھے یاد رہیں گی حالانکہ تمہیں یقین تھا کہ میں تمہاری گالیوں کے بدلہ میں تم کو بھی گالیاں دوں گا لیکن میں صبر کرتا ہوں قیامت کا روز حساب آنے والا ہے اگر تم سچے ہو تو اللہ تعالیٰ

جزائے خیر دے گا اور اگر تم جھوٹے ہو تو اللہ تعالیٰ کا انتقام بڑا سخت ہے۔“

دشمن کا اعتراف:

حضرت امام ابن عساکر لکھتے ہیں کہ حضرت امام حسن رضی اللہ عنہ کے جنازہ میں مروان نے جب از حد گریہ و زاری کا اظہار کیا تو حضرت امام حسین رضی اللہ عنہ نے اس سے کہا کہ اب تو روتا ہے اور آپ کی زندگی میں تو نے ان کے ساتھ کیا کچھ نہیں کیا اور کیا کچھ نہیں کہا؟ یہ سن کر مروان نے پہاڑ کی طرف اشارہ کرتے ہوئے کہا کہ آپ کو معلوم ہے میں یہ ایسا اس شخص کے ساتھ کرتا تھا جو اس پہاڑ سے بھی زیادہ حلیم و بُرد بار تھا۔ (تاریخ الخلفاء)

حکومت و خلافت سے دست برداری:

حضرت امام حسن رضی اللہ عنہ اپنے والد محترم حضرت علی المرتضیٰ کرم اللہ وجہہ کی شہادت کے بعد چھ ماہ تک خلافت و حکومت کے منصب پر فائز رہے۔ اس کے بعد حضرت امیر معاویہ رضی اللہ عنہ اور آپ کے حامیوں کے درمیان جب میدان جنگ میں آنا سامنا ہوا تو آپ نے چند شرائط کے تحت باہمی صلح کر لی اور حضرت امام حسن نے خلافت حضرت امیر معاویہ کے سپرد کر دی۔ اس طرح تخیل صادق حضرت محمد مصطفیٰ صلی اللہ علیہ وسلم کا یہ معجزہ ظاہر ہو گیا جو آپ نے فرمایا تھا کہ ”میرا یہ بیٹا حسن سید ہے۔ اللہ تعالیٰ اس کے ذریعہ سے مسلمانوں کی دو بڑی جماعتوں کے درمیان صلح کرائے گا۔“ (رواہ البخاری)

خوفِ آخرت:

حضرت امام حسن رضی اللہ تعالیٰ عنہ پر جب وقتِ آخر، خوفِ آخرت سے وحشت و گھبراہٹ طاری ہوئی تو حضرت امام حسین رضی اللہ عنہ نے عرض کیا ”بھائی حسن! اس قدر یہ خوف و گھبراہٹ کیوں کر ہے؟ اس کی وجہ کیا ہے؟ جبکہ آپ رسول خدا کے پاس جا رہے ہیں جو آپ کے نانا جان ہیں۔ اپنے والد حضرت علی کے پاس جا رہے ہیں! اپنی والدہ ماجدہ حضرت خدیجہ اور حضرت فاطمہؑ اپنے ماموں حضرت قاسم اور طاہر کے پاس جا رہے ہیں اور اپنے چچا حضرت حمزہ اور حضرت جعفر کے پاس جا رہے ہیں۔ یہ سن کر آپ نے فرمایا ”بھائی حسین! میں ایسی جگہ جا رہا ہوں جہاں اب سے پہلے کبھی نہیں گیا تھا اور میں ایسی مخلوق دیکھ رہا ہوں جسے میں نے پہلے کبھی نہیں دیکھا تھا۔“

اہلِ کوفہ کے بارے پیشین گوئی:

حضرت امام حسن رضی اللہ عنہ نے اپنی وفات کے وقت حضرت امام حسین رضی اللہ عنہ سے فرمایا ”بھائی! رسول خدا صلی اللہ علیہ وسلم کے وصال کے بعد خلافت کے منصب پر حضرت ابوبکر و حضرت عمر فائز ہوئے۔ ان کے بعد مجلس شوریٰ کی طرف سے حضرت عثمان خلیفہ بنائے گئے ان کی شہادت کے بعد حضرت علیؑ خلیفہ بنے تو پھر تلواریں نکل آئیں اور ہم نے خلافت کو چھوڑ دیا اور اب معلوم ہو رہا ہے کہ بخدا حکومت و خلافت ہمارے خاندان میں نہیں رہے گی اور مجھے یقین

ہے کہ بیوقوف کوئی تمہیں خلیفہ بنائیں گے لیکن پھر وہی تم کو کوفہ سے شہر بدر بھی کریں گے۔

آپ کی شہادت:

حضرت امام حسن رضی اللہ عنہ نے خواب دیکھا کہ ان کی دونوں آنکھوں کے درمیان قُلْ هُوَ اللَّهُ أَحَدٌ لکھا ہوا ہے جب آپ نے یہ خواب بیان کیا تو اہل بیت بہت خوش ہوئے لیکن جب حضرت سعید بن مسیب رضی اللہ عنہما نے یہ خواب سنا تو انہوں نے کہا اگر یہ خواب سچا ہے تو آپ کی حیات مبارکہ کے صرف چند روز باقی رہ گئے ہیں چنانچہ ایسا ہی ہوا کہ اس خواب کے دیکھنے کے بعد آپ چند روز بقید حیات رہے اور پھر آپ زہر دے کر شہید کر دیئے گئے۔ انا للہ وانا الیہ راجعون

تاریخِ شہادت:

حضرت امام حسن رضی اللہ عنہ کی شہادت زہر خورانی سے ۵ ربیع الاول ۵۰ ہجری کو ۴۷ برس کی عمر شریف میں ہوئی۔ حضرت امام حسین نے بہت کوشش کی کہ امام حسن زہر دینے والے کی نشاندہی کر دیں لیکن آپ نے نام بتانے کی بجائے یہ فرمایا کہ

”اللہ تعالیٰ سخت انتقام لینے والا ہے کوئی شخص محض میرے گمان کی بناء پر کیوں قتل ہو۔“ (تاریخ الخلفاء)

مدفن پاک:

حضرت امام حسن رضی اللہ عنہ نے اپنی حیات مبارکہ میں، اُمّ المؤمنین حضرت عائشہ صدیقہ رضی اللہ عنہا سے روضہ مبارکہ میں رسول اللہ صلی اللہ علیہ وسلم کے پہلو میں دفن ہونے کی خواہش کی تھی جسے آپ نے منظور فرما کر اجازت دے دی تھی۔ آپ کے انتقال کے بعد حسب وصیت حضرت امام حسین نے دوبارہ اُمّ المؤمنین حضرت عائشہ صدیقہ رضی اللہ عنہا سے اجازت چاہی آپ نے فرمایا اجازت ہے، لیکن مروان حاکم مدینہ منورہ سخت مانع ہوا۔ آخر کار حضرت ابو ہریرہ رضی اللہ عنہ کے مصالحتہ مشورہ سے حضرت امام حسن رضی اللہ عنہ کو آپ کی والدہ ماجدہ سیدہ فاطمہ الزہرا رضی اللہ عنہا کے پہلو میں جنت البقیع میں آسودہ لحد کر دیا گیا۔

سیدنا حضرت امام حسین شہید کربلا رضی اللہ عنہ

غریب و سادہ و رنگین ہے داستانِ حرم
نہایت اس کی حسین ابتداء ہے اسماعیل

سیدنا حضرت امام حسین رضی اللہ عنہ آپ حضرت امام حسن رضی اللہ عنہ کے برادرِ اصغر حضرت علی شیر خدا رضی اللہ عنہ کے نورِ نظر سیدہ فاطمہ الزہرا کے تحتِ جگر امام الانبیاء حضرت محمد مصطفیٰ علیہ التحیۃ والثناء کے سبطِ انور ہیں۔ یعنی نواسہ پیغمبر ہیں۔

صَلَّى اللّٰهُ عَلَىٰ حَبِيبِهِ مُحَمَّدٍ وَعَلَىٰ اٰلِهِ وَاَصْحَابِهِ وَبَارَكَ وَسَلَّمَ ط

ولادت:

سیدنا حضرت امام حسین رضی اللہ عنہ کی ولادت ۵ شعبان ۴ ہجری کو مدینہ منورہ میں ہوئی۔ حضور علیہ الصلوٰۃ والسلام کو اطلاع دی گئی آپ سیدہ فاطمہ الزہرا کے گھر تشریف لائے۔ مولود مسعود کو گود میں لیا، کانوں میں اذان و اقامت پڑھی کھجور چبا کر گھٹی دی، یعنی کھجور کو دندان مبارک سے نرم کر کے اس کا نرم نرم امیزہ انگشت مبارک کے ذریعہ سے امام حسین کو چٹایا۔ ولادت کے ساتویں روز بطور عقیقہ کے دو مینڈھوں کو ذبح کر کے قربانی دی گئی اور سر مبارک کے بال اتروا کر ان کے ہموزن چاندی صدقہ میں غریبوں کو دی گئی۔

نام نامی، القاب گرامی:

حضور اقدس صلی اللہ علیہ وسلم نے حضرت جریر علیہ السلام کی گزارش پر اپنے پیارے نواسے کا نام نامی، اسم گرامی حسین (ؑ) رکھا، آپ کی کنیت مبارکہ ابو عبد اللہ، القاب گرامی، سبط رسول اللہ، ریحان رسول اللہ ہے۔

برادر اکبر، حضرت امام حسن رضی اللہ عنہ کی طرح، آپ کو بھی حضور سید الانبیاء صلی اللہ علیہ وسلم نے

أَحْسَنَ وَالْحُسَيْنَ سَيِّدَ أَشْبَابِ أَهْلِ الْجَنَّةِ -

جنتی جوانوں کا سید و سردار

اور اپنا بیٹا اور فرزند و بلند فرمایا۔ اور دنیا میں اپنا شگفتہ و مہکتا

پھول فرمایا۔ (بخاری ترمذی)

جگر گوشہ مصطفیٰ:

حضرت عباس رضی اللہ عنہ (عم رسول اللہ صلی اللہ علیہ وسلم) کی زوجہ پاک، حضرت ام فضل بنت حارث رضی اللہ تعالیٰ عنہا، ایک دن حضور اکرم صلی اللہ علیہ وسلم کی خدمت میں حاضر ہوئیں اور عرض گزار ہوئیں۔ یا رسول اللہ! آج رات میں نے نہایت ہی خوفناک خواب دیکھا ہے۔ حضور علیہ الصلوٰۃ والسلام نے فرمایا: بتاؤ وہ کیسا خواب ہے؟ عرض کرتی ہیں وہ خواب بہت ہی سخت اور ہیبت ناک ہے جسے بیان کرنے کی ہمت نہیں پڑتی۔ حضور اقدس صلی اللہ علیہ وسلم نے ارشاد فرمایا:

آخر بتاؤ تو سہی وہ کیسا خواب ہے؟ حضرت ام فضل عرض کرتی ہیں یا رسول اللہ! میں نے خواب میں یہ ہیبت ناک منظر دیکھا ہے کہ آپ کے جسم پاک کا ایک ٹکڑا کاٹ کر میری گود میں رکھ دیا گیا ہے۔ یہ خواب، سن کر حضور اقدس صلی اللہ علیہ وسلم نے فرمایا یہ تو بڑا اچھا اور مبارک خواب ہے اس کی تعبیر یہ ہے کہ:

تَلِدُ فَاطِمَةً إِنَّ شَاءَ اللَّهُ عَلَامًا يَكُونُ فِي حَجْرِكَ قَوْلُكَ
فَاطِمَةُ الْحُسَيْنِ -

میری بیٹی فاطمہ کے ہاں انشاء اللہ بیٹا پیدا ہوگا جو آپ کی گود میں پرورش پائے گا، چنانچہ (اس خواب کے کچھ دنوں بعد) حضرت فاطمہ کے ہاں حضرت امام حسین رضی اللہ عنہ کی ولادت ہوئی۔

حضرت ام فضل رضی اللہ عنہا فرماتی ہیں ”حضرت امام حسین ولادت کے بعد میری ہی گود میں پرورش پاتے ہیں رسول اللہ صلی اللہ علیہ وسلم نے جیسے میرے خواب کی تعبیر فرمائی تھی ویسے ہی ہوا“۔ (نبہتی بحوالہ مشکوٰۃ)

مناقب امام حسین احادیث کی روشنی میں:

حضرت سعد بن ابوقحاص رضی اللہ عنہ روایت فرماتے ہیں کہ جب ”آیت مباہلہ“ نازل ہوئی تو حضور اقدس صلی اللہ علیہ وسلم نے حضرت علی، حضرت فاطمہ اور حضرت حسن و حسین کو بلایا اور ان کو سامنے رکھ کر یہ دعا کی:

اللَّهُمَّ هَذَا أَهْلُ بَيْتِي -

”یا اللہ! یہ بھی میرے اہل بیت ہیں“ (صحیح مسلم)

چادرِ مصطفیٰ میں:

اُمّ المؤمنین حضرت عائشہ صدیقہ رضی اللہ عنہا روایت فرماتی ہیں کہ ایک دن صبح کے وقت حضور اکرم صلی اللہ علیہ وسلم کا لے رنگ کی گرم چادر اوڑھے ہوئے تھے کہ اتنے میں حضرت حسن و حسین اور حضرت فاطمہ علی تشریف لے آئے آپ نے ان سب کو چادر مبارک میں لے کر ”اس آیت تطہیر“ کی تلاوت فرمائی:

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ
يُطَهِّرَكُمْ تَطْهِيرًا ۝

اے نبی کے گھر والو! اللہ تم سے نجاست و آلائش دور کر کے تمہیں اچھی طرح پاک فرمانا چاہتا ہے۔ (صحیح مسلم)

مصطفیٰ اور اہل کسا:

حضرت زید بن ارقم رضی اللہ عنہ روایت فرماتے ہیں رسول خدا صلی اللہ علیہ وسلم نے حضرت علی و فاطمہ اور حضرت حسن و حسین رضی اللہ تعالیٰ عنہم کے متعلق ارشاد فرمایا:

میری اس سے لڑائی ہے جو ان سے لڑے اور میری اس سے صلح ہے جو ان سے صلح کرے۔ (ترمذی)

بعض صحابہ کرام رضوان اللہ تعالیٰ علیہم کی جو حضرت علی المرتضیٰ رضی اللہ عنہ سے خاصیت و مشاجرت ہوئی تھی وہ ”عداوت و محاربت“ کی بناء پر نہ تھی بلکہ ”اجتہاد“ کی بناء پر تھی۔ اسی لئے پھر ان کی حضرت علی رضی اللہ عنہ سے صلح ہو گئی۔ جیسے حضرت امام حسن رضی اللہ عنہ نے حضرت امیر معاویہ رضی اللہ عنہ سے صلح کر لی بلکہ اپنی خلافت و حکومت بھی ان کے حوالہ کر دی۔

حسین کی خاطر:

حضرت بریدہ رضی اللہ عنہ بیان فرماتے ہیں کہ نبی اکرم صلی اللہ علیہ وسلم منبر پاک پر ہمیں خطبہ ارشاد فرما رہے تھے کہ اسی دوران حضرت حسن اور حسین دونوں بھائی سرخ رنگ کی قمیصیں پہنے مسجد نبوی میں آگئے اور چلتے ہوئے کسی کے باعث گرے اٹھتے اور لڑکھڑاتے تھے۔ یہ کیفیت دیکھ کر حضور اقدس صلی اللہ علیہ وسلم خطبہ چھوڑ کر منبر سے اترے اور دونوں کو بڑے پیار سے اٹھا کر اپنے پاس بٹھا لیا پھر حضور علیہ الصلوٰۃ والسلام نے فرمایا:

”اللہ تعالیٰ کا فرمان عالی برحق ہے کہ ”تمہارے مال اور تمہاری اولاد تو ایک آزمائش ہے“۔ میں نے ان دو بچوں کو دیکھا کہ چلتے ہوئے گرتے ہیں تو صبر نہ کر سکا اور اپنی بات اور خطبہ کو بند کر کے منبر سے نیچے اتر کر ان کو اٹھا لیا“۔
(ترمذی ابوداؤد نسائی مشکوٰۃ)

حُسَيْن ۞ هِنِي:

حضرت یحییٰ بن مرہ رضی اللہ عنہ روایت کرتے ہیں کہ رسول خدا

صلی اللہ علیہ وسلم نے ارشاد فرمایا:

حُسَيْنٌ مِّنِّي وَآلَا مِّنْ حُسَيْنٍ أَحَبَّ اللَّهُ مَنْ أَحَبَّ
حُسَيْنًا حُسَيْنٌ سَبَطٌ مِّنَ الْأَسْبَاطِ - (رواہ الزندی مشکوٰۃ)
حسین مجھ سے ہیں اور میں حسین سے ہوں، یعنی ہم دونوں کی محبت
ایک ہی ہے۔ اللہ تعالیٰ اس شخص سے محبت فرمائے جو حسین سے محبت
رکھے، حسین میرے نواسہ اور سبط ہیں۔

سیرت امام الشہداء:

شہید کربلا، حضرت امام حسین رضی اللہ عنہ، سیرت و صورت، گفتار و کردار،
ریاضت و مجاہدہ، زہد و تقویٰ اور لب و لہجہ میں اپنے نانا جان، پیارے مصطفیٰ صلی اللہ
علیہ وسلم کی صورت و سیرت کا مجسم پیکر تھے۔ آپ نے آغوش نبوت میں پرورش
پائی۔ حضور اقدس صلی اللہ علیہ وسلم نے اپنے اس سبط عالی نواسہ نورانی کی بڑے
ہی اہتمام سے انتہائی خصوصی تربیت فرمائی۔ علم و حکمت اور نبوت و رسالت کے
ظاہری و باطنی علوم و معارف سے مالا مال فرمایا تھا۔

حضور علیہ الصلوٰۃ والسلام کو حضرت امام حسین سے حضرت امام حسن کی
طرح بہت ہی محبت تھی۔ انہیں دیکھنے سیدہ فاطمہ الزہرا کے گھر روزانہ تشریف
لے جاتے، گود مبارک میں لیتے، سینے سے لگاتے، پیار فرماتے، چومتے، کبھی اپنی
زبان مبارک انہیں چوساتے، انہیں پھول کی طرح سونگھتے، خطبہ چھوڑ کر ان کی

خاطر آپ منبر سے اتر آتے اٹھا کر اپنے پاس منبر پر بٹھاتے، حضور صلی اللہ علیہ وسلم
نماز کے سجدہ میں ہوتے، حسین آپ کی پشت انور پر آ بیٹھتے، حضور ان کیلئے سجدہ کو
لبا فرما دیتے، حسین، شکل و شباہت میں، ہمشکل رسول اللہ تھے۔ بخاری شریف
میں ہے حضرت حسن، سر سے سینہ تک اور حضرت حسین سینے سے تا قدم شبیہ مصطفیٰ
تھے۔ امام اہلسنت نے اس حقیقت کی بڑی خوبصورت منظر کشی فرمائی ہے۔
آپ لکھتے ہیں:

معدوم نہ تھا سایہ شاہِ ثقلین
تمثیل نے اس سایہ کے دو حصے کئے
اس نور کی جلوہ گاہ تھی ذاتِ حسین
آدھے سے حسن بنے، آدھے سے حسین

شہادت کی خبر:

حضرت ام فضل رضی اللہ عنہا، جو حضور اقدس صلی اللہ علیہ وسلم کی حقیقی چچی
ہیں۔ حضرت امام حسین کا بچپن روزِ اوّل سے ہی اپنی والدہ ماجدہ فاطمہ الزہرا کی آغوش
پاک کے بعد زیادہ عرصہ آپ ہی کی گود مبارک میں گزرتا ہے۔ آپ فرماتی ہیں:

ایک روز میں ننھے بیٹے حسین کو گود میں اٹھائے رسول خدا صلی اللہ علیہ وسلم
کی خدمت اقدس میں حاضر ہوئی اور امام حسین کو حضور علیہ الصلوٰۃ والسلام کی گود
مبارک میں رکھ دیا اور آپ بیٹے حسین سے پیار و محبت کا اظہار فرمانے لگے۔ تھوڑی

دیر کے بعد میں کیا دیکھتی ہوں کہ رسول خدا صلی اللہ علیہ وسلم کی چشمان مبارک اٹکلبار ہیں آنسوؤں کی برسات لگی ہے۔ میں نے عرض کیا حضور! میرے ماں باپ آپ پر قربان ہوں یہ کیا ماجرا ہے؟ آپ کیوں اٹکلبار اور غمناک ہیں؟ حضور علیہ الصلوٰۃ والسلام نے فرمایا ”میرے پاس ابھی ابھی حضرت جبریل علیہ السلام آئے تھے اور انہوں نے مجھے بتایا کہ میری امت میرے اس بیٹے کو شہید کر دے گی۔“ میں نے گھبرا کر عرض کیا: حضور! کیا اس پیارے بچے حسین کو امت شہید کرے گی؟ حضور علیہ الصلوٰۃ والسلام نے فرمایا ”ہاں اسی میرے بیٹے حسین کو میرے بعد میری امت شہید کر دے گی۔ یہ دیکھو جبریل علیہ السلام نے مجھے اس جگہ یعنی حسین کے متقل کی سرخ رنگ مٹی بھی لا کر دی ہے۔“

(بیہقی بحوالہ مشکوٰۃ شریف)

داستانِ حرم کی ابتداء و انتہا:

سید الشہداء حضرت امام حسین رضی اللہ عنہ کو آٹھ برس کی عمر تک اپنے نانا جان امام الانبیاء صلی اللہ علیہ وسلم کے سایہ شفقت و رحمت سے مستفیض ہونے کی سعادت ملی پھر خلفاء راشدین حضرت ابو بکر، حضرت عمر، حضرت عثمان غنی رضوان اللہ تعالیٰ علیہم کے ۲۳ سالہ ادوار خلافت میں آپ مدینہ منورہ میں ہی رہے اور اپنے والد گرامی حضرت علی المرتضیٰ رضی اللہ عنہ کی آغوش ولایت میں باب مدینہ العلم سے فیض یاب ہوتے رہے۔

ماہ ذوالحجہ ۳۵ھ میں امیر المومنین حضرت عثمان غنی رضی اللہ عنہ کی شہادت کے بعد جب امیر المومنین حضرت علی المرتضیٰ رضی اللہ عنہ کی خلافت کا آغاز ہوا تو حضرت امام حسن اور حضرت امام حسین رضی اللہ عنہما دونوں بھائی مدینہ منورہ سے اپنے والد گرامی حضرت مولیٰ علی المرتضیٰ رضی اللہ عنہ کے دار الخلافہ کوفہ منتقل ہو گئے۔ ۲۱ رمضان المبارک ۴۰ھ میں امیر المومنین حضرت علی المرتضیٰ رضی اللہ عنہ کی شہادت کے بعد جب آپ کے بھائی حضرت امام حسن مجتبیٰ جانشینِ خلافت مرتضوی بنے تو حضرت امام حسین بھی اس عرصہ میں امیر المومنین حضرت امام حسن کے ساتھ آپ کے دست راست اور مشیر خاص کی حیثیت سے کوفہ میں ہی رہے۔ پھر آپ کے برادر اکبر امیر المومنین حضرت امام حسن رضی اللہ عنہ ”منصب خلافت“ حضرت امیر معاویہ رضی اللہ عنہ کو سپرد کرنے کے بعد کوفہ سے مدینہ منورہ تشریف لے آئے تو آپ بھی ان کے ہمراہ مدینہ منتقل ہو گئے اور پھر عرصہ بیس برس رجب ۶۰ ہجری تک اہل مدینہ منورہ کو اسے مصطفیٰ صلی اللہ علیہ وسلم کے دیدار اور ان کے ظاہری و باطنی فیوض و برکات سے بہرہ یاب ہوتے رہے۔ یہ بیس سالہ دور حضرت امیر معاویہ رضی اللہ عنہ کا عہد خلافت و امارت تھا جو آپ نے بڑے اطمینان اور سکون قلبی کے ساتھ اپنے نانا پاک کے شہر پاک میں بسر فرمایا۔ لیکن ۲۲ رجب ۶۰ ہجری میں جب حضرت امیر معاویہ رضی اللہ عنہ کے انتقال کے بعد یزید برسرِ اقتدار ہوا اور مدینہ منورہ میں اس کی بیعت لینے کا سلسلہ چلا تو آپ یزید کی بیعت کو برملا مسترد کر کے شبِ معراج ۲۷ رجب ۶۰ ہجری کو ”حرم مدینہ منورہ“ سے ”حرم مکہ مکرمہ“ اپنے اہل و عیال سمیت منتقل ہو گئے۔

کتب تواریخ میں آپ کے مکہ شریف، درود مسعود کی تاریخ ۳/۵ شعبان ۶۰ ہجری ملتی ہے۔

جب کوفیوں کو حضرت امام حسین رضی اللہ عنہ کے مکہ معظمہ آنے کی خبر ملی تو انہوں نے آپ کو کوفہ تشریف لانے کی دعوت پر مشتمل خطوط لکھنے شروع کئے جن کی تعداد صد ہا تک مؤرخین نے لکھی ہے۔ حضرت امام حسین رضی اللہ عنہ نے کوفہ کے حالات کی تحقیق و تصدیق کیلئے اپنے چچا زاد بھائی حضرت امام مسلم بن عقیل رضی اللہ عنہ کو کوفہ بھیجا۔ ابتداً بڑی تعداد میں کوفیوں نے حضرت امام مسلم کے ہاتھ پر حضرت امام حسین رضی اللہ عنہ کی بیعت کی۔ اس بناء پر آپ نے امام حسین رضی اللہ عنہ کو اہل کوفہ کی وفاداری پر مبنی خط لکھ دیا۔

مگر کوفہ کے نئے گورنر ابن زیاد نے بصرہ سے آکر کوفیوں کو ڈرا دھمکا کر حضرت امام مسلم کی حمایت سے منحرف کر دیا۔ اس طرح آپ کو تنہا کر کے شہید کر دیا۔ ادھر اسی روز جس دن حضرت امام مسلم کو شہید کیا جاتا ہے۔ حضرت امام حسین رضی اللہ عنہ، حضرت امام مسلم کی طرف سے کوفیوں کی بیعت کر لینے کی اطلاع ملنے پر مکہ مکرمہ سے کوفہ روانگی فرماتے ہیں اور براستہ تنعیم قادسیہ حجاز اور قصر بنی مقاتل وغیرہا، سید الشہداء کا یہ عظیم المرتبت قافلہ تسلیم و رضا، طویل مسافت طے کرتے ہوئے ۲ محرم ۶۱ ہجری کو ریزہ کرب و بلا پر خیمہ زن ہوتا ہے۔

حضرت امام حسین رضی اللہ عنہ کو اثنائے سفر میں ہی کوفیوں کی بے وفا کی اور اپنے چچا زاد برادر معظم حضرت امام مسلم رضی اللہ عنہ کی شہادت کی خبر غم مل گئی

تھی۔ نیز ایک ہزار کوئی یزیدیوں کے فوجی دستہ نے بھی آپ کو اپنے گھیرے اور محاصرہ میں لے لیا تھا۔ ان دگرگوں حالات کے پیش نظر حضرت امام نے واپسی کا ارادہ کیا۔ کربلا میں یزیدی افواج کے سالار ابن سعد کے استفسار پر آپ نے فرمایا: ”تمہارے شہر کے باشندوں نے ہی مجھے بے شمار خطوط لکھے اور بڑے اصرار کے ساتھ مجھے کوفہ بلایا۔ اب اگر میرا آنا پسند نہیں تو مجھے واپس جانے دو۔“

اس طرح حضرت امام حسین رضی اللہ عنہ نے جنگ سے اجتناب کی حتی الامکان کوششیں فرمائیں، اس تجویز کو ابن سعد نے پسند کرتے ہوئے ابن زیاد کو حضرت امام حسین رضی اللہ عنہ کی واپسی کی تجویز پر عمل کرنے کی سفارش کی مگر شمر ذی الجوشن کے اُکسانے پر بات مقابلہ تک جا پہنچی۔

بالآخر سات محرم بروز منگل یزیدیوں نے اہل بیت کا پانی بند کر دیا، اور نہر فرات پر پہرہ لگا دیا۔ تین روز کی پانی کی بندش کے بعد چوتھے روز جمعہ المبارک کو حضرت امام حسین رضی اللہ عنہ نے ابن زیاد کی بائیس ہزار مسلح یزیدی فوج کے گھیرے میں مردانہ وار لڑتے ہوئے اپنے بہتر جاں نثاروں کے ساتھ جام شہادت نوش فرمایا۔ اِنَّا لِلّٰہِ وَاِنَّا اِلَیْہِ رَاجِعُوْنَ ۝

ہم سب اللہ ہی کے ہیں اور ہم سب کو اسی کی بارگاہ میں جانا ہے۔

شہداء اہل بیت:

مشہور مؤرخ ابن خلدون (م ۸۰۸ھ) نے شہدائے اہل بیت کی تعداد سترہ (۱۷) لکھی ہے لیکن دوسری کتب تواریخ میں ۲۲/۲۳ تک آئی ہے جن کے

اسماء گرامی یہ ہیں:

حضرت عباسؓ، حضرت جعفرؓ، حضرت عبد اللہؓ، حضرت عثمانؓ، حضرت محمدؓ، حضرت ابوبکرؓ، فرزندان حضرت علی المرتضیٰ (امام حسین کے سوتیلے بھائی) حضرت علی اصغرؓ، حضرت عبد اللہؓ، پسران امام حسینؓ، حضرت ابوبکرؓ، حضرت قاسمؓ، حضرت عبد اللہؓ، حضرت عمرؓ، فرزندان امام حسنؓ، حضرت عونؓ، حضرت محمدؓ، پسران حضرت عبد اللہ بن جعفر طیارؓ، حضرت جعفرؓ، حضرت عبدالرحمنؓ، حضرت عبد اللہؓ (حضرت امام مسلم) فرزندان حضرت عقیل بن ابوطالبؓ، حضرت عبد اللہ بن امام مسلمؓ، حضرت محمد بن ابوسعید بن عقیل (رضی اللہ تعالیٰ عنہم اجمعین)

ابن خلدون نے شہداء کربلا کے ان سروں کی تعداد ۳۳ لکھی ہے جو ابن زیاد کے دربار میں پیش کئے گئے لیکن امام طبری (م ۳۱۰ھ) نے تاریخ طبری میں تمام شہداء کربلا کے بہتر (۷۲) سروں کا ابن زیاد کے دربار کوفہ میں پیش کیا جانا لکھا ہے۔

حضرت امام جلال الدین سیوطی (متوفی ۹۱۱ھ) لکھتے ہیں کہ حضرت امام حسین رضی اللہ عنہ کو کربلا میں شہید کیا گیا، آپ کی شہادت کی داستان بہت ہی طویل کر بناک اور دلگداز ہے جس کو لکھنے اور سننے کی دل میں طاقت نہیں۔ حضرت امام حسین رضی اللہ عنہ عراق اور کوفہ کے لوگوں کے پیہم تقاضوں اور خطوط کے باعث عراق روانہ ہوئے تھے۔ یزید کے حکم پر والی عراق ابن زیاد نے چار ہزار مسلح کوئی لشکر ابن سعد کی سرکردگی میں آپ کے مقابلہ کیلئے روانہ کیا۔ اہل کوفہ اپنی پرانی عادت کے مطابق اسی طرح جیسا کہ انہوں نے حضرت علی اور حضرت امام حسن رضی اللہ عنہما کے

ساتھ کیا تھا، آپ کو بھی بے یار و مددگار چھوڑ کر چل دیئے۔ حضرت امام حسین رضی اللہ عنہ نے جنگ اور خونریزی سے بچنے کی بڑی کوشش کی لیکن ابن سعد نے آپ کی کوئی بات بھی نہ مانی اور آپ کو آپ کے ساتھیوں سمیت شہید کر دیا اور آپ کا سر مبارک ایک طشت میں رکھ کر ابن زیاد کے سامنے پیش کیا۔ اس کے بعد حضرت علامہ سیوطی رحمۃ اللہ علیہ لکھتے ہیں ”ابن زیاد“ یزید اور امام حسین کے قاتل ان تینوں پر اللہ کی لعنت ہو۔“

جب حضرت امام حسین رضی اللہ عنہ اور ان کے بہتر (۷۲) ساتھی شہید ہو گئے تو ابن سعد نے ان کے سر کاٹ کر ابن زیاد کو بھیج دیئے اور ابن زیاد نے ان تمام شہداء کے سروں کو یزید کے پاس (دمشق) بھیج دیا۔ (تاریخ الخلفاء) شہداء کربلا کی تجہیز و تکفین:

معرکہ کربلا کے بعد جب یزیدی اہل بیت کی محترم خواتین بچوں اور بیماروں کو قیدی بنا کر ابن زیاد کے پاس کوفہ لے گئے تو اس سانحہ کے تیسرے دن وہاں سے قریب ایک بستی غاضریہ کے باشندوں نے آکر شہداء کے سر بردیدہ مقدس لاشوں کو وہیں کربلا میں دفن کیا، جہاں آج سید الشہداء حضرت امام حسین رضی اللہ عنہ کے مزار پاک پر نہایت عالی شان گنبد بنا ہے۔

دفن امام حسین اور مدفن سراقہ:

سید الشہداء حضرت امام حسین رضی اللہ عنہ کے سیرت نگار اس پر تو متفق ہیں

کہ حضرت امام حسین رضی اللہ عنہ کا سرِ یدہ جسدِ انور کربلا نجف اشرف (عراق) میں دفن ہے لیکن آپ کا "سرِ اقدس" کہاں دفن ہے؟..... اس کے بارے مختلف روایات بیان کی جاتی ہیں۔ اُن میں تین روایات زیادہ مشہور ہیں۔ جو درج ذیل ہیں:

پہلی روایت یہ ہے کہ حضرت امام حسین رضی اللہ عنہ کا سرِ مبارک ملک شام میں دمشق کی جامع مسجد امویہ کے ایک گوشہ میں دفن ہے۔ کیونکہ ابن زیاد نے آپ کے سرِ اقدس کو یزید کے پاس دمشق میں بھیج دیا تھا۔ چنانچہ مذکورہ مسجد جامع اموی میں زیارت گاہِ راسِ حسین کے نام سے ایک مقام مشہور ہے اور لوگ وہاں اس مقام کی زیارت کیلئے حاضری دیتے ہیں۔

دوسری روایت یہ بیان کی جاتی ہے کہ آپ کا "سرِ مبارک" مدینہ منورہ جنت البقیع میں قبۃ اہل بیت کے اندر دفن ہے۔ اس لئے کہ اہل بیت کا مقدس قافلہ جب دمشق سے صحابی رسول حضرت نعمان بن بشیر رضی اللہ عنہ کی نگرانی میں مدینہ منورہ کو روانہ کیا گیا تھا تو اہل بیت خود آپ کے سرِ اقدس کو اپنے ساتھ ہی لائے تھے اور جنت البقیع میں دفن کیا تھا۔ (سر الشہادتین)

تیسری روایت یہ ہے اور یہ بہت ہی مشہور و معروف روایت ہے کہ آپ کا "سرِ اقدس" قاہرہ مصر میں دفن ہے اور وہاں مصر کی مشہور عالم یونیورسٹی جامعہ الازہر کے سامنے الحسین گراؤنڈ کے قریب "جامع مسجد الحسین" کے ایک گوشہ میں دفن ہے۔ جس پر غواصین کی حالت یہی ہے اور لوگ "روضہ راسِ امام حسین"

کی زیارت کیلئے جوق در جوق آتے ہیں۔ مصر کے ارباب علم و فضل بھی اور جملہ اصحاب کشف و بصیرت مشائخ کرام اور وہاں کے عوام و خواص سبھی بڑے وثوق و اعتماد کے ساتھ بیان کرتے ہیں کہ حضرت امام حسین رضی اللہ عنہ کا سرِ اقدس یہیں دفن ہے۔ واللہ اعلم وعلیہ اتم۔

حالات مصنف

۱۱۵۹ھ.....۱۲۲۹ھ

برصغیر پاک و ہند میں حضرت شاہ ولی اللہ محدث دہلوی قدس سرہ العزیز کی دینی اور علمی خدمات محتاج تعارف نہیں۔ رئیس الحمد ثین شاہ عبدالعزیز محدث دہلوی رحمۃ اللہ علیہ الباری آپ کے ہی سب سے بڑے فرزند ارجمند ہیں۔ آپ کی ولادت دہلی میں ۱۱۵۹ھ میں ہوئی۔ تاریخی نام ”غلام حلیم“ رکھا گیا۔ آپ کا شجرہ نسب چونتیس (۳۳) واسطوں سے خلیفہ دوم امیر المومنین حضرت عمر فاروق اعظم رضی اللہ عنہ سے جاملتا ہے۔

شاہ عبدالعزیز قدس سرہ العزیز نے تمام علوم ظاہری و باطنی اپنے والد گرامی سے حاصل کئے۔ نہایت مختصر عمر میں تمام علوم عقلیہ و نقلیہ پر عبور حاصل کر لیا۔ آپ کی یادداشت اور قوت حافظہ نہایت قوی تھی۔ صحاح ستہ یعنی صحیح بخاری، مسلم، ابوداؤد، نسائی، ابن ماجہ اور جامع ترمذی آپ کو از بر تھیں۔ تعبیر رویا میں یگانہ روزگار تھے اور اپنے وقت کے لا جواب خطیب تھے۔ آپ کے وعظ بڑے پُر تاثیر اور مدلل ہوتے تھے۔ دور دراز سے لوگ جوق در جوق آپ کے مواعظ سننے آتے۔ آپ بھی شب و روز درس و تدریس و وعظ و تبلیغ کے ذریعے لوگوں کی ظاہری و باطنی اصلاح میں مشغول و مصروف رہتے۔ لوگ اپنے مقدمات نکاح وغیرہ دیگر ضروریات دینی و دنیاوی میں آپ کی طرف رجوع کرتے۔ آپ نہایت حکیمانہ اور مشفقانہ انداز سے

ان کی تسلی و تشفی فرماتے اور ان کے تنازعات کا فیصلہ فرمایا کرتے تھے۔

ہندوستان میں اس وقت برطانیہ کی عملداری تھی، پورے ملک پر نصاریٰ مسلط تھے۔ عیسائی پادری اور منافد سادہ لوح مسلم عوام کو اسلام سے برگشتہ کرنے کیلئے ہر کوشش بروئے کار لاتے اور اسلام کے متعلق دلوں میں شکوک و شبہات پیدا کرتے۔ شاہ صاحب نے عیسائی پروپیگنڈا کا مردانہ وار مقابلہ کیا اور پادریوں کے پیدا کردہ شکوک و شبہات کا مسکت جواب دیا۔ عیسائی چونکہ کھل کر اسلام کا سامنا نہیں کر سکتے اس لئے وہ خانہ ساز عقلی اور منطقی موشگافیوں سے الجھاؤ پیدا کرنے کی مذموم کوشش کرتے۔ حضرت موصوف بھی اپنی خداداد ذہانت و فطانت سے ان کو ایسا دندان شکن جواب دیتے کہ مد مقابل مبہوت ہو جاتے اور اکثر قائل معقول ہو کر حلقہٴ بغوش اسلام ہو جاتے تھے۔

چنانچہ یہ مشہور واقعہ ہے کہ ایک بار آپ جامع مسجد دہلی میں وعظ فرما رہے تھے کہ ایک انگریز گورامسجد میں داخل ہوا، جس کو عربی و فارسی زبان پر کافی عبور تھا۔ آتے ہی کہنے لگا میرا ایک سوال ہے اس کا جواب عنایت فرمائیے۔ آپ نے فرمایا پوچھو، انگریز نے فارسی کا یہ شعر پڑھا:

کے بگفت عیسیٰ ز مصطفیٰ اعلیٰ است

کہ ایں بیزیر میں دُفن و آں براوج سما است

انگریز کہنے لگا اس شعر سے عیسیٰ علیہ السلام کی محمد مصطفیٰ صلی اللہ علیہ وسلم پر فوقیت و

برتری ثابت ہوتی ہے کیونکہ وہ آسمان پر جلوہ فرما ہیں اور تمہارے نبی زیر زمین دفن ہیں۔ شاہ عبدالعزیز قدس سرہ العزیز نے برجستہ اس کے جواب میں یہ شعر پڑھا:

بگفتمش کہ نہ ایں جواب قوی باشد

حُباب بر سر آب و گہر تہہ دریا است

جس کا معنی یہ ہے کہ تمہاری یہ دلیل قوی نہیں۔ حباب (بلبلہ) پانی کے اوپر ہوتا ہے اور موتی پانی کی تہہ میں ہوتا ہے۔ کہتے ہیں وہ انگریز آپ کے اس بر محل جواب کو سن کر تڑپ اٹھا اور کلمہ طیبہ پڑھ کر مسلمان ہو گیا۔

شاہ صاحب نے تصنیف و تالیف کے میدان میں بھی گرا نادر علمی و تحقیقی خدمات سر انجام دی ہیں۔ تفسیر عزیزی (فتح العزیز) کے نام سے سورۃ البقرہ اور آخری دو پاروں کی آپ نے منفرد تفسیر لکھی۔ تحفہ اثنا عشریہ آپ کی ایک شہرہ آفاق تصنیف ہے جس میں آپ نے شیعوں کے مزعمومات کا ایسا تحقیقی ابطال فرمایا ہے کہ شیعہ آج تک اس کے جواب سے عہدہ برآ نہیں ہو سکے۔ محدثین کرام جنہوں نے اپنی زندگیاں احادیث نبوی کی تدوین و ترتیب اور چھان پھٹک میں صرف کر دیں ان کے حالات، تحقیق و تدقیق کے عظیم کارناموں اور ان کی شاہکار تصانیف کے تعارف میں ”بتان المحدثین“ کے نام سے ایک کتاب لکھی جو آپ کی محدثانہ بصیرت کا واضح ثبوت ہے۔ شہادت امامین پر زیر نظر رسالہ ”سر المشہداتین“ رقم فرمایا جس میں حضرات حسنین رضی اللہ عنہما کی شہادت پر محققانہ اور محدثانہ انداز میں

احادیث و روایات کی روشنی میں تبصرہ فرمایا ہے۔ الغرض آپ کا خانوادہ علم و فضل کا ایک ایسا سرچشمہ ہے جس سے ایک دنیا فیضیاب و سیراب ہو رہی ہے۔ علم حدیث فقہ و تفسیر کی خدمات جس قدر اس خانوادہ نے انجام دیں وہ اسی کا حصہ ہے۔

اس حقیقت سے مجال انکار نہیں کہ عشق مصطفیٰ صلی اللہ علیہ وسلم ہی اُمت مسلمہ کا سرمایہ ایمان ہے۔ یہی سرمایہ گراں مایہ فرزند ان اسلام کی سعادت و دنیا و آخرت کا ذریعہ ہے اسی کی بدولت نبی عربی کی اُمت فاتح اور عالمگیر قوت بن کر ابھری۔ سرور دو جہاں صلی اللہ علیہ وسلم کی ذات والا صفات کے ساتھ شاہ صاحب کو جو الہانہ عشق اور محبت و عقیدت تھی اس کا اندازہ کرنے کیلئے ان کی وہ مشہور رباعی کافی ہے (جو آپ نے تفسیر قرآن میں درج فرمائی ہے) جو ہر عاشق جمال مصطفوی کی در و زباں ہے۔ آپ دہلی میں بیٹھے بظاہر ہزاروں میل دور گنبد خضریٰ کے مکین نبی رحمۃ للعالمین صلی اللہ علیہ وسلم کے حضور بڑی والہیت سے بصیغہ خطاب عرض پرداز ہیں:

يَا صَاحِبَ الْجَمَالِ وَيَا سَيِّدَ الْبَشَرِ
مِنْ وَجْهِكَ الْمُنِيرِ لَقَدْ نُورَ الْقَمَرِ
لَا يُكْنَى الشَّاءُ كَمَا كَانَ حَقُّهُ
بعد از خدا بزرگ تُوئی قصہ مختصر

گردش لیل و نہار کی ستم ظریفی آج اگر کوئی مسلمان شاہ عبدالعزیز محدث دہلوی علیہ الرحمۃ کے الفاظ و انداز میں بارگاہ رسالت میں بصیغہ خطاب درود و سلام پیش کرتا

ہے تو بعض حلقے اس کو کشتنی اور مشرک گردانتے ہیں بلکہ اس طریق کو مولانا شاہ احمد رضا خاں بریلوی علیہ الرحمۃ (وصال ۱۳۴۰ھ) کی طرف منسوب کر کے ”بدعت“ قرار دیا جاتا ہے حالانکہ بارگاہ رسالت میں ان الفاظ میں درود و سلام پیش کرنا خیر القرون و آئمہ اسلام اور علماء و اولیاء سلف سے ثابت ہے۔

دور کی بات نہیں یہی رئیس المحدثین شاہ عبدالعزیز محدث دہلوی قدس سرہ العزیز (جن کا وصال مولانا شاہ احمد رضا خاں علیہ الرحمۃ کی پیدائش سے بھی ۴۳ سال قبل ہوا) اپنی تفسیر قرآن فتح العزیز میں علم نبوت کی وسعت کے بارے زیر آیت وَ یُکَوِّنُ الرَّسُولُ عَلَیْکُمْ شَہِیْدًا۔ کے رقمطراز ہیں:

زیرا کہ او (رسول علیہ السلام) ”مطلع است بر دین ہر متدین بدین خود کہ در کدام درجہ از دین من رسیدہ و حقیقت ایمان او چیست و حجابے کہ بداں از ترقی محبوب ماندہ است“ کدام است پس اوی شناسد گناہان شمار او در جہات ایمان شمار او اعمال بد و نیک شمار او اخلاص و نفاق شمار الہذا شہادت او در دنیا بحکم شرع در حق امت مقبول و واجب العمل است (فتح العزیز پارہ دوم)

ترجمہ: حضور علیہ الصلوٰۃ والسلام نور نبوت کے ذریعے ہر ایک دیندار کے دین سے آگاہ ہیں کہ وہ میرے دین کے کس درجہ میں ہے اور اس کے ایمان کی حقیقت کیا ہے۔ کون سا حجاب اس کی ترقی و جہات میں

مانع ہے۔ پس حضور علیہ السلام تمہارے گناہوں و جہات ایمان تمہارے نیک و بد اعمال اور تمہارے اخلاص و نفاق کو جانتے پہچانتے ہیں۔ لہذا ان کی گواہی دنیا میں امت کے حق میں بحکم شرع قبول اور واجب العمل ہے۔

شاہ صاحب صرف ایک تبحر عالم دین، مفسر قرآن اور قابل اعتماد مصنف اور محدث ہی نہ تھے بلکہ اپنے وقت کے مرجع خواص و عوام صاحب کرامت بزرگ اور ایک عظیم ولی اللہ بھی تھے۔ آپ کے روحانی کمالات، مکاشفات، کرامات اور باطنی تصرفات پر ایک مستقل کتاب ”کمالات عزیزی“ (شاہ صاحب کے یہ مختصر حالات زیادہ تر اسی کتاب سے ماخوذ ہیں) کے نام سے موجود ہے۔ ان تمام علوم ظاہری و باطنی میں جو کمال اور ثقاہت آپ کو حاصل ہے اس کی نظیر شاید و باید۔ یہی وجہ ہے کہ کسی مسئلہ کا آپ کی طرف منسوب ہو جانا ہی اس کے قابل اعتماد و حجت ہونے کی علامت ہے۔

بالآخر ستر سال کی عمر میں یہ آفتاب علم و فضل دہلی کی سرزمین میں غروب ہو گیا۔ وفات سے چند روز پہلے انتہائی کمزوری اور سخت علالت و نقاہت کے باوجود آپ نے وعظ فرمایا جو آپ کا الوداعی وعظ تھا۔ آپ کی وصیت کے مطابق نماز جنازہ شہر سے باہر ادا کی گئی۔ زائرین کا اس قدر ہجوم تھا کہ آپ کی نماز جنازہ کئی بار پڑھی گئی۔

اس عظیم محدث بلند پایہ مفسر قرآن اور وارث علم نبوت نے اپنی زندگی کا ایک ایک لمحہ دین اسلام کی خدمت میں صرف کیا۔ آج پاک و ہند کے مدارس دینیہ میں قَالِ اللّٰهُ قَالِ الرُّسُولُ کی دہلاؤ گونج ان ہی کی شبانہ روز کاوش کا ثمرہ ہے جس قدر یگانہ روزگار علماء و فضلاء آپ کی درس گاہ نے پیدا کئے ہیں۔ اس کی مثال بہت کم ہی کہیں ملے گی علامہ فضل حق خیر آبادی کے نام سے تاریخ کا ہر طالب علم واقف ہے۔ ۱۸۵۷ء کی تحریک آزادی کا یہ عظیم مجاہد آپ ہی کے فیضانِ نظر کا تربیت یافتہ ہے۔ اس کے علاوہ آپ کے تلامذہ کی ایک طویل فہرست ہے جو اپنے پیچھے آپ نے یادگار چھوڑی۔ نیز آپ کی تصانیف ہمیشہ کاروانِ شوق کیلئے مشعل راہ رہیں گی۔

ع..... خدا رحمت کند ایں عاشقانِ پاک طینت

معروف شاعر حکیم مومن خاں دہلوی نے درج ذیل اشعار میں آپ کی تاریخِ وفات کہی ہے:

مجلسِ دردِ آفرینِ تعزیت میں، میں بھی تھا

جب پڑھی تاریخِ مومن، نے یہ آ کر بے بدل

دست بے دادِ اجل سے بے سرو پا ہو گئے

فقر و دین، فضل و ہنر، لطف و کرم، علم و عمل

ریاض احمد صدیقی غفرلہ ولوالدہ

حَامِدًا

بِسْمِ اللّٰهِ الرَّحْمٰنِ الرَّحِیْمِ

وَمُصَلِّيًا

آغازِ کتابِ سرِّ الشہادتین

وہ تمام کمالات اور خوبیاں جو علیحدہ علیحدہ دوسرے انبیاء کرام علیہم السلام میں پائی جاتی ہیں، وہ سب ہمارے نبی مصطفیٰ صلی اللہ علیہ وسلم کی ذات گرامی صفات میں یکجا جمع ہیں۔ چنانچہ آپ کو خلافت عطا کی گئی جیسے حضرت آدم اور حضرت داؤد علیہما السلام کو ملی تھی اور حکومت و فرمانروائی بخشی، جیسی کہ حضرت سلیمان علیہ السلام کو دی گئی تھی۔ حضرت یوسف علیہ السلام جیسا آپ کو حسن و جمال دیا گیا۔ حضرت ابراہیم خلیل اللہ علیہ السلام کی طرح آپ کو مقامِ خلت پر فائز کیا۔ حضرت موسیٰ علیہ السلام کی طرح آپ کو شرفِ ہم کلامی سے نوازا اور حضرت یونس علیہ السلام کی طرح عبادت گزار اور حضرت نوح علیہ السلام کی طرح شکر گزار بنایا گیا۔ اس کے علاوہ کچھ ایسے اوصاف اور مخصوص کمالات بھی آپ کو عطا کئے گئے ہیں (جو اور کسی نبی و رسول کو حاصل نہیں) جیسے ہر قسم کی ولایت، محبوبیتِ مطلقہ، مقامِ مصطفائی، دیدارِ الہی، کامل قربِ ربانی، شفاعتِ کبریٰ اور دشمنانِ خدا تعالیٰ کے ساتھ جہادِ ان کمالات کے علاوہ وسعتِ علمی، عرفانِ کامل، فیصلے صادر کرنا، مسائل و احکام بتانا، منصبِ اجتہاد و احتساب اور آیاتِ قرآنی کی تلاوت وغیرہ (ایسے مناسب رفیعہ بھی آپ کو حاصل ہیں)

حسن یوسف دم عیسیٰ پیر بیضا داری

آں چہ خواباں ہمہ دارند تو تنها داری

لیکن ابھی ایک کمال باقی رہ گیا تھا جس کے ساتھ آپ کی ذات گرامی موصوف نہیں تھی اور وہ ہے شہادت یعنی راہ حق میں جام شہادت نوش کرنا اور اس وصف شہادت سے آپ کو براہ راست موصوف نہ کرنے میں یہ راز مخفی تھا کہ اگر آپ کسی

صحیح روایات سے یہ ثابت ہے کہ حضور علیہ الصلوٰۃ والسلام کو نبوت و رسالت کے مناصب رفیعہ کے ساتھ منصب شہادت بھی عطا فرمایا گیا ہے، جلیل القدر صحابی حضرت عبداللہ بن مسعود رضی اللہ عنہ اور بعض دیگر محققین جن میں علامہ سیوطی بھی شامل ہیں کی یہی رائے ہے ان کا ماخذ یہ حدیث ہے جس کو امام بخاری نے ام المومنین حضرت عائشہ صدیقہ رضی اللہ عنہا سے روایت کیا ہے۔ حضرت عائشہ صدیقہ رضی اللہ عنہا فرماتی ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَقُولُ فِي مَرَضِهِ الَّذِي تُوُفِّيَ فِيهِ

لَمْ أَزَلْ أَجِدُ الْمَطْعَمَ الَّذِي أَكَلْتُ بِخَيْبَرٍ فَهَذَا أُلُوَانُ الْفُطْحِ ابْهَرِي

مَنْ ذَاكَ السَّمَرُ - (راوہ البخاری)

وَآخِرُ حَجٍّ أَحْمَدُ وَابْنُ سَعْدٍ وَابْنُ أَبِي عَرَبٍ وَالتَّبْرَانِيُّ وَالتَّحَاكُمُ وَالْبَيْهَقِيُّ

عَنْ ابْنِ مَسْعُودٍ قَالَ لَإِنْ أَحْلَفَ تَسْعًا أَنْ رَسُولَ اللَّهِ صَلَّى اللَّهُ عَلَيْهِ وَسَلَّمَ

قَتَلَ قَتِيلًا أَحَبَّ إِلَيَّ مِنْ أَنْ أَحْلِفَ وَاحِدَةً أَنَّهُ لَمْ يَقْتُلْ ذَاكَ أَنْ

اللَّهُ اتَّخَذَهُ نَبِيًّا وَاتَّخَذَهُ شَهِيدًا - (الخصائص الكبرى للسيوطي)

نبی اکرم ﷺ نبی مرض وصال میں اکثر فرمایا کرتے تھے کہ خیر میں جو ہر مجھے کھلایا گیا تھا اس کا اثر ہمیشہ محسوس کرتا رہا ہوں اور اب تو یہ حال ہے کہ وہ زہر میری رگ دل کاٹ رہا ہے۔

یہ حضرت امام احمد ابن سعد ابو یعلیٰ طبرانی حاکم اور امام بیہقی روایت کرتے ہیں کہ حضرت ابن مسعود رضی اللہ عنہ فرماتے ہیں میرے نزدیک تو بابر قسم اٹھا کر یہ کہنا زیادہ محبوب و بہتر ہے کہ رسول اللہ ﷺ فرمادے کہ میں نے آپ کو نبوت کے حضور شہید نہیں ہوئے کیونکہ اللہ تعالیٰ نے آپ کو نبوت کے

معرکہ میں شہید ہو جاتے تو عوام کی نظروں میں اس واقعہ سے اسلام کی شان و شوکت کم ہو جاتی اور دین حق کی اشاعت میں خلل پڑتا اور اگر آپ کو ناگہانی طور پر کسی خفیہ منصوبے سے شہید کر دیا جاتا، جیسے آپ کے بعض خلفاء راشدین کو شہید کیا گیا، تو اس طرح آپ کی شہادت مشہور نہ ہوتی بلکہ آپ کی یہ شہادت شہادتِ کاملہ ہی نہ ہوتی۔ کیونکہ شہادتِ کاملہ یہ ہے کہ بندہ مومن راہ خدا میں مسافرت اور انتہائی کرب و الم میں قتل کیا جائے اس کے گھوڑے کی ٹانگیں کاٹ دی جائیں اس کی لاش میدانِ کارزار میں خاک و خون میں غلطان ہو صرف یہی نہیں بلکہ اس کے آگے پیچھے اس کے اکثر عزیزوں، دوستوں اور قریبی رشتہ داروں کی کٹی پھٹی لاشوں کا انبار لگا ہو۔ اس کا مال و اسباب لوٹ لیا جائے اس کی بیویوں اور یتیم بچوں کو قیدی بنا لیا جائے۔ پھر شرط یہ ہے کہ یہ تمام آلام و مصائب صرف اور صرف رضائے الہی (اور دین اسلام کی سربلندی) کیلئے برداشت کئے جائیں۔

حکمت الہیہ:

بناء بریں اللہ تعالیٰ کی حکمت بالغہ نے یہ چاہا کہ نبی مصطفیٰ صلی اللہ علیہ وسلم کی ذات اور آپ کی ایسی پر شکوہ خلافت کے بعد کہ مغلوب و محکوم ہونا جس کی شان کے منافی تھا۔ شہادت کا یہ عظیم کمال آپ کے کمالات میں شامل کر دیا جائے۔ لہذا (ان جو ان مردوں حضرات حسنین رضی اللہ عنہما کے واسطے سے) جو آپ کی اہل بیت و اقارب میں سے آپ کے قریب ترین اور آپ کی اولاد میں سے آپ کے عزیز

ترین ہیں، جو بمنزلہ آپ کے بیٹوں کے ہیں، شہادت کا یہ کمال آپ کے دیگر کمالات کے ساتھ ملا دیا تاکہ ان کا حال آپ کے حال میں شامل ہو جائے اور ان کا یہ کمال حضور علیہ الصلوٰۃ والسلام کے کمال میں درج ہو جائے۔ اس لئے خلافت راشدہ کے مبارک زمانہ کے اختتام پذیر ہونے کے بعد عنایت ربانی اس الحاق کمال کی طرف متوجہ ہوئی، سو حضرات حسنین علیہما السلام کو ان کے نانا (حضرت محمد رسول اللہ) علیہ افضل الصلوٰت والتحيات کے قائم مقام ٹھہرایا اور جمال محمدی کو ملاحظہ کرنے کیلئے ان دونوں شہزادوں کو آئینہ کی مانند قرار دیا اور دونوں کے وجود مبارک کو زرخ مصطفیٰ صلی اللہ علیہ وسلم کے دیدار کیلئے دور خسار بنایا۔

اقسام شہادت:

چونکہ شہادت دو قسموں کی ہے ایک شہادت سَرّی یعنی پوشیدہ و باطنی شہادت اور دوسری شہادت جہری یعنی ظاہری شہادت لہذا ان ہر دو اقسام شہادت کو دونوں شہزادوں کے مابین تقسیم کر دیا گیا۔

شہادت سَرّی:

شہادت کی قسم اول شہادت سَرّی کے ساتھ سبط اکبر حضرت امام حسن رضی اللہ عنہ مخصوص کئے گئے ہیں، چونکہ اس شہادت میں تمام اسباب اور معاملات مستور اور صیغہ راز میں پنہاں رہتے ہیں۔ یہی وجہ ہے کہ امام حسن رضی اللہ عنہ کی اس شہادت کا ذکر جبریل علیہ السلام نے بھی وحی میں کبھی نہیں کیا بلکہ آپ کی

شہادت کے وقت بھی یہ معاملہ مبہم ہی رہا حتیٰ کہ (اسی حقیقت کے پیش نظر یہ غیر مستند روایت بھی مشہور ہو گئی کہ) آپ کی شہادت آپ کی بیوی کے ہاتھوں واقع ہوئی۔ حالانکہ بیوی ایک ذریعہ محبت والفت ہے نہ کہ علاقہ عداوت، یہ سب کچھ اس لئے ہوا کہ یہ شہادت ہی پوشیدگی اور اخفاء پر مبنی تھی۔ اسی حقیقت کے پیش نظر مخیر صادق نبی اکرم صلی اللہ علیہ وسلم نے بھی آپ کی شہادت کی اطلاع نہ دی اور نہ ہی امیر المؤمنین حضرت مولیٰ علی رضی اللہ عنہ نے اس کے متعلق کچھ بتایا، نہ کسی اور نے ہی امام حسن رضی اللہ عنہ کی شہادت کے بارے کچھ خبر دی۔

شہادت جہری:

شہادت کی دوسری قسم جہری شہادت ہے۔ اس کے ساتھ سبط اصغر حضرت امام حسین رضی اللہ عنہ مخصوص ہیں، چونکہ یہ شہادت شہرت و اعلان پر مبنی ہوتی ہے۔ (یعنی اس شہادت کے تمام معاملات و اسباب بالکل ظاہر و باہر ہوتے ہیں۔ اس میں کوئی خفاء و ابہام نہیں ہوتا) اس لئے اول تو امام حسین رضی اللہ عنہ کی شہادت کا ذکر وحی میں جبریل علیہ السلام اور دیگر فرشتوں کے ذریعے نازل ہوا۔ پھر مقام شہادت کا تعین اور نشاندہی کی گئی۔ اس جگہ کا نام بتایا گیا پھر شہادت کا وقت زمانہ اور تاریخ بھی بتادی کہ وہ ۶۰ھ کے آخر اور اکٹھ ہجری کے شروع میں واقع ہوگی۔

شہادت امام حسین کی شہرت عام:

اس کے بعد آپ کی شہادت کا چہ چا عام ہوتا گیا، حضرت امیر المؤمنین

مولیٰ علی کرم اللہ وجہہ نے (اپنے دورِ خلافت میں) جنگ صفین کے سفر کے دوران اپنی زبان مبارک سے شہادت حسین کا کھلم کھلا ذکر و اعلان فرمایا پھر جب آپ کی شہادت واقع ہوتی ہے تو اس وقت بھی ایسے خلافِ عادت واقعات اور آپ کی کرامات ظاہر ہوئیں جس کی بدولت آپ کی شہادت کی شہرت مزید پھیل گئی۔ مثلاً مٹی کا خون ہو جانا آسمان سے خون برسنا غائبانہ مرثیوں کی آوازیں سنائی دینا جنوں کا رونا اور نوح خوانی کرنا جنگی درندوں کا آپ کے لاشہ اقدس کی حفاظت و نگہبانی کیلئے اس کے ارد گرد طواف کرنا اور آپ کے قاتلوں کے نھنوں میں سانپوں کا گھسنا اس قسم کے اور بھی بے شمار واقعات ظہور پذیر ہوئے جو سب شہید کر بلا کی شہادت کو شہرتِ عام اور ذکرِ دوام بخشنے والے اسباب اور موجبات سے تعلق رکھتے ہیں تاکہ تمام حاضرین و غائبین اس اندوہناک حادثہ کے وقوع پذیر ہونے سے باخبر ہو جائیں بلکہ قیامت تک نبی مصطفیٰ صلی اللہ علیہ وسلم کی امت میں اس واقعہ ہائیکہ پر ہمیشہ آہ و بکاء اور رنج و الم کے اظہار کو جاری و باقی رکھنا اور (ریکڈ اکر ب و بلا میں اہل بیت پر توڑے جانے والے قیامت خیز مصائب و آلام) کے دردناک واقعات کا متواتر ذکر ہوتے رہنا یہ شہادتِ جہری کا ہی نتیجہ ہے تو اب امام عالی مقام کی شہادت کا چرچا اور شہرہ ہر اعتبار سے ملائعِ اعلیٰ میں ارض و سماء میں عالم غیب و شہادت میں جنوں اور انسانوں میں عالم حیوانات و جمادات میں الغرض پوری کائنات میں اپنی انتہاء کو پا چکا ہے۔

اشارات ۱۔ مقدمہ کی تشریح:

مقدمہ کی اس تمہید کے بعد اب ہم ان ضروری باتوں کا ذکر کرتے ہیں جن کا تعلق اس باب سے ہے اور ساتھ ہی ان مضامین کی طرف ذرا وضاحت سے اشارہ کر دیا جائے گا جن کا ہم نے مقدمہ میں بطور تمہید ذکر کیا ہے۔

حضرات حسنین کو ابن رسول کہنے کی وجوہات

حضرت امام حسن اور امام حسین رضی اللہ عنہما کو رسول اللہ صلی اللہ علیہ وسلم کا بیٹا کہنے کی دو وجہیں اور دلیل ہیں۔

دلیل اول یہ ہے کہ نواسہ دوہتا بیٹے کے جا بجا ہوتا ہے اسی لئے حضرت عیسیٰ علیہ السلام کو بنی اسرائیل (اولاد یعقوب) میں شمار کیا جاتا ہے۔ حالانکہ آپ بغیر باپ کے پیدا ہوئے تھے اور نسب باپ سے چلتا ہے نہ کہ ماں سے۔

دلیل ثانی تبشّی ہے کہ کسی کو اپنا بیٹا (مُتَبَشِّی) کہنا ہے تو یہ بھی متحد دروایتوں سے ثابت ہے کہ نبی اکرم صلی اللہ علیہ وسلم نے کئی بار امام حسن اور امام حسین کے متعلق فرمایا کہ یہ دونوں میرے بیٹے ہیں۔

۱۔ مقدمہ میں حضرات حسنین کو ابن رسول اور جمالِ نبوی کے ملاحظہ کیلئے دو آئینے قرار دیا گیا ہے۔ اشاراتِ مقدمہ سے یہی مراد ہے۔ آگے تفصیلی وضاحت آ رہی ہے۔

چنانچہ امام احمد اپنی سند میں ابواسحاق سلیمی سے اور یہ ہانی ابن ہانی سے اور یہ امیر المؤمنین حضرت مولیٰ علی کرم اللہ وجہہ سے روایت کرتے ہیں کہ:

لَمَّا وَلِدَ الْحَسَنَ رَضِيَ اللَّهُ تَعَالَى عَنْهُ جَاءَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ أَرُوْنِي ابْنِي مَا سَمَّيْتُمُوهُ قُلْتُ سَمَّيْتُهُ حَبِيبًا قَالَ هُوَ حَسَنٌ فَلَمَّا وَلِدَ الْحُسَيْنَ قَالَ أَرُوْنِي ابْنِي مَا سَمَّيْتُمُوهُ قُلْتُ حَبِيبًا قَالَ بَلْ هُوَ حُسَيْنٌ فَلَمَّا وَلِدَ الْبَاقِ قَالَ أَرُوْنِي ابْنِي مَا سَمَّيْتُمُوهُ قُلْتُ حَبِيبًا قَالَ بَلْ هُوَ مُحَمَّدٌ ثُمَّ قَالَ إِنِّي سَمَّيْتُهُمْ بِأَسْمَاءٍ وَلَدَ هَارُونَ شَبْرًا وَشَبْرًا وَمُشَبَّرًا.

ترجمہ: حضرت علی رضی اللہ عنہ فرماتے ہیں کہ جب حسن رضی اللہ تعالیٰ عنہ پیدا ہوئے تو رسول اللہ صلی اللہ علیہ وسلم نے تشریف لا کر فرمایا مجھے میرا بیٹا دکھاؤ، تم نے اس کا کیا نام رکھا ہے؟ میں نے عرض کی حرب نام رکھا ہے۔ آپ نے فرمایا حرب نہیں بلکہ اس کا نام حسن ہے پھر جب امام حسین پیدا ہوئے تو آپ نے فرمایا مجھے میرا بیٹا دکھاؤ۔ تم نے اس کا کیا نام رکھا ہے؟ میں نے عرض کی حرب نام رکھا ہے۔ آپ نے فرمایا نہیں بلکہ اس کا نام حسین رکھو، جب تیسرے شہزادے کی ولادت ہوئی تو آپ نے فرمایا مجھے میرا بیٹا دکھاؤ، تم نے اس کا کیا نام رکھا ہے؟ میں نے عرض کی حرب نام رکھا ہے۔ حضور علیہ الصلوٰۃ والسلام نے فرمایا حرب نہیں بلکہ اس کا نام محسن ہے۔ پھر آپ نے فرمایا میں نے ان کے نام حضرت ہارون علیہ السلام کے بیٹوں کے نام پر رکھے ہیں۔ ان کے بیٹوں کے نام شبر، مشبر اور مشبر تھے۔

روایت مذکورہ کی دیگر اسناد:

اس روایت کو امام طبرانی نے اپنی کتاب معجم کبیر میں، امام دارقطنی نے اپنی تصنیف کتاب الافراد اور امام حاکم، امام بیہقی اور امام ابن عساکر ان سب نے حضرت مولیٰ علی کرم اللہ وجہہ سے روایت کیا ہے اور اسی کے ہم معنی ایک دوسری روایت امام محی السنہ بخوی اور امام طبرانی نے حضرت سلمان فارسی رضی اللہ عنہ سے بھی نقل کی ہے۔

ان اسماء کا تلفظ:

لغت کی مشہور کتاب قاموس میں ہے کہ شَبْرٌ بَقَمٌ کے وزن پر شَبِيرٌ قَمِيرٌ کے وزن پر اور مُشَبَّرٌ مُحَدَّث کے وزن پر ہے۔ یہ تینوں حضرت ہارون علیہ السلام کے بیٹوں کے نام ہیں۔

آئینہ جمال مصطفوی:

حضرات حسین رضی اللہ عنہما کو جمال محمدی صلی اللہ علیہ وسلم کے مشاہدہ کیلئے دو آئینوں کی مثل قرار دینے کی دو دلیلیں ہیں۔

دلیل اول سیادت مطلقہ ہے (یعنی امامین کریمین کو ہر طرح کی سرداری حاصل ہے۔ بالخصوص آپ کا تمام جنتی نوجوانوں کا سردار اور سید ہونا) چنانچہ امام نسائی، رویانی، اور ضیاء مقدسی، حضرت حذیفہ رضی اللہ عنہ سے اور ابو یعلیٰ البوسعید خدری رضی اللہ عنہ سے اور ابن ماجہ، عبد اللہ ابن عمر رضی اللہ عنہ سے ابن عدی

عبداللہ ابن مسعود رضی اللہ عنہ سے ابو نعیم، علی المرتضیٰ رضی اللہ عنہ سے اور امام طبرانی اپنی معجم کبیر میں، حضرت عمر فاروق، حضرت جابر، حضرت براء، حضرت اسامہ بن زید اور حضرت مالک بن حویرث رضی اللہ عنہم سے دیلمی حضرت انس رضی اللہ عنہ سے ابن عساکر، حضرت عائشہ صدیقہ رضی اللہ عنہا، حضرت عبداللہ ابن عمر، حضرت عبداللہ ابن عباس اور حضرت ابو مرثدہ رضی اللہ عنہم سے روایت کرتے ہیں کہ:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ وَزَادَ ابْنُ مَاجَةَ وَغَيْرُهُ وَأَبُوهُمَا خَيْرٌ مِنْهُمَا وَعِنْدَ الطَّبْرَانِيِّ وَأَبُوهُمَا أَفْضَلُ مِنْهُمَا وَزَادَ الْحَاكِمُ وَابْنُ حِبَّانَ وَغَيْرُهُمَا إِلَّا ابْنَيْ الْخَالَةِ عِيسَى ابْنُ مَرْيَمَ وَيَحْيَى ابْنُ زَكَوِيَّا.

ترجمہ: نبی اکرم صلی اللہ علیہ وسلم نے فرمایا حسن اور حسین جنتی نوجوانوں کے سردار ہیں۔ ابن ماجہ وغیرہ نے یہ الفاظ زیادہ کہے ہیں کہ ان کے باپ (علی کرم اللہ وجہہ) ان دونوں سے بہتر ہیں۔ طبرانی کے نزدیک یہ الفاظ ہیں کہ ان کے والد ان دونوں سے افضل ہیں۔ حاکم اور ابن حبان نے اتنا اور زیادہ نقل کیا ہے کہ حسن و حسین دو خالہ زاد بھائیوں حضرت عیسیٰ علیہ السلام اور یحییٰ علیہ السلام کے سوا باقی سب جنتی نوجوانوں کے سید و سردار ہیں۔

حُبِّ حُسَيْن:

یہ حسین رضی اللہ عنہما کے آئینہ جمال نبوی ہونے کا ہی اثر ہے کہ ان کی محبت، رسول مصطفیٰ صلی اللہ علیہ وسلم کی محبت ہے اور ان سے بغض و عداوت رکھنا رسول خدا صلی اللہ علیہ وسلم کی ذات سے بغض و عداوت رکھنے کے مترادف ہے جیسا کہ امام ابن عساکر وغیرہ نے حضرت عبداللہ ابن عباس رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا:

مَنْ أَحَبَّهُمَا فَقَدْ أَحَبَّنِي وَمَنْ أَبْغَضَهُمَا فَقَدْ أَبْغَضَنِي.

ترجمہ: جس نے حسین سے محبت رکھی اس نے مجھ سے محبت رکھی اور جس نے ان سے عداوت و دشمنی رکھی اس نے مجھ سے عداوت و دشمنی رکھی۔

شکل و صورت میں مشابہت:

دوسری دلیل حضرات حسین کی رسول خدا صلی اللہ علیہ وسلم سے شکل و صورت میں ظاہری مشابہت ہے۔ اس اعتبار سے آپ نبی اکرم صلی اللہ علیہ وسلم کے ظاہری محاسن و خدو خال اور شکل و شبہت میں گویا آپ کی دو تصویریں تھے۔ چنانچہ امام بخاری رحمۃ اللہ علیہ حضرت انس رضی اللہ عنہ سے روایت کرتے ہیں کہ:

"لَمْ يَكُنْ أَحَدًا أَشْبَهَ بِالنَّبِيِّ صَلَّى اللَّهُ عَلَيْهِ وَسَلَّمَ مِنَ الْحَسَنِ ابْنِ عَلِيٍّ رَضِيَ اللَّهُ عَنْهُمَا وَقَالَ فِي الْحُسَيْنِ أَيْضًا كَانَ أَشْبَهَهُمْ بِرَسُولِ اللَّهِ صَلَّى اللَّهُ عَلَيْهِ وَسَلَّمَ."

ترجمہ: ظاہری شکل و صورت میں نبی اکرم صلی اللہ علیہ وسلم کے ہم شکل حسن ابن علی سے زیادہ کوئی نہ تھا اور حضرت حسین کے بارے کہا ہے کہ وہ بھی شکل و شباهت میں رسول اللہ صلی اللہ علیہ وسلم کیساتھ سب سے زیادہ مشابہت رکھتے تھے۔

مذکورہ بالا حدیث کو امام ترمذی رحمۃ اللہ علیہ نے حضرت علی کرم اللہ وجہہ سے بڑی تفصیل کے ساتھ روایت کیا ہے اور اس حدیث کو صحیح کہتے ہوئے روایت کرتے ہیں کہ

حضرت حسن تو سینہ سے سر تک رسول اللہ صلی اللہ علیہ وسلم کے زیادہ مشابہ تھے اور حضرت حسین سینے سے تا قدم رسول اللہ صلی اللہ علیہ وسلم کے ساتھ بہت مشابہ تھے۔

اعلیٰ حضرت نے کیا خوب فرمایا ہے:

اس نور کی جلوہ گاہ تھی ذات حسنین

آدھے سے حسن بنے آدھے سے حسین (حدائق بخشش)

اُلفتِ حسنین کا صلہ:

امام ترمذی رحمۃ اللہ علیہ روایت نقل فرماتے ہیں کہ (ایک بار) نبی اکرم صلی اللہ علیہ وسلم نے حضرات حسن اور حسین دونوں کو اٹھا کر فرمایا:

مَنْ أَحَبَّنِي وَأَحَبَّ هَذَيْنِ وَأَبَاهُمَا وَأُمَّهُمَا كَانَ مَعِيَ فِي
دَرَجَتِي يَوْمَ الْقِيَامَةِ - وَقَالَ هَذَا حَدِيثٌ مُنْكَرٌ -

ترجمہ: جس نے مجھ سے محبت رکھی اور ان دونوں سے بھی اور ان کے ماں باپ سے بھی محبت رکھی وہ قیامت کے روز میرے ساتھ ہوگا۔ امام ترمذی اس کے ساتھ یہ بھی کہتے ہیں کہ یہ حدیث منکر ہے۔

(حدیث منکر ضعیف احادیث کی ایک قسم ہے اور محدثین کے نزدیک فضائل میں ضعیف حدیث قابل اعتماد ہے)

سیرتِ امام حسن رضی اللہ تعالیٰ عنہ:

حضرت امام جعفر صادق رضی اللہ عنہ اپنے والد ماجد حضرت امام محمد باقر رضی اللہ عنہ سے روایت کرتے ہیں کہ حضرت امام حسن رضی اللہ تعالیٰ عنہ نے پندرہ حج پیدل کئے۔ حالانکہ ان کے اپنے بہترین عمدہ گھوڑے آگے آگے چلتے تھے۔ (حضرت امام جلال الدین سیوطی نے اپنی کتاب تاریخ الخلفاء میں لکھا ہے کہ حضرت امام حسن نے پچیس (۲۵) حج پایادہ ادا کئے) آپ نے دوبار اپنا تمام مال و اسباب اللہ کی راہ میں لٹا دیا اور تین بار اپنا آدھا مال فی سبیل اللہ محتاجوں اور غریبوں میں تقسیم کر دیا اور تمام مال و اسباب کی تنصیف اور آدھا کرنے میں یہاں تک احتیاط فرماتے کہ اپنا ایک جوتا راہِ خدا میں دے دیتے اور دوسرا پاس رکھ لیتے۔ اسی طرح ایک موزہ دے دیتے اور ایک اپنے پاس رکھ لیتے۔

تاریخ وصال و شہادت:

صحیح ترین قول کے مطابق آپ کی تاریخ وصال و شہادت ۳۹ھ یکم ربیع

الاول یا ماہ صفر کی آخری تاریخ ہے اور یہی زیادہ مشہور ہے۔

(تاریخ الخلفاء میں امام سیوطی نے آپ کی تاریخ وصال ۵۰/۵۱ھ رقم فرمائی ہے)

امام حسن رضی اللہ عنہ کی شہادت:

آپ کی وفات اور شہادت کا سبب یہ ہے کہ آپ کی زوجہ جعدہ بنت اشعث بن قیس نے یزید پلید کے اکسانے پر آپ کو زہر کھلایا۔ یزید نے اس کے صلہ میں جعدہ سے نکاح کرنے کا وعدہ کر رکھا تھا۔ چنانچہ اس نے اس لالچ میں آپ کو زہر دیا جس کے باعث حضرت امام حسن رضی اللہ عنہ نے چالیس روز شدید بیمار رہنے کے بعد وفات پائی۔ امام حسن کے وصال کے بعد جعدہ نے یزید کو پیغام بھیجا اور اس کو اپنا وعدہ

پورا کرنے کا کہا تو یزید نے جواب دیا کہ

”ہم تو تجھے امام حسن کے گھر دیکھنا گوارا نہیں کرتے تھے اپنے لئے تجھے

کب پسند کرتے ہیں۔“

ان مورخین نے زہر دہندہ کے متعلق دو روایتیں لکھی ہیں۔ ایک یہ کہ آپ کو زہر باغوائے یزید آپ کی زوجہ جعدہ بنت اشعث نے دیا ہے۔ دوسرا یہ کہ آپ کو باہمراء امیر معاویہ زہر دیا گیا ہے۔ یہ دونوں روایتیں موضوع اور خلاف واقعہ ہیں چنانچہ حافظ ابن کثیر نے ان دونوں روایتوں کو غیر صحیح قرار دیا ہے۔ آپ لکھتے ہیں وعندی انه ليس بصحيح و عدم صحته عن ابيه معاوية بطريق اولي والاخرى۔ (البدایہ والنہایہ جلد ۸، ص ۲۳)

صدر الافاضل مولانا ”سید نعیم الدین مراد آبادی“ نے زہر خورانی کی مذکورہ روایت پر بڑا نقد اٹھایا ہے۔ جو بلفظ یہاں نقل کیا جاتا ہے۔ (باقی آگے صفحہ ۵۳ پر)

اس طرح وہ جعدہ ان لوگوں میں جا شامل ہوئی جن کی دنیا اور دین دونوں تباہ و برباد ہو گئے۔ یہی خسران مبین اور نقصان عظیم ہے کہ

(ع..... نہ خدا ہی ملانہ وصال صنم)

(باقی حاشیہ ۵۲) ”مورخین نے زہر خورانی کی نسبت جعدہ بنت اشعث بن قیس کی طرف کی ہے اور اس کو حضرت امام کی زوجہ بتایا ہے اور یہ بھی کہا ہے یہ زہر خورانی باغوائے یزید ہوئی ہے اور یزید نے اس سے نکاح کا وعدہ کیا تھا۔ اس طمع میں آ کر اس نے حضرت امام کو زہر دیا لیکن اس روایت کی کوئی سند صحیح دستیاب نہیں ہوئی اور بغیر کسی سند صحیح کے کسی مسلمان پر قتل کا الزام اور ایسے عظیم الشان قتل کا الزام کس طرح جائز ہو سکتا ہے؟ قطع نظر اس بات کے کہ روایت کے لئے کوئی سند نہیں اور مورخین نے بغیر کسی معتبر ذریعہ یا معتد حوالہ کے لکھ دیا ہے۔ یہ خبر واقعات کے لحاظ سے بھی ناقابل اطمینان معلوم ہوتی ہے۔ واقعات کی تحقیق خود واقعات کے زمانہ میں جیسی ہو سکتی ہے مشکل ہے کہ بعد کو ایسی تحقیق ہو۔ خاص کر جبکہ واقعہ اتنا اہم ہو۔ مگر حیرت ہے کہ اہل بیت اطہار کے اس امام جلیل کا قتل اس قاتل کی خبر غیر کو تو کیا ہوتی۔ خود حضرت امام حسین رضی اللہ عنہ کو پتہ نہیں ہے۔ یہی تاریخیں بتاتی ہیں کہ وہ اپنے برادر معظم سے زہر دہندہ کا نام دریافت فرماتے ہیں۔ اس سے صاف ظاہر ہے کہ حضرت امام حسین رضی اللہ عنہ کو زہر دینے والے کا علم نہ تھا۔ اب رہی یہ بات کہ حضرت امام حسن رضی اللہ عنہ کسی کا نام لیتے۔ انہوں نے ایسا نہیں کیا تو اب جعدہ کو قاتل ہونے کیلئے معین کرنے والا کون ہے۔ حضرت امام حسین رضی اللہ عنہ کو یا امامین کے صاحبزادوں میں سے کسی صاحب کو اپنی آخر حیات تک جعدہ کی زہر خورانی کا کوئی ثبوت نہ پہنچا نہ ان میں سے کسی نے اس پر شرعی مواخذہ کیا۔ (باقی حاشیہ اگلے صفحہ ۵۴ پر)

امام حسن نے قاتل کا نام نہیں بتایا

زہر خورانی سے آپ کو اسہال کبدی کا مرض لاحق ہو گیا جس کے باعث دستوں میں جگر اور آنتیں کٹ کٹ کر نکلنے لگیں جب آپ کی وفات کا وقت قریب آیا تو حضرت امام حسین رضی اللہ عنہ نے آکر پوچھا کہ

أَيُّ أَخِي صَاحِبُكَ؟ قَالَ تُرِيدُ قَتْلَهُ؟ قَالَ نَعَمْ قَالَ لَكُنْ كَانَ
صَاحِبِي الَّذِي أَظُنُّ، اللَّهُ أَشَدُّ نِقْمَةً وَإِنْ لَمْ يَكُنْهُ - مَا أَحْبَبْتُ أَنْ
تَقْتُلَ لِي بَوْنِيًّا -

ترجمہ: بھائی جان! آپ کو زہر کس نے دیا ہے؟ پوچھا کیا تم اسے (میرے قصاص میں) قتل کرو گے۔ امام حسین رضی اللہ عنہ نے کہا ہاں امام حسن نے فرمایا اگر میرا قاتل وہی ہے جس کو میں گمان کرتا ہوں تو اللہ تعالیٰ سخت ترین انتقام لینے والا ہے اور اگر میرا قاتل وہ نہیں جس کو میں خیال کرتا ہوں تو پھر میں یہ نہیں چاہتا کہ تم میری خاطر کسی بے گناہ کو قتل کرو۔

اس کے بعد آپ نے فرمایا مجھے تو اس سے پہلے بھی کئی بار زہر دیا گیا لیکن وہ اتنا سخت اور تیز نہیں تھا جتنا کہ اس بار شدید خطرناک زہر مجھے دیا گیا ہے۔

(باقی حاشیہ ۵۳) ایک اور پہلو اس واقعہ کا خاص طور پر قابل لحاظ ہے۔ وہ یہ کہ حضرت امام کی بیوی کو غیر کے ساتھ ساز باز کرنے کی شہینج تہمت کے ساتھ متهم کیا جاتا ہے۔ یہ ایک بدترین تہرا ہے۔ عجب نہیں کہ اس حکایت کی بنیاد خارجیوں کی افتراءات ہوں۔ (سوانح کربلا ص ۶۳، ۶۵ از مولانا سید نعیم الدین مراد آبادی)

حضرت امام حسن کی عمر شریف:

وفات کے وقت آپ کی عمر شریف کچھ دن کم ساڑھے پینتالیس سال تھی۔ صحیح روایت کے مطابق آپ کی تاریخ پیدائش ۱۵ شعبان المعظم ۳ھ ہے۔ بعض مؤرخین کے نزدیک آپ کی ولادت ماہ رمضان المبارک میں ہوئی تھی۔

یہاں تک جو واقعات لکھے جا چکے ہیں ان کا تعلق شہادت سری سے ہے جس کیساتھ سبط اکبر حضرت امام حسن رضی اللہ عنہ مخصوص کئے گئے ہیں۔ اب رہی شہادت جہری جس کے ساتھ سبط اصغر حضرت امام حسین رضی اللہ عنہ کو سرفراز کیا گیا ہے تو یہ ایک عظیم سانحہ ہے جس کے دلہوز واقعات بہت مشہور ہیں اور اس قدر زیادہ شہرت کا باعث بھی یہی ہے کہ یہ شہادت جہری اور ظاہری ہے۔

خونی طوفان کا آغاز

امام حسین رضی اللہ عنہ کی اس شہادت کا نقطہ آغاز اور سبب یہ ہے کہ جب دمشق میں یزید تخت حکومت پر قابض ہو کر شہنشاہ بن بیٹھا، یہ ماہ رجب ۶۰ھ کا واقعہ ہے تو اس نے تمام مسلم ریاستوں اور صوبوں (کے عاملوں اور گورنروں) کو عوام سے اپنی بیعت لینے کیلئے خطوط لکھے۔ اسی سلسلہ میں اس نے مدینہ منورہ کے عامل ولید بن عقبہ کو بھی حضرت امام حسین رضی اللہ عنہ سے بیعت لینے کیلئے ایک خط لکھا (جب ولید یزید کا یہ پیغام لے کر آپ کے پاس حاضر ہوا اور آپ سے یزید کی بیعت کا مطالبہ کیا تو)

فَاَمْتَنَحَ الْحُسَيْنُ رَضِيَ اللَّهُ عَنْهُ مِنْ بَيْعَتِهِ لِأَنَّهُ كَانَ قَاسِمًا مَدُونًا
لِلْخَنَازِنَةِ

ترجمہ: حضرت امام حسین رضی اللہ عنہ نے یزید کی بیعت سے انکار کر دیا کیونکہ یزید فاسق، شرابی اور ایک ظالم انسان تھا۔

امام الشہداء کی مدینہ منورہ سے روانگی:

یزید کی بیعت مسترد کرنے کے بعد آپ نے ماہ شعبان کی چار تاریخ (۶۰ھ) کو مکہ مکرمہ کی طرف کوچ کرنے کا عزم فرمایا۔ یہاں پہنچ کر آپ نے مکہ شریف میں مستقل طور پر اقامت اختیار کر لی۔

کوفیوں کے خطوط:

جب کوفہ والوں کو حضرت امام حسین رضی اللہ عنہ کے (یزید کی بیعت ٹھکرا دینے کے بعد مدینہ منورہ سے مکہ مکرمہ پہنچنے) کی اطلاع ملی تو ان کے بہت سے قبیلوں اور گروہوں نے بالاتفاق آپ کی طرف ایک خط لکھا جس میں انہوں نے آپ کو اپنے ہاں کوفہ آنے کی دعوت دی کہ آپ یہاں تشریف لائیں۔ ہم جان و مال سے آپ کی مدد و نصرت اور خدمت و حمایت کیلئے تیار ہیں اور اپنے اس مطالبہ پر انہوں نے شدید اصرار کیا۔ حتیٰ کہ پے در پے کوفہ کے ہر قبیلہ اور جماعت کی طرف سے کوئی ڈیڑھ سو کے لگ بھگ چٹھیاں آپ کو موصول ہوئیں۔

حضرت امام مسلم کی کوفہ آمد:

چنانچہ حضرت امام حسین رضی اللہ عنہ نے کوفیوں کے ان پیہم تقاضوں اور درخواستوں کے پیش نظر اپنے چچا زاد بھائی حضرت امام مسلم بن عقیل کو ان کے پاس کوفہ بھیجا اور اہل کوفہ کو ان کی حمایت اور مدد و نصرت کی تاکید مبلغ فرمائی۔ حضرت امام مسلم نے کوفہ پہنچ کر مختار بن عبید کے گھر قیام فرمایا اور بارہ ہزار سے بھی زائد کوفیوں نے آپ کے ہاتھ پر حضرت امام حسین رضی اللہ عنہ کی بیعت کی۔

جب یہ خبر یزید کی طرف سے مقرر کردہ کوفہ کے گورنر حضرت نعمان بن بشیر کو ملی۔ یہ نعمان رسول اکرم صلی اللہ علیہ وسلم کے صحابی تھے تو انہوں نے لوگوں کو اس (تحریک کے نتائج و انجام اور یزید کی برہمی) سے ڈرایا دھمکایا، لیکن انہوں

نے صرف تہدید و تنبیہ پر ہی اکتفا کیا اور کسی کے خلاف کوئی تعرض اور انتقامی کارروائی وغیرہ نہ کی۔

حضرت نعمان کی معزولی:

مسلم بن یزید حضرمی اور عمارہ بن ولید بن عقبہ نے یزید کو ایک خط لکھا جس میں انہوں نے یزید کو حضرت امام مسلم کی آمد اہل کوفہ کا ان کے ساتھ محبت و عقیدت سے پیش آنے ان کے ہاتھ پر حضرت امام حسین رضی اللہ عنہ کی بیعت کرنے اور ان حالات میں گورنر کوفہ حضرت نعمان بن بشیر کا ان سے تغافل برتنے کی مفصل اطلاع دی۔ یہ خط ملتے ہی یزید نے حضرت نعمان بن بشیر کو کوفہ کی گورنری سے معزول کر دیا

ابن زیاد کا تقرر:

اور ان کی جگہ بصرہ کے حاکم عبید اللہ بن زیاد کو کوفہ کا گورنر مقرر کیا چنانچہ یہ اپنے نئے عہدہ کا تقرر نامہ ملتے ہی بصرہ سے کوفہ کی طرف چل پڑا۔ یہ مکار کوفہ شہر میں رات کی تاریکی میں عربی لباس پہن کر جنگل کے اسی راستہ سے آیا جو حجاز سے کوفہ کو آتا ہے۔ تاکہ اہل کوفہ کو اپنے امام حسین ہونے کا دھوکا دے سکے (چنانچہ اس مکار نے رات کے اندھیرے سے پورا پورا فائدہ اٹھایا) اور کوفیوں نے جو پہلے ہی حضرت امام حسین رضی اللہ عنہ کے انتظار میں چشم براہ تھے۔ اندھیرے میں عربی لباس میں ملبوس حجازی راستہ سے آنے والے اس ابن زیاد کو امام حسین رضی اللہ عنہ سمجھ کر اس کا دالہا نہ اور پٹہ جوش استقبال کیا اور اس کو سلامی دی اس کے آگے آگے

شاداں و فرحاں مرحبا ابن رسول اللہ قَدِیْمَتِ حَمِیْمَہ مَقْدَمَہ۔ اے فرزند رسول! خوش آمدید! آپ کا آنا مبارک ہو کے نعرے لگاتے ہوئے چلتے گئے۔ ابن زیاد اس دوران بالکل خاموش چلتا رہا۔ حتیٰ کہ کوفہ کے دارالامارت (گورنر ہاؤس) جاداخل ہوا (اس وقت اہل کوفہ کو یہ معلوم ہوا کہ یہ تو ابن زیاد ہے جو اس مکاری و چالاکی سے یہاں آیا ہے اگر ابن زیاد اعلانیہ آتا تو کوئی اس کو کبھی شہر میں داخل نہ ہونے دیتے)

ابن زیاد کی سازش:

جب صبح ہوئی تو ابن زیاد نے تمام لوگوں کو جمع کیا اور پہلے ان کو یزیدی حکومت کی طرف سے اپنا تقرر نامہ پڑھ کر سنایا۔ اس کے بعد ان کو یزیدی مخالفت سے روکنے کیلئے ڈرایا دھمکایا الغرض ابن زیاد نے مختلف حیلوں اور تدبیروں کے ساتھ حضرت امام مسلم بن عقیل کے طرفداروں اور حامی جماعت میں پھوٹ اور اختلاف پیدا کر کے ان کو منتشر کر دیا۔ حضرت امام مسلم یہ دگرگوں حالات دیکھ کر ہانی بن عروہ کے گھر جا کر روپوش ہو گئے۔ ابن زیاد نے محمد ابن اشعث کو ایک دستہ فوج کا دے کر ہانی کے گھر روانہ کیا اور ہانی کو گرفتار کر کے جیل میں ڈال دیا۔ اسی طرح کوفہ کے باقی تمام بڑے بڑے سرداروں اور بااثر لوگوں کو بھی پکڑ کر اپنے پاس محل میں ہی نظر بند کر دیا۔

کوفیوں کی بیوقوفائی:

حضرت امام مسلم کو جب یہ اطلاع موصول ہوئی تو آپ نے اپنے تمام

حامیوں اور طرفداروں کو ندادے کر بلایا جس پر آپ کے پاس چالیس ہزار کوئی اکٹھے ہو گئے اور ان کو لے کر آپ نے محل کا محاصرہ کر لیا۔ اس صورت حال کو دیکھ کر ابن زیاد نے محل میں نظر بند کوئی سرداروں کو حکم دیا کہ (اگر انہیں اپنی جان عزیز ہے) تو اپنے عزیزوں رشتہ داروں اور زیر اثر لوگوں کو حضرت امام مسلم کی حمایت اور رفاقت سے روکیں۔ چنانچہ ان کوئی سرداروں نے اپنی جان بچانے کی خاطر آپ کے حامیوں اور محل کا محاصرہ کرنے والے لوگوں کو سمجھا بھگا کر اور ان کو طرح طرح سے ڈرا دھمکا کر حضرت امام مسلم کی رفاقت سے منع کیا (یہ حیلہ کارگر ہوا) اور تمام کوئی منتشر ہو کر بھاگنے لگے۔ حتیٰ کہ شام تک آپ کے ساتھ صرف پانچ سو کوئی رہ گئے جب رات کا اندھیرا بڑھا تو وہ بھی آپ کا ساتھ چھوڑ کر بھاگ گئے اور اب حضرت امام مسلم بالکل تنہا اور اکیلے رہ گئے۔

حضرت امام مسلم اس عالم بے کسی میں پریشان ہو کر راہ میں سوچنے لگے کہ اب کہاں جائیں۔ پھر (طوعاً نہیاً) ایک خاتون کے گھر گئے اور اس سے پانی مانگا اس نیک دل خاتون نے آپ کو پانی پلایا اور نہایت احترام سے آپ کو اپنے گھر ٹھہرا لیا۔ اس خاتون کا بیٹا محمد بن اشعث کا ملازم تھا۔ اس نے جا کر اپنے مالک محمد ابن اشعث کو بتا دیا اس نے فوراً ابن زیاد کو اطلاع دی۔ ابن زیاد نے کوفہ کے کووال عمرو ابن حریث اور محمد بن اشعث کو حضرت امام مسلم کے گرفتار کرنے کیلئے بھیجا۔ انہوں نے آکر اس مکان کو چاروں طرف سے گھیر لیا۔

حضرت امام مسلم کی شہادت:

یہ حالات دیکھ کر حضرت امام مسلم تلوار برہنہ کئے گھر سے باہر نکل آئے اور محاصرین سے لڑنے لگے۔ محمد بن اشعث نے آپ کو امان دی اور آپ کو پکڑ کر ابن زیاد کے پاس لے گیا۔ اس ظالم نے آپ کا سر کنوا کر لاش مبارک محل سے باہر کوفیوں کے سامنے پھینک دی اور ہانی بن عروہ کو (جس نے آپ کو اپنے گھر ٹھہرایا ہوا تھا) سولی دے دیا۔ یہ افسوسناک واقعہ ۳ ذوالحجہ ۶۰ھ میں رونما ہوا۔ ابن زیاد بد نہاد نے حضرت امام مسلم رضی اللہ تعالیٰ عنہ کے دو کمن شہزادوں حضرت محمد رضی اللہ عنہ اور حضرت ابراہیم رضی اللہ عنہ کو بھی آپ کے ساتھ شہید کر دیا۔ (رضی اللہ عنہم)

حضرت امام عالی مقام کا عزم کوفہ:

اسی روز (تاریخ ۳ ذوالحجہ ۶۰ ہجری) جس میں حضرت امام مسلم اور ان کے شہزادوں کو شہید کیا گیا۔ حضرت امام حسین رضی اللہ عنہ مکہ معظمہ سے کوفہ کی جانب کوچ فرماتے ہیں۔ بعض سیرت نگاروں نے آپ کی تاریخ روانگی آٹھ ذوالحجہ لکھی ہے۔ آپ کی روانگی کا سبب یہ تھا کہ حضرت امام مسلم بن عقیل رضی اللہ عنہ نے اپنی شہادت سے پہلے آپ کی طرف ایک خط لکھ دیا تھا جس میں انہوں نے آپ سے کوفہ تشریف لانے کی درخواست کی تھی۔

دوستوں کی بے قراری اور مشورے:

حضرت امام حسین رضی اللہ عنہ نے جب سفر کوفہ کی مکمل تیاری کر لی تو

حضرت عبداللہ ابن عباسؓ، عبداللہ ابن عمرؓ، جابرؓ، ابوسعید خدریؓ اور ابو واقد لیشیؓ رضی اللہ عنہم نے آپ کو اس ارادہ سے روکا، لیکن آپ ان حضرات کے منع کرنے کے باوجود نہڑ کے اور اپنے ارادہ سفر پر قائم رہے اور فرمانے لگے کہ میں نے اپنے والد بزرگوار حضرت علی المرتضیٰ رضی اللہ عنہ سے سنا ہے آپ فرماتے ہیں کہ:

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ كَيْشًا يُسْتَحَلُّ بِهِ مَلَكٌ فَلَا أَكُونَ أَنَا ذَاكَ الْكَيْشُ -

ترجمہ: ”میں نے رسول اللہ صلی اللہ علیہ وسلم کو یہ فرماتے ہوئے سنا کہ ایک مینڈھا کے باعث کعبۃ اللہ کی عزت و حرمت پامال کی جائے گی۔ لہذا مجھے ڈر ہے کہ کہیں وہ مینڈھا میں ہی نہ بن جاؤں۔“

یعنی کعبۃ اللہ کی عزت و حرمت ایک آدمی کے ناحق قتل کے باعث پامال ہوگی۔ یہ فرمانے کے بعد آپ اپنے اہل بیت، دیگر ساتھیوں، خادموں اور غلاموں سمیت کل ۸۲ افراد کے ہمراہ کوفہ کی طرف چل پڑے۔

اندوہناک خبر:

راستہ میں ہی آپ نے یہ افسوسناک خبر سنی کہ حضرت امام مسلم رضی اللہ عنہ کو شہید کر دیا گیا ہے اور ان کے حامی کوفیوں نے ان کا ساتھ چھوڑ دیا ہے تو آپ نے وہاں سے ہی مکہ مکرمہ پلٹ آنے کا ارادہ کر لیا۔ لیکن حضرت امام مسلم کے بھائیوں نے کہا اللہ کی قسم! ہم جب تک اپنے بھائی (کے ناحق قتل) کا انتقام اور بدلہ نہ لے لیں، واپس نہیں جائیں گے یا پھر ہم بھی ان ہی کی طرح شہید ہو

جائیں گے۔ حضرت امام حسین رضی اللہ تعالیٰ عنہ نے فرمایا تمہارے بغیر تو زندگی میں کوئی لطف نہیں۔

حرّکی مزاحمت:

اس گفتگو کے بعد آپ نے سفر جاری رکھنے کا فیصلہ کیا اور عراق کی جانب چل پڑے جب کوفہ دو منزل کے فاصلہ پر دور رہ گیا تو آپ کو حرّ بن یزید ریاحی آ ملا۔ اس کے ہمراہ ابن زیاد کی فوج کے ایک ہزار مسلح سپاہی اور لشکری تھے یہ حضرت امام حسین رضی اللہ عنہ سے کہنے لگا ”مجھے ابن زیاد نے آپ کے پاس بھیجا ہے اس نے مجھے یہ حکم دیا ہے کہ میں آپ کو واپس نہ جانے دوں اور اس وقت تک آپ کا ساتھ نہ چھوڑوں جب تک کہ آپ کو ابن زیاد کے سامنے پیش نہ کر دوں اور اللہ کی قسم! میں یہ جرأت اور گستاخی مجبوراً بدل خواستہ کر رہا ہوں۔“

حضرت امام حسین رضی اللہ عنہ کا جواب:

حرّ بن یزید ریاحی کو حضرت امام حسین رضی اللہ عنہ نے جواب میں فرمایا میں از خود اپنی مرضی اور ارادہ سے تمہارے اس شہر کوفہ میں نہیں آیا اور نہ ہی میں نے اس طرف آنے کا کوئی اقدام کیا۔ تا آنکہ اہل کوفہ کے میرے پاس خط آئے، ان کے قاصد اور پیغام آئے (جس میں انہوں نے مجھے کوفہ آنے کی بااصرار دعوت دی) اے حاضرین تم بھی تو کوفہ کے رہنے والے ہو۔ پس اگر تم اپنے اس عہد و پیمان پر قائم ہو جو تم نے صحت کی صورت میں (حضرت امام مسلم کے ہاتھ پر) مجھ

سے کیا تھا تو میں تمہارے شہر میں داخل ہوتا ہوں اور اگر تم اپنے وعدہ پر قائم نہیں رہے تو میں واپس چلا جاتا ہوں۔

خُرنے آپ کو جواب دیا ”خدا کی قسم مجھے ان خطوں اور قاصدوں کا جن کا آپ نے ذکر فرمایا ہے کوئی علم نہیں اور میں آپ کو چھوڑ کر کوفہ واپس بھی نہیں جاسکتا“ بلکہ میں آپ کے ساتھ ساتھ رہوں گا۔ یہاں تک کہ آپ کو ابن زیاد کے رو برو پیش کر دوں۔ اس طرح کی طویل گفتگو امام حسین اور خُرنے کے مابین ہوئی (ابن زیاد نے اس نیک دل جرنیل کو حضرت امام کو حراست میں لے کر اپنے سامنے پیش کرنے کیلئے روانہ کیا تھا)

دشتِ کربلا میں نزولِ اجلال:

اس گفتگو کے بعد حضرت امام حسین رضی اللہ عنہ کوفہ کا راستہ چھوڑ کر ایک دوسرے راستہ پر چل پڑے اور اسٹھ ہجری محرم کی دوسری تاریخ کو میدانِ کربلا میں پڑاؤ ڈالا۔ اس جگہ اترنے کے بعد آپ نے اس جگہ کا نام دریافت کیا تو بتایا گیا کہ اس جگہ کو ”کربلا“ کے نام سے پکارا جاتا ہے۔ آپ نے فرمایا ”واقعی یہ جگہ کرب و بلا یعنی رنج اور مصیبت والی جگہ ہے“ پھر آپ کے تمام ہمراہی اتر پڑے اور اپنا مال و اسباب نیچے رکھ دیا۔ خُرنے نے بھی اپنے لشکر سمیت کربلا میں ہی حضرت امام حسین رضی اللہ عنہ کے سامنے ڈیرہ لگا دیا۔

ابن زیاد کا خط:

ابن زیاد نے حضرت امام حسین رضی اللہ عنہ کی خدمت میں ایک خط لکھ بھیجا جس میں آپ سے یزید کی بیعت قبول کرنے کا مطالبہ کیا گیا تھا جب یہ خط آپ کو موصول ہوا تو آپ نے اس خط کو پڑھنے کے بعد پھینک دیا اور قاصد سے فرمایا اس خط کا میرے پاس کوئی جواب نہیں۔ قاصد نے واپس جا کر ابن زیاد کو آپ کے خط پھینک دینے کا ماجرا سنایا تو وہ غصہ سے آگ بگولا ہو گیا اور لوگوں کو اکٹھا کر کے حضرت امام حسین رضی اللہ عنہ کے مقابلہ کیلئے ایک بڑا لشکر تیار کیا اور عمر و ابن سعد کو اس کو سپہ سالار متعین کیا۔

بد نصیب سپہ سالار:

ابن سعد قبل ازیں رے (موجودہ نام تہران) کا حاکم تھا ابتداء میں تو اس نے فرزند رسول حضرت امام حسین رضی اللہ عنہ کے مقابلہ میں نکلنے سے خود کو بچانے کی بڑی کوشش کی مگر جب ابن زیاد نے اس کو یہ کہا کہ یا تو حضرت امام سے لڑنے کیلئے باہر نکلو۔ یا رے کی حکومت سے دستبردار ہو کر اپنے گھر جا بیٹھو۔ ابن سعد نے حکومت رے کو اختیار کیا اور کوفیوں کی کثیر تعداد فوج لے کر حضرت امام حسین رضی اللہ عنہ سے مقابلہ اور جنگ کرنے کیلئے چل پڑا۔ ابن زیاد پیچھے سے ابن سعد کی کمک اور امداد کیلئے متواتر اور مسلسل ایک ایک سردار کی قیادت میں کوفی فوج کے دستے روانہ کرتا رہا۔ حتیٰ کہ ابن سعد کے پاس بائیس ہزار سوار اور پیادہ فوج جمع ہو گئی۔

اہل بیت کا پانی بند کر دیا:

بائیس ہزار کے اس لشکر عظیم نے نہر فرات کے کنارے اپنا کیمپ لگا دیا اور حضرت امام حسین رضی اللہ عنہ اور ان کی اہل بیت اور ان کے ساتھیوں پر فرات سے پانی لینے میں رکاوٹ بن گئے (اس طریقہ سے اہل بیت رسول کا پانی بند کر دیا) ابن سعد کی قیادت میں حضرت امام حسین رضی اللہ عنہ کے ساتھ جنگ کرنے کیلئے میدان میں آنے والی اس یزیدی فوج میں اکثریت ان ہی کوفیوں کی تھی جنہوں نے آپ کو خط لکھے تھے اور امام مسلم رضی اللہ عنہ کے ہاتھ پر آپ کی بیعت بھی کی تھی۔

جب حضرت امام حسین رضی اللہ عنہ کو پورا یقین ہو گیا کہ اب یہ لوگ میرے ساتھ جنگ کرنے اور لڑنے کی ٹھان چکے ہیں تو آپ نے اپنے ساتھیوں کو اپنے لشکر کے ارد گرد ایک خندق نما کھائی کھودنے کا حکم دیا اور اس کا صرف ایک طرف دروازہ رکھا جہاں سے نکل کر دشمن کا مقابلہ کیا جاسکے۔

حق و باطل کا خونچکاں معرکہ:

(جب دسویں محرم کا سورج طلوع ہوا) تو ابن سعد کا لشکر جنگ کے لئے (گھوڑوں پر) سوار ہوا اور حضرت امام حسین رضی اللہ عنہ کو گھیرے میں لے کر ان پر یکبارگی حملہ کر کے لڑائی کا آغاز کر دیا۔ حضرت امام کے اہل بیت کے نوجوان اور ساتھی بھی داد شجاعت دیتے ہوئے یکے بعد دیگرے شہادت پانے لگے۔ حتیٰ کہ جب آپ کے پچاس سے زائد جوان مرد ساتھی شہید ہو گئے۔

خُربار گاہِ حسینی میں:

تو اس وقت حضرت امام حسین رضی اللہ عنہ نے نہایت اندوہناک آواز میں یہ صدادی کہ:

أَمَّا مِنْ مُّغِيبَاتٍ يُغَيِّبُنَا لَوْحِدِهِ اللَّهُ أَمَا مِنْ ذَاتٍ يَدْبُ عَنْ
حَرَمِ رَسُولِ اللَّهِ صَلَّى اللَّهُ عَلَيْهِ وَسَلَّمَ۔

ترجمہ: ہے کوئی مددگار اللہ کیلئے ہماری مدد کرنے والا ہے کوئی رسول اللہ صلی اللہ علیہ وسلم کے حرم پاک کو دشمنوں سے بچانے والا۔

خُربن یزید ریاحی جس کا پیچھے ذکر گزر چکا ہے نے حضرت امام عالی مقام کی اس دلدوز پکار کو سنا تو فوراً بے تابانہ انداز میں گھوڑے پر سوار یزیدی فوج سے نکل کر حضرت امام کی خدمت میں حاضر ہو گیا اور عرض کی اے فرزند رسول اللہ صلی اللہ علیہ وسلم میں ہی وہ پہلا شخص ہوں جس نے آپ کے مقابلہ میں آنے کی جرأت اور گستاخی کی تھی۔ اب میں آپ کے غلاموں میں شامل ہو گیا ہوں۔ مجھے حکم دیجئے تاکہ میں آپ کی حمایت اور نصرت میں لڑتے ہوئے اپنی جان قربان کر دوں۔ شاید اس طرح کل قیامت کے روز مجھے آپ کے نانا کی شفاعت نصیب ہو جائے اور میری یہ جانثاری میرے گزشتہ گناہ کا کفارہ بن جائے۔

خُربکی فداکاری:

اس کے بعد خُربہ ابن سعد کے لشکر پر ٹوٹ پڑا اور ان دشمنان اہل بیت

سے بڑی بہادری سے لڑتا رہا یہاں تک کہ اس مرد حق نے راہِ خدا میں اپنی جان قربان کر دی۔ صرف ایک اپنی جان ہی نہیں بلکہ اس کے ساتھ اس کے بھائی بیٹے اور اس کے غلام نے بھی اپنی جان عزیز کا نذرانہ پیش کر کے مرتبہ شہادت پایا۔ پھر فریقین میں انتہائی خونریزی لڑائی ہوئی۔ حتیٰ کہ حضرت امام حسین رضی اللہ عنہ کے تمام اصحاب و انصار اور ساتھی جن میں آپ کے بیٹے بھائی اور چچا زاد بھائی سب ایک ایک کر کے شہید ہو گئے۔

تنہا است امام در صفِ اعداء:

اب صرف حضرت امام عالی مقام تنہا باقی رہ گئے تھے۔ چنانچہ آپ بذاتِ خود ہاتھ میں برہنہ تلوار لے کر دشمن کے مقابلہ کیلئے نکلے اور ان سے لڑنے لگے جو سامنے آیا آپ اس کو تر تہ تیغ کرتے گئے۔ یہاں تک کہ بے شمار یزیدی مارے گئے۔ کشتوں کے پستے لگا دیئے (بائیس ہزار دشمنوں کا مقابلہ تین دن کے بھوکے پیاسے اور پھر تنہا آپ کب تک کرتے) بالآخر زخموں سے جسم اقدس چور چور ہو گیا اور آپ بالکل ٹڈا حال ہو گئے۔ ادھر چاروں طرف سے دشمنوں کے تیر بارش کی طرح آپ پر برسنے لگے۔

شرذی الجوشن شکونی نے جب دیکھا کہ اب حضرت امام میں مقابلہ اور جنگ کرنے کی سکت نہیں رہی تو وہ فوج کا ایک دستہ لے کر آگے بڑھا اور حضرت امام حسین اور خیمہ اہل بیت کے درمیان حائل ہو گیا۔ حضرت امام حسین رضی اللہ

عنہ نے اس صورت حال کو دیکھ کر ان کو ڈانٹا اور فرمایا ”اے شیطان کے چیلو! جنگ تو میری اور تمہاری ہے (بزدلو!) تمہیں کیا ہو گیا ہے‘ مستورات کے کیوں درپے آزار ہو۔ وہ تو تم سے جنگ اور مقابلہ نہیں کر رہیں۔ یہ سن کر شمر نے اپنے سپاہیوں کو حکم دیا کہ مستورات کی طرف نہ جاؤ بلکہ پہلے اس شخص (حضرت امام حسین) کی طرف بڑھو۔

شہید گلگلوں قباء:

چنانچہ شمر کے سپاہیوں نے تیروں اور نیزوں سے چاروں طرف سے آپ پر یکبارگی حملہ کر دیا اور حضرت امام شہید ہو کر گھوڑے سے نیچے گر پڑے پھر آپ کا سر اقدس کاٹنے کیلئے پہلے تو نصر بن خرشہ آگے بڑھا لیکن آپ کی ہیبت سے مرعوب ہو گیا اور سر مبارک کاٹنے پر قدرت نہ پاسکا تو خولی ابن یزید گھوڑے سے اتر اور اس ظالم نے آپ کا سر مبارک تن اقدس سے کاٹ کر جدا کیا۔

(اے کربلا کی خاک تو اس احسان کو نہ بھول

تڑپی ہے تجھ پر نقش جگر گوشہ رسول)

دوسری روایت:

ایک دوسری روایت میں آپ کی شہادت اس طرح بیان کی گئی ہے کہ جب حضرت امام حسین رضی اللہ عنہ زخموں سے ٹڈا حال ہو گئے اور قوتِ مقابلہ بالکل جواب دے گئی۔ اس حالت میں بھی کسی کو آپ کے قریب آنے کی جرأت نہیں پڑتی

تھی تو شمر نے اپنے سپاہیوں کو ڈانٹ پلاتے ہوئے کہا تم پر سخت افسوس ہے تم کیا انتظار کر رہے ہو یہ شخص تو اب زخموں سے چور چور ہے مقابلہ کی ہمت نہیں رکھتا۔ شمر کے ابھارنے پر یزیدی فوج نے حضرت امام عالی مقام پر تیروں اور نیزوں کی بوچھاڑ کر دی۔ کسی ایک بد بخت ظالم کا تیر آیا جو آپ کے تالو مبارک میں پیوست ہو گیا جس کے صدمہ سے آپ چکرا کر گھوڑے سے نیچے گر پڑے گرتے ہی شمر نے بڑھ کر آپ کے منہ پر وار کیا اور اوپر سے سنان ابن انس نخعی نے آپ کو نیزہ گھونپ دیا (اور آپ شہید ہو گئے) پھر آپ کا سر اقدس کاٹنے کیلئے خولی بن یزید گھوڑے سے اتر لیکن حضرت امام کی بیعت سے اس کے ہاتھ کانپ گئے۔ یہ منظر دیکھ کر اس کا بھائی شبل ابن یزید اتر آواں نے آپ کا سر کاٹ کر اپنے بھائی خولی کو دیا۔

(شاہ است حسین، بادشاہ است حسین)

دیں است حسین، دیں پناہ است حسین

سرداد نہ داد دست در دست یزید

حقا کہ فدائے لا الہ است حسین)

ستم بالائے ستم:

حضرت امام حسین رضی اللہ عنہ کی شہادت کے بعد دشمن اہل بیت کے یتیموں میں جا گھسے اور بارہ ہاشمی بچوں اور جتنی وہاں خواتین اور حرم اہل بیت تھیں ان سب کو گرفتار کر کے قیدی بنا لیا۔ پھر ابن سعد اور شمر ذی الجوشن کے حکم سے

یزیدی فوجوں نے گھوڑوں پر سوار ہو کر حضرت امام حسین رضی اللہ تعالیٰ عنہ کی لاش مبارک کو گھوڑوں کے سموں سے روند ڈالا۔ اس کے بعد آپ کا سر اقدس بشیر بن مالک اور خولی بن یزید کے ہاتھ ابن زیاد کے پاس کوفہ بھجوا دیا۔

شہدائے اہل بیت:

حضرت امام حسین رضی اللہ عنہ کے ساتھ آپ کے اہل بیت میں سے درج ذیل حضرات نے جام شہادت نوش فرمایا:

حضرت عباس، حضرت عثمان، حضرت محمد، حضرت عبد اللہ اور حضرت جعفر رضی اللہ تعالیٰ عنہم۔ یہ پانچوں حضرت علی ابن ابوطالب رضی اللہ عنہ کے بیٹے ہیں (اور حضرت امام عالی مقام کے سوتیلے بھائی)

حضرت امام حسن ابن علی رضی اللہ عنہ کے چار صاحبزادے، حضرت قاسم، حضرت عبد اللہ، حضرت عمر اور حضرت ابو بکر رضی اللہ عنہم۔

حضرت امام حسین رضی اللہ عنہ کے اپنے دولخت جگر ایک تو حضرت علی اکبر ہیں جو اپنے والد بزرگوار کے سامنے ہی دشمنوں سے بڑی بہادری سے لڑتے ہوئے شہید ہوئے اور دوسرے حضرت عبد اللہ (ان کا مشہور نام علی اصغر ہے) انہوں نے میدان کربلا میں شیر خوارگی میں ہی شہادت پائی۔ یہ اپنے والد بزرگوار کی گود میں تھے کہ اچانک کسی ظالم کا تیر آگیا اس ننھے شہید نے باپ کے ہاتھوں میں ہی تڑپ کر جان دے دی۔

اس کے علاوہ آپ کے ساتھ حضرت عبداللہ بن جعفر کے دو صاحبزادوں حضرت محمد اور حضرت عون رضی اللہ عنہم نے بھی آپ کے ہمراہ راہ حق میں جان دے کر مرتبہ شہادت پایا۔

بوقت شہادت حضرت امام کی عمر شریف:

آپ نے یوم عاشورہ یعنی محرم کی دسویں تاریخ (بروز جمعہ) ۶۱ھ میں شہادت پائی۔ اس وقت آپ کی عمر شریف چھپن (۵۶) سال پانچ ماہ اور پانچ دن تھی۔ (رضی اللہ عنہ)

سر امام نیزے کی نوک پر:

ابن زیاد بدنہاد نے حکم دیا کہ حضرت امام کے سر مبارک کو کوفہ کے گلی کو چوں میں پھیرا جائے۔ چنانچہ ایسا ہی کیا گیا۔ پھر اس نے شمر ذی الجوشن کی نگرانی میں سر اقدس کو دوسرے شہیدوں کے سروں اور اسیران اہل بیت کے ساتھ یزید کے پاس بھیج دیا۔ یزید اس وقت اپنے دارالحکومت دمشق میں تھا۔ وہاں سے پھر اس نے حضرت امام حسین رضی اللہ عنہ کی اہل بیت اور آپ کے سر مبارک کو حضرت امام زین العابدین علی ابن حسین رضی اللہ عنہ کے ہمراہ مدینہ منورہ کی طرف روانہ کر دیا۔

انا لله وانا اليه راجعون ○

ہم سب اللہ کے ہی ہیں اور ہم سب کو اسی کی طرف لوٹ کر جانا ہے۔

آپ کی شہادت کے متعلق احادیث و روایات

نبی اکرم صلی اللہ علیہ وسلم نے شہادت امام حسین رضی اللہ عنہ کے اس ہولناک واقعہ کے متعلق جن احادیث میں بذریعہ کوئی حضرت جبرائیل علیہ السلام یا دیگر فرشتوں کے واسطے سے خبر دی ہے۔ وہ احادیث مشہور و معروف اور متواتر ہیں۔ ان احادیث و روایات سے ایک یہ ہے جس کو ابن سعد اور امام طبرانی نے نقل کیا ہے کہ:

عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَخْبَرَنِي جِبْرِيلُ أَنَّ ابْنَ الْحُسَيْنِ يُقْتَلُ بَعْدَ ثَلَاثِينَ يَوْمًا وَجَاءَنِي بِهِنَا الثَّوْبَةُ فَأَخْبَرَنِي أَنَّهَا مَضْجَعُهُ۔

ترجمہ: ام المؤمنین حضرت عائشہ صدیقہ رضی اللہ عنہا فرماتی ہیں: نبی اکرم صلی اللہ علیہ وسلم نے فرمایا ”مجھے حضرت جبرائیل نے آکر بتایا کہ میرا بیٹا حسین میرے بعد طف (کربلا) کی زمین پر شہید کر دیا جائے گا۔ جبرائیل نے مجھے اس مقام کی یہ مٹی لا کر دی اور بتایا کہ یہ زمین حسین کا مقتل بنے گی۔“

دوسری حدیث:

اس حدیث کو امام ابو داؤد اور امام حاکم نے حضرت اُمّ فضل بنت حارث رضی اللہ عنہا سے روایت کیا ہے آپ فرماتی ہیں کہ نبی اکرم صلی اللہ علیہ وسلم نے فرمایا کہ:

أَنَا فِي جَبْرَائِيلَ فَأَخْبَرَنِي أَنَّ أُمَّتِي سَتَقْتُلُ ابْنِي هَذَا يَعْنِي الْحُسَيْنَ
وَأَنَا فِي بَنِي تَرْبَةَ مِنْ تَرْبَةِ حَمْرَاءَ -

ترجمہ: ”میرے پاس جبرائیل علیہ السلام آئے اور مجھے یہ خبر دی کہ میری اُمت عنقریب میرے اس بیٹے حسین کو شہید کر دے گی اور جبرائیل نے مجھے اس جگہ (مقام شہادت) کی تھوڑی سی سرخ رنگ مٹی بھی لا کر دی۔“

تیسری حدیث:

وَأَخْبَرَهُ أَحْمَدُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَقَدْ دَخَلَ عَلَى
الْبَيْتِ مَلَكٌ لَمْ يَدْخُلْ عَلَى قَبْلِكَ فَقَالَ لِي إِنَّ ابْنَكَ هَذَا يَعْنِي حُسَيْنًا
مَقْتُولٌ وَإِنَّ شَتَّى أَرْضِكَ مِنْ تَرْبَةِ الْأَرْضِ الَّتِي يُقْتَلُ بِهَا فَافْهَرْ
تَرْبَةَ حَمْرَاءَ -

ترجمہ: امام احمد ابن حنبل رضی اللہ عنہ روایت کرتے ہیں کہ نبی اکرم صلی اللہ علیہ وسلم نے فرمایا کہ ”میرے گھر میں ایک فرشتہ آیا جو اس سے پہلے کبھی میرے پاس نہیں آیا تھا اس نے مجھے بتایا کہ آپ کا یہ بیٹا حسین شہید کر دیا جائے گا اور اگر آپ چاہیں تو میں آپ کو اس جگہ کی مٹی دکھا دوں جہاں ان کو شہید کیا جائے گا پھر اس فرشتہ نے مجھے حسین کی شہادت گاہ کی تھوڑی سی سرخ رنگ مٹی نکال کر دکھائی۔“

چوتھی حدیث:

حضرت امام محی السنہ بغوی اپنی کتاب ”معجم“ میں حضرت انس رضی اللہ عنہ کے حوالہ سے ایک حدیث نقل کرتے ہیں کہ حضرت انس رضی اللہ عنہ بیان فرماتے ہیں کہ بارش کے فرشتہ نے اللہ تعالیٰ سے نبی اکرم صلی اللہ علیہ وسلم کی زیارت کیلئے اجازت طلب کی تو اللہ تعالیٰ نے اس کو اجازت عطا فرمادی وہ آپ کی خدمت میں حاضر ہوا۔ نبی اکرم صلی اللہ علیہ وسلم اس وقت حضرت ام سلمہ رضی اللہ عنہا کے گھر رونق افروز تھے۔ آپ صلی اللہ علیہ وسلم نے فرمایا:

اے ام سلمہ! دروازے کا اچھی طرح خیال رکھنا، کوئی اندر نہ آنے پائے۔ چنانچہ حضرت ام سلمہ رضی اللہ عنہا دروازے پر نگہبانی فرما رہی تھیں کہ اتنے میں حضرت امام حسین رضی اللہ عنہ آئے اور زبردستی نبی اکرم صلی اللہ علیہ وسلم کے پاس اندر چلے گئے اور آپ کے اوپر کھیلنے کودنے لگے تو نبی اکرم صلی اللہ علیہ وسلم ان کو اپنی گود میں لے کر چومنے اور پیار کرنے لگے یہ منظر دیکھ کر اس فرشتہ نے رسول اکرم صلی اللہ علیہ وسلم سے دریافت کیا:

أَتُحِبُّهُ؟ قَالَ نَعَمْ، قَالَ إِنَّ أُمَّتَكَ سَتَقْتُلُهُ وَإِنْ شِئْتَ ارْتَدَّ الْمَكَانَ الَّذِي يُقْتَلُ بِهِ، فَأَدَاكَ مَجَاءً بِسَهْلَةٍ أَوْ تُرَابٍ أَحْمَرَ كَمَا خَذَلْتَهُ أُمُّ سَلَمَةَ فَجَعَلَتْهُ فِي ثَوْبِهَا۔

ترجمہ: حضور! کیا آپ ان سے محبت رکھتے ہیں۔ آپ نے فرمایا ہاں میں ان سے محبت رکھتا ہوں۔ فرشتے نے عرض کی انہیں تو آپ کی امت عنقریب

شہید کر دے گی اگر آپ چاہیں تو میں آپ کو وہ جگہ دکھا دوں جہاں ان کو شہید کیا جائے گا۔ اس کے بعد اس نے آپ کو ایک باریک سرخ رنگ مٹی دکھائی، حضرت ام سلمہ نے وہ مٹی لے کر اپنے ایک کپڑے میں محفوظ رکھ لی۔

پانچویں حدیث:

حضرت ثابت کہتے ہیں کہ ہم برملا کہا کرتے تھے کہ وہ مٹی میدانِ کربلا کی ہے۔ اس روایت کو امام ابو حاتم نے اپنی کتاب ”صحیح“ میں بھی نقل کیا ہے اور ابن احمد نے اپنی کتاب ”زیادة المسند“ میں اس روایت کو اس طرح نقل کیا ہے جس کے الفاظ یہ ہیں:

ثُمَّ نَأْوَلْنِي كَفًّا مِنْ تُرَابٍ أَحْمَرَ۔

یعنی حضور علیہ الصلوٰۃ والسلام نے فرمایا
پھر اس فرشتہ نے مجھے مٹھی بھر سرخ رنگ کی مٹی دی۔

چھٹی حدیث:

امام حاکم اور امام بیہقی روایت کرتے ہیں کہ حضرت اُمّ فضل رضی اللہ تعالیٰ عنہا فرماتی ہیں کہ میں ایک دن حضرت امام حسین کو اٹھائے ہوئے رسول اللہ صلی اللہ علیہ وسلم کی خدمت میں حاضر ہوئی اور حضرت امام کو آپ کی گود میں رکھ دیا۔ پھر کچھ دیر بعد چانک میں نے دیکھا کہ آپ کی آنکھوں سے آنسو بہہ رہے ہیں۔ میرے دریافت کرنے پر نبی اکرم صلی اللہ علیہ وسلم نے فرمایا کہ:

أَتَانِي جَبْرِئِيلُ فَأَخْبَرَنِي أَنَّ أُمَّتِي تَقْتُلُ ابْنِي هَذَا وَ
أَتَانِي بِتُورَةٍ مِنْ تَرْبَتِهِ حَمْرَاءَ -

ترجمہ: حضرت جبرائیل علیہ السلام نے مجھے آ کر خبر دی ہے کہ میری اُمت میرے اس بیٹے (حسین) کو شہید کر دے گی اور جبرائیل علیہ السلام نے مجھے اس جگہ کی سرخ رنگ مٹی بھی لا کر دی ہے۔

ساتویں حدیث:

اسحاق ابن راہویہ امام بیہقی اور ابو نعیم اُمّ المؤمنین حضرت اُمّ سلمہ رضی اللہ عنہا سے روایت کرتے ہیں۔ آپ فرماتی ہیں کہ:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ إِصْطَجَعَ ذَاتَ يَوْمٍ فَاسْتَقْبَلَ وَ
هُوَ حَاسِرٌ وَفِي يَدَيْهِ تُورَةٌ حَمْرَاءَ يَقْلِبُهَا قُلْتُ مَا هَذِهِ التُّورَةُ يَا رَسُولَ
اللَّهِ قَالَ أَخْبَرَنِي جَبْرِئِيلُ أَنَّ هَذَا ابْنِي الْحُسَيْنَ يُقْتَلُ بِأَرْضِ الْعِرَاقِ
وَهَذِهِ تَرْبَتُهَا -

ترجمہ: رسول خدا صلی اللہ علیہ وسلم ایک روز آرام فرما رہے تھے کہ آپ فوراً جاگ اُٹھے اور آپ انتہائی غمگین اور پریشان تھے۔ آپ کے دست مبارک (ہاتھ) میں تھوڑی سی سرخ رنگ مٹی تھی جسے آپ الٹ پلٹ رہے تھے میں نے عرض کی یا رسول اللہ! یہ مٹی کیسی ہے؟ آپ نے فرمایا ”مجھے جبرائیل علیہ السلام نے یہ خبر دی ہے کہ یہ (میرا بیٹا) حسین عراق کی زمین پر شہید کیا جائے گا اور یہ اس مقام شہادت (کربلا) کی مٹی ہے۔“

آٹھویں حدیث:

امام بیہقی اور ابونعیم حضرت انس رضی اللہ تعالیٰ عنہ سے روایت کرتے ہیں کہ بارش برسانے والے فرشتے نے اللہ تعالیٰ سے رسول اللہ صلی اللہ علیہ وسلم کی خدمت میں حاضری دینے کی اجازت طلب کی تو اس کو اجازت مل گئی (اور وہ آپ کی خدمت میں حاضر ہوا) اتنے میں حضرت امام حسین رضی اللہ عنہ اندر تشریف لائے اور آ کر نبی اکرم صلی اللہ علیہ وسلم کے دوش مبارک پر چڑھنے لگے۔

اس فرشتے نے پوچھا کیا آپ ان سے محبت کرتے ہیں؟ نبی اکرم صلی اللہ علیہ وسلم نے فرمایا ہاں فرشتے نے عرض کی انہیں تو آپ کی امت شہید کر دے گی اور اگر آپ چاہیں تو میں آپ کو وہ جگہ دکھا دوں جہاں ان کو شہید کیا جائے گا۔ پھر اس نے زمین پر ہاتھ مارا اور آپ کو سرخ رنگ کی تھوڑی سی مٹی دکھائی۔ حضرت ام سلمہ رضی اللہ تعالیٰ عنہا نے وہ مٹی لے کر اپنے ایک کپڑے میں باندھ کر محفوظ رکھ لی۔

حدیث کے راوی حضرت انس رضی اللہ عنہ فرماتے ہیں کہ ہم یہ بات لوگوں سے اکثر سنتے تھے یعنی یہ مشہور تھا کہ حضرت امام حسین کر بلا میں شہید ہوں گے۔

نویں حدیث:

امام ابونعیم ام المومنین حضرت ام سلمہ رضی اللہ عنہا سے نقل کرتے ہیں۔ آپ بیان فرماتی ہیں کہ حضرت حسن اور حسین میرے گھر میں کھیل رہے تھے کہ جبرائیل علیہ السلام وحی لے کر نازل ہوئے اور عرض کی:

يَا مُحَمَّدُ اِنَّ اَمَّتَكَ تَقْتُلُ ابْنَكَ هَذَا مِنْ بَعْدِكَ وَاَدْنٰى اِلَى الْحُسَيْنِ وَاَتَاكَ بِتُرْبَةٍ فَشَمَّهَا ثُمَّ قَالَ رِيحُ كَرْبٍ وَبَلَاءٍ وَقَالَ يَا اُمَّ سَلَمَةَ اِذَا تَحَوَّلَتْ هَذِهِ التُّرْبَةُ دَمًا فَاَعْلِمِي اَنَّ ابْنِي قَدْ قُتِلَ فَجَعَلْتُهَا فِي قَادُورَةٍ۔

ترجمہ: یا رسول اللہ صلی اللہ علیہ وسلم! آپ کے بعد آپ کی امت آپ کے اس بیٹے کو شہید کر دے گی اور ہاتھ سے حضرت حسین کی طرف اشارہ کیا اور پھر آپ کی خدمت میں تھوڑی سی مٹی پیش کی جس کو حضور علیہ الصلوٰۃ والسلام نے سونگھ کر فرمایا ”اس مٹی سے رنج و مصیبت کی بو آتی ہے“۔

اس کے بعد آپ نے فرمایا ”اے ام سلمہ! جب یہ مٹی خون بن جائے تو اس وقت جان لینا کہ میرے بیٹے کو شہید کر دیا گیا ہے“۔

حضرت ام سلمہ رضی اللہ عنہا نے وہ مٹی لے کر ایک بوتل میں محفوظ

رکھ لی۔

دسویں حدیث:

امام ابن عساکر روایت کرتے ہیں کہ حضرت محمد ابن عمر ابن حسن رضی اللہ تعالیٰ عنہم کا بیان ہے کہ ہم کربلا میں نہر فرات پر حضرت امام حسین رضی اللہ عنہ کے ساتھ موجود تھے۔ حضرت امام حسین نے شمر ذی الجوشن کو دیکھ کر فرمایا:

صَدَقَ اللَّهُ وَرَسُولُهُ - قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
كَأَنِّي أَنْظُرُ إِلَى كَلْبٍ أَبْقَعَ يَلْعَنُ فِي أَهْلِ بَيْتِي -

ترجمہ: اللہ اور اس کے رسول نے سچ فرمایا ہے۔ رسول خدا صلی اللہ علیہ وسلم نے فرمایا تھا میں دیکھ رہا ہوں کہ ایک ابلق رنگ کا کتا میرے اہل بیت کے خون میں منہ مار رہا ہے۔

حضور علیہ الصلوٰۃ والسلام نے قاتل اہل بیت کو ابلق رنگ یعنی سفید داغ والا قرار دیا ہے۔ آپ کے ارشاد کے مطابق قاتل امام شمر ذی الجوشن کے جسم پر کوڑھ برص کی بیماری کے باعث سفید داغ تھے۔

گیارہویں حدیث:

ابن سکین اور امام محی السنہ بغوی نے کتاب ”الصحابة“ میں اور ابو نعیم نے طریق بخیم کے مطابق نقل کیا ہے کہ حضرت انس ابن حارث رضی اللہ عنہ فرماتے ہیں کہ:

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ (إِنَّ ابْنِي هَذَا
يُقْتَلُ بِأَرْضٍ يُقَالُ لَهَا كَرْبَلَاءُ فَمَنْ يَشْهَدُ ذَلِكَ مِنْكُمْ فَلْيَنْصُرْهُ -

ترجمہ: میں نے رسول خدا صلی اللہ علیہ وسلم کو یہ فرماتے سنا کہ میرا یہ بیٹا (حسین) جس جگہ شہید کیا جائے گا اس کا نام کربلا ہے۔ لہذا جو شخص تم میں سے اس وقت وہاں موجود ہو وہ ان کی مدد کرے۔

حضرت انس ابن حارث رضی اللہ عنہ معرکہ کربلا میں حاضر ہوئے اور حضرت امام حسین رضی اللہ عنہ کے ساتھ جام شہادت نوش فرمایا۔

بارہویں حدیث:

امام بیہقی حضرت ابوسلمہ ابن عبدالرحمن رضی اللہ عنہ سے روایت کرتے

ہیں کہ

”حضرت امام حسین نبی اکرم صلی اللہ علیہ وسلم کے پاس تشریف لائے“
آپ اس وقت حضرت عائشہ صدیقہ رضی اللہ عنہا کے دولت کدہ میں جلوہ افروز
تھے اور حضرت جبرائیل امین بھی حضور کی خدمت میں حاضر تھے۔ حضرت جبرائیل
امین نے عرض کی یا رسول اللہ! عنقریب آپ کی امت ان کو شہید کر دے گی اگر
آپ چاہیں تو میں آپ کو وہ جگہ بتا دوں جہاں ان کو شہید کیا جائے گا پھر جبرائیل
علیہ السلام نے ہاتھ سے عراق کی جانب ”طف“ کی طرف اشارہ کیا اور اس جگہ
کی سرخ رنگ مٹی بھی اٹھا کر آپ کو دکھائی۔

امام بیہقی نے یہی حدیث ایک دوسرے طریق کے ساتھ حضرت ابوسلمہ
سے اور انہوں نے حضرت عائشہ صدیقہ رضی اللہ تعالیٰ عنہا سے موصول بھی
روایت کی ہے۔

تیرہویں حدیث:

امام بیہقی، امام شافعی سے روایت کرتے ہیں کہ حضرت عبداللہ ابن عمر رضی
اللہ تعالیٰ عنہما مدینہ منورہ تشریف لائے تو آپ کو بتایا گیا کہ حضرت امام حسین
(مکہ مکرمہ) سے عراق روانہ ہو گئے ہیں۔ آپ ان کے پیچھے چل پڑے اور ربذہ
سے دو میل ادھر ہی ان سے جا ملے ملاقات کے بعد حضرت عبداللہ بن عمر نے
حضرت امام عالی مقام سے فرمایا:

إِنَّ اللَّهَ تَعَالَى خَيْرٌ بَيْنَ الدُّنْيَا وَالْآخِرَةِ فَاخْتَارَ الْآخِرَةَ
وَلَمْ يُزِدِ الدُّنْيَا وَاتَّكُمُ بَصُعَةً مِنْهُ وَاللَّهُ لَا يُلِيهَا أَحَدٌ مِنْكُمْ أَبَدًا وَمَا
صَرَفَهَا اللَّهُ عَنْكُمْ إِلَّا الَّذِي هُوَ خَيْرٌ لَّكُمْ فَارْجِعُوا فَإِنِّي فَاعْتَقَهُ ابْنُ
عُمَرَ وَقَالَ أَسْتَوْدِعُكَ اللَّهُ تَعَالَى مِنْ قَتِيلٍ -

ترجمہ: اس بات میں کوئی شک نہیں کہ اللہ تعالیٰ نے اپنے نبی مصطفیٰ صلی اللہ
علیہ وسلم کو دنیا و آخرت میں سے کسی ایک کو پسند کرنے کا اختیار دیا تھا اور آپ
نے آخرت کو پسند فرمایا اور دنیا کو پسند نہ کیا اور اے (امام حسین) تم بھی ان
ہی کے تخت جگر ہو بخدا تم میں سے کسی کو یہ دنیا نہیں ملے گی اور اللہ تعالیٰ نے
تمہاری بہتری کیلئے ہی دنیا کو تم سے دور رکھا ہے۔ اس لئے تم واپس چلو
(لیکن حضرت امام نے آپ کا مشورہ قبول نہ فرمایا) اور واپس جانے سے
انکار کر دیا۔ تو حضرت عبداللہ ابن عمر رضی اللہ عنہ نے آپ کو گلے لگا کر فرمایا:

اے شہید حق! میں تجھے اللہ تعالیٰ کے سپرد کرتا ہوں۔

چودھویں روایت:

امام حاکم روایت کرتے ہیں کہ حضرت ابن عباس رضی اللہ عنہما فرماتے ہیں کہ:

”ہمیں اس بات میں قطعاً کوئی شک نہیں تھا حالانکہ اہل بیت رسول بھی بکثرت موجود تھے کہ حضرت امام حسین رضی اللہ عنہ طف یعنی کر بلا میں شہادت پائیں گے۔“

پندرھویں روایت:

امام ابو نعیم یحییٰ حضری سے روایت نقل کرتے ہیں۔ یحییٰ حضری کا بیان ہے کہ:

”میں جنگ صفین کے سفر میں حضرت مولیٰ علی کرم اللہ وجہہ الکریم کے ساتھ تھا جب آپ نینوی (کر بلا) کے برابر پہنچے تو آپ نے بلند آواز سے فرمایا:

صَبْرًا أَبَا عَبْدِ اللَّهِ بِشَطْرِ الْفَرَاتِ قُلْتُ مَاذَا قَالَ إِنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ حَدَّثَنِي جَبْرَائِيلُ أَنَّ الْحُسَيْنَ يُقْتَلُ بِشَطْرِ الْفَرَاتِ وَالْأَنِّي قَبْضَةٌ مِنْ تَرْتِبِهِ -

ترجمہ: اے ابو عبد اللہ حسین! فرات کے کنارے صبر کرنا میں نے عرض کیا کیا بات ہے؟ آپ نے فرمایا نبی اکرم صلی اللہ علیہ وسلم نے مجھے فرمایا تھا کہ جبرائیل امین علیہ السلام نے مجھے بتایا ہے کہ حسین کو نہر فرات کے کنارے شہید کیا جائے گا اور جبرائیل نے مجھے اس جگہ کی مٹھی بھر مٹی بھی دکھائی۔

سولہویں روایت:

ابو نعیم اصبح بن بنانہ سے نقل کرتے ہیں ان کا بیان ہے کہ ہم ایک بار حضرت علی المرتضیٰ رضی اللہ تعالیٰ عنہ کے ہمراہ اس جگہ آئے جہاں آج حضرت امام حسین رضی اللہ عنہ کی قبر انور ہے تو آپ نے فرمایا:

هَهِنَا مَنَاحِرُ رِجَالِهِمْ وَمَوْضِعُ رِجَالِهِمْ وَمَهْرَاقُ وَمَا يُهْمُ فِتْنَةُ
مَنْ آلِ مُحَمَّدٍ صَلَّى اللَّهُ عَلَيْهِ وَسَلَّمَ يُقْتَلُونَ بِهَذِهِ الْعَرْصَةِ تَبْكِي عَلَيْهِمُ
السَّمَاءُ وَالْأَرْضُ -

ترجمہ: یہاں شہداء کر بلا کے اونٹ باندھے جائیں گے۔ اس جگہ ان کے کچاوے رکھے ہوں گے اور اس جگہ ان کا خون بہے گا۔ محمد مصطفیٰ صلی اللہ علیہ وسلم کی آل پاک کی ایک جماعت اس میدان میں شہید کی جائے گی اور ان کے غم میں ان پر زمین و آسمان رونائیں گے۔

سترھویں روایت:

امام حاکم، حضرت عبداللہ ابن عباس رضی اللہ تعالیٰ عنہما سے روایت کرتے ہیں اور اس روایت کو صحیح قرار دیا ہے۔ حضرت عبداللہ ابن عباس فرماتے ہیں کہ:

أَوْحَى اللَّهُ تَعَالَى إِلَى مُحَمَّدٍ صَلَّى اللَّهُ عَلَيْهِ وَسَلَّمَ أَنِّي قَتَلْتُ يَمُحِي
ابْنَ زَكْوِيَّا سَبْعِينَ أَلْفًا وَأَنِّي قَاتِلُ بَابِ بْنِ سَبْعِينَ أَلْفًا وَ
سَبْعِينَ أَلْفًا.

ترجمہ: اللہ تعالیٰ نے محمد مصطفیٰ صلی اللہ علیہ وسلم کی طرف وحی فرمائی کہ میں نے حضرت یحییٰ ابن زکریا علیہ السلام کے (ناحق قتل کے) بدلہ میں ستر ہزار قتل کئے تھے اور اے میرے حبیب صلی اللہ علیہ وسلم! میں تمہارے نواسے (اہل بیت اور ان کے ۷۲ ساتھیوں کے ناحب قتل کے بدلہ میں ایک لاکھ چالیس ہزار قتل کروں گا۔ (یعنی دو گنا زیادہ)

شہادت امام (رضی اللہ عنہ) کا اثر دل مصطفیٰ (صلی اللہ علیہ وسلم) پر

حضرت امام احمد اور امام بیہقی حضرت ابن عباس رضی اللہ عنہما سے روایت کرتے ہیں آپ کا بیان ہے کہ

”میں ایک روز دوپہر کے وقت خواب میں نبی اکرم صلی اللہ علیہ وسلم کی زیارت سے مشرف ہوا میں نے دیکھا کہ آپ کے سراقہ کے بال بکھرے ہوئے اور گرد آلود ہیں۔ آپ کے ہاتھ میں خون سے لہاب بھری ہوئی ایک بوتل ہے۔ میں نے عرض کیا یا رسول اللہ! اس بوتل میں یہ خون کیسا ہے؟ تو آپ نے فرمایا:

دَمَ الْحُسَيْنِ وَأَصْحَابِهِ لَمْ أَذَلْ النَّقْطَةُ مُنْذُ الْيَوْمِ - فَأَحْصَى ذَلِكَ
الْوَقْتَ فَوَجَدْتُ قَدْ قُتِلَ ذَلِكَ الْيَوْمَ -

ترجمہ: یہ حضرت امام حسین اور ان کے ساتھیوں کا خون ہے جو آج کے دن صبح سے میں جمع کرتا رہا ہوں۔ حضرت ابن عباس فرماتے ہیں کہ میں نے اس وقت اور دن کو یاد رکھا، بعد میں مجھے خبر ملی تو معلوم ہوا کہ حضرت امام حسین رضی اللہ عنہ کو اسی روز شہید کیا گیا۔

حضرت اُمّ سلمہ کا بیان و روایت

امام حاکم اور امام بیہقی اُمّ المؤمنین حضرت اُمّ سلمہ رضی اللہ عنہا سے روایت نقل کرتے ہیں۔ آپ فرماتی ہیں:

رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي الْمَنَامِ وَعَلَى رَأْسِهِ وَلِجَنَّتِهِ
التُّرَابُ فَقُلْتُ مَا لَكَ يَا رَسُولَ اللَّهِ - قَالَ شَهِدْتُ قَتْلَ الْحُسَيْنِ الْفَا -

ترجمہ: مجھے خواب میں رسول خدا صلی اللہ علیہ وسلم کی زیارت نصیب ہوئی دیکھا کہ آپ کے سراقندس اور داڑھی مبارک پر گرد و غبار پڑا ہوا ہے۔ میں نے عرض کی یا رسول اللہ! یہ کیا حال ہے؟ آپ نے فرمایا میں ابھی امام حسین کی شہادت گاہ کر بلا میں گیا تھا۔

(رواہ الترمذی، بحوالہ مشکوٰۃ)

لہو کی فراوانی:

امام بیہقی اور ابو نعیم بصرہ ازدیہ سے روایت نقل کرتے ہیں کہ جب حضرت امام حسین رضی اللہ عنہ شہید ہوئے تو (رات کو) آسمان سے خون کی بارش برسی۔ صبح کو ہم نے دیکھا کہ ہمارے گھر سے اور مکے خون سے لبریز تھے اور ہماری ہر چیز خون آلود تھی۔

حضرت امام زہری سے امام بیہقی اور ابو نعیم روایت کرتے ہیں حضرت زہری کا بیان ہے کہ

”مجھے یہ خبر ملی ہے کہ جس روز حضرت امام حسین رضی اللہ عنہ کو شہید کیا گیا۔ اس دن بیت المقدس میں جو پتھر بھی اٹھایا جاتا تھا اس کے نیچے سے تازہ اور انتہائی سرخ خون برآمد ہوتا تھا۔“

کائنات تاریک ہو گئی:

امام بیہقی اُمّ حبان سے روایت کرتے ہیں کہ جس روز حضرت امام حسین شہید ہوئے، تین دن متواتر ہم پر اندھیرا چھایا رہا اور کوئی شخص اپنے منہ پر زعفران اور غارہ وغیرہ نہ لگا سکا بلکہ جس نے منہ پر زعفران لگایا اس کا منہ جل کر سیاہ ہو گیا۔ گوشت زہر آلود ہو گیا:

امام بیہقی، جمیل ابن مَرّہ سے روایت کرتے ہیں کہ یزیدی سپاہیوں نے لشکر امام حسین رضی اللہ عنہ کے چند اونٹ پکڑ لئے اور ان کو ذبح کر کے پکایا تو ان کا گوشت اندرائن کی طرح کڑوا ہو گیا۔ چنانچہ ان کی ایک بوٹی بھی کوئی نہ کھا سکا۔

امام بیہقی اور ابو نعیم حضرت سفیان سے روایت کرتے ہیں۔ حضرت سفیان بیان کرتے ہیں کہ مجھے میرے دادا نے بتایا کہ جس دن حضرت امام حسین رضی اللہ عنہ شہید ہوئے، میں نے دیکھا کہ درس (ایک خوشبودار زعفران کی طرح کی بوٹی جو عورتیں چہرہ پر لگاتی ہیں) راکھ بن گئی اور گوشت کو میں نے دیکھا تو وہ

آگ کے انگارے کی طرح تھا۔

آسمان رویا:

امام بیہقی، علی ابن مسہر سے روایت کرتے ہیں، علی ابن مسہر بیان کرتے ہیں کہ میری دادی نے مجھے بتایا کہ میں حضرت امام حسین رضی اللہ عنہ کی شہادت کے وقت نوجوان لڑکی تھی۔ آپ کی شہادت کے غم میں کئی روز آسمان (خون کے آنسو) روتا رہا۔ یعنی سرخ رنگ بارش برستی رہی۔

قاتلین امام حسین کا عبرتناک انجام:

ابو نعیم بطریق سفیان روایت کرتے ہیں، سفیان روایت بیان کرتے ہیں کہ دو آدمی تھے جو حضرت امام حسین رضی اللہ عنہ کے شہید کرنے میں شامل تھے۔ ان میں سے ایک کا عذاب الہی کے باعث مقام ستر سوج کراتا بھاری ہو گیا تھا کہ وہ اس کو کمر کے ساتھ باندھے رکھتا تھا اور دوسرا شخص پانی سے بھرے ہوئے مشکیزے کو منہ لگا کر پی جاتا اور اس طرح دوسرا مشکیزہ بھی منہ لگا کر پی جاتا تھا مگر پھر بھی اس کی پیاس ختم نہیں ہوتی تھی۔

شہادتِ امام پر جنوں کی آہ و زاری

ابو نعیم، حبیب ابن ثابت سے روایت کرتے ہیں، حبیب کہتے ہیں کہ میں نے جنوں کو حضرت امام حسین رضی اللہ عنہ کی شہادت کے غم میں روتے ہوئے سنا اور وہ نہایت غمناک آواز میں روتے ہوئے یہ شعر پڑھتے تھے:

مَسَحَ النَّبِيُّ جَبِينَهُ فَلَهُ بَرِيقٌ فِي الْخُدُودِ
أَبَواهُ مِنْ عُلْيَا قُرَيْشٍ وَجَدَهُ خَيْرَ الْجُدُودِ

ترجمہ: ان کی پیشانی کو نبی اکرم صلی اللہ علیہ وسلم چوما کرتے تھے ان کے چہرے کی نہایت نورانی چمک ہے ان کے ماں باپ قریش میں سر برآوردہ تھے اور ان کے نانا جان تمام کائنات سے افضل تھے۔

ابو نعیم، بطریق حبیب ابن ثابت روایت نقل کرتے ہیں کہ ام المؤمنین حضرت ام سلمہ رضی اللہ عنہا فرماتی ہیں کہ میں نے نبی اکرم صلی اللہ علیہ وسلم کے وصال مبارک کے بعد کبھی جنوں کو روتے نہیں سنا، سوائے آج رات کے تو مجھے معلوم ہو گیا کہ میرے بیٹے حسین کو شہید کر دیا گیا ہے۔ میں نے اپنی خادمہ کو باہر جا کر لوگوں سے صورتحال معلوم کرنے کا کہا۔ اس نے واپس آ کر بتایا کہ حضرت امام حسین رضی اللہ عنہ شہید ہو گئے ہیں، جن حضرت امام کی شہادت پر روتے ہوئے یہ شعر پڑھتے تھے:

الَايَا عَيْنُ فَاَبْتِهَلِي بِجُهْدٍ
وَمَنْ يَنْبِكِي عَلَى الشَّهَدَاءِ بَعْدِي
عَلَى رَهْطٍ تَقْوُدُهُمُ الْمَنَايَا
إِلَى مُتَجَبَّرِي مُلْكٍ عَمْدِي

ترجمہ: اے آنکھ جتنا ہو سکے رو لے اور آج کے بعد پھر شہیدوں پر کون روئے گا ان پر رو لے جنہیں موت ایک ظالم بادشاہ کے پاس کھینچ لے گئی۔
ابونعیم، مزیدہ ابن جابر حضرمی سے اور وہ اپنی والدہ سے روایت کرتے ہیں ان کا بیان ہے کہ میں نے خود جنوں کو حضرت امام حسین رضی اللہ عنہ کی شہادت پر روتے ہوئے سنا، جن رورو کر یہ شعر پڑھتے تھے:

أَنْفِي حُسَيْنًا هَبَلًا كَانَ حُسَيْنًا جَبَلًا
ترجمہ: میں انگلیاں آنکھوں سے امام حسین رضی اللہ عنہ کی شہادت کی خبر دیتا ہوں وہ حسین جو صبر و استقامت کا ایک عظیم پہاڑ تھے۔

زندہ جاوید حسین رضی اللہ عنہ:

امام ابن عساکر، منہال ابن عمر سے روایت نقل کرتے ہیں۔ منہال کا بیان ہے کہ:

أَنَا وَاللَّهِ رَأَيْتُ رَأْسَ الْحُسَيْنِ حِينَ حُمِلَ وَأَنَا بِدِمَشْقَ وَبَيْنَ
يَدَيِ الرَّاسِ رَجُلٌ يَقْرَأُ سُورَةَ الْكَهْفِ حَتَّى بَلَغَ قَوْلَهُ تَعَالَى،
أَمْ حَسِبْتُمْ أَنَّ أَصْحَابَ الْكَهْفِ الَّذِينَ قَتَلُوا مِنْ آيَاتِنَا عَجَبًا
فَانْطَقَ اللَّهُ الرَّاسَ بِلِسَانٍ نَدِبَ فَقَالَ أَعْجَبُ مِنْ أَصْحَابِ الْكَهْفِ
فَتَلْتَلِي وَحَمَلِي -

ترجمہ: اللہ کی قسم! میں نے حضرت امام حسین کے سر اقدس کو دیکھا جب یزیدی اس کو اٹھائے لے جا رہے تھے، میں اس وقت دمشق میں تھا۔
آپ کے سر اقدس کے سامنے ایک آدمی سورت کہف پڑھتا جا رہا تھا، جب وہ اللہ تعالیٰ کے ارشاد اس آیت پر پہنچا:
أَمْ حَسِبْتُمْ أَنَّ أَصْحَابَ الْكَهْفِ وَالرَّقِيعَةِ كَانُوا مِنْ آيَاتِنَا عَجَبًا
ترجمہ: کیا تو یہ سمجھتا ہے کہ اصحاب کہف میری قدرت کی عجیب نشانیوں میں سے تھے۔

تو اللہ تعالیٰ نے آپ کے سر اقدس کو قوت گویا کی عطا کی اور وہ نہایت صاف اور شستہ زبان میں بول اٹھا۔

وَأَعْجَبُ مِنْ أَصْحَابِ الْكَهْفِ قَتَلِي وَحَمَلِي -

ترجمہ: اصحاب کہف سے بھی زیادہ تعجب خیز واقعہ تو میرا قتل ہونا اور میرے سر کا اٹھائے پھرنا ہے۔

عجیب واقعہ:

ابونعیم طریق ابن لہیعہ سے اور وہ ابو قنبل سے روایت کرتے ہیں کہ جب حضرت امام حسین رضی اللہ عنہ نے شہادت پائی اور یزیدی آپ کا سر مبارک تن اقدس سے جدا کر کے شام کی طرف روانہ ہو گئے، جب وہ پہلی منزل پر پہنچ کر نبیذ (انگور اور کھجوروں کا شربت) پینے کیلئے بیٹھے تو قدرت الہی سے ایک اہنی قلم ظاہر ہوا جس نے خون سے یہ عبارت لکھی:

أَنْتَ جَوَامِدٌ قَتَلْتَ حُسَيْنًا شَفَاعَتَهُ جَلَّ يَوْمَ الْحِسَابِ

ترجمہ: کیا حضرت امام حسین رضی اللہ عنہ کے قاتل یہ اُمید رکھتے ہیں کہ قیامت کے دن ان کے نانا جناب محمد مصطفیٰ صلی اللہ علیہ وسلم ان کی شفاعت فرمائیں گے؟

تَمَّتْ

ترجمہ سہرا الشہادتین

ریاض احمد صدیقی
غُفِرَ لَهُ وَلَوْ أَلَدَّيْهِمْ

ذوالحجہ ۱۳۹۶ھ

قاتلان اہل بیت کا عبرتناک انجام

رئیس القلم:

حضرت علامہ ارشد القادری رحمۃ اللہ علیہ

مشیتِ ایزدی کو کر بلا کے میدان میں مدارج کمال کی تکمیل کرانی تھی وہ ہو گئی، جب تک محبوب کے شہزادوں اور جاں نثاروں کی لاشیں نہیں روند ڈالی گئیں، بے نیازی کی پوری شان جلوہ گر تھی، کسی نے بھی مصیبت ٹالنے کیلئے اپنے کائنات گیر اقتدار کا کوئی اختیار استعمال نہیں کیا۔ نانا جان کے اشارہ ابرو میں کیا نہیں تھا۔ حیدر خیر شکن کی شمشیر ذوالفقار کیا نہیں کر سکتی تھی۔ سیدہ کی آہ صبح گاہی سے کیا کچھ نہیں ہو سکتا تھا۔ آنے والا وقت سب کو معلوم تھا۔ پاپا ہونے والے محشرِ آلام سے سب واقف تھے لیکن کسی نے کچھ نہیں کیا، دُعا بھی کی تو صبر و استقلال اور ثبات و پامردی کی۔

لیکن تسلیم و وفا کی راہ طے ہوتے ہی شام کی سرزمین پر قہر الہی کا آتش فشاں پھوٹ پڑا۔ ایک ایک گستاخ سے مواخذہ ہوا۔ ایک ایک موذی کو سزا ملی، دمشق سے کوفہ اور کر بلا تک کے سارے ستم گر لرزادینے والی ہلاکتوں کا نشانہ بنے۔ قہر و غضب کی کڑکتی ہوئی بجلیوں سے یزیدی اقتدار کا آشیانہ جل گیا، زمین جل گئی، آبادیوں میں ہولناک وبائیں پھوٹ پڑیں۔

مختار ثقفی نام کا ایک معمولی قیدی فرط غضب میں پاؤں کی بیڑیاں توڑ کر نکل بھاگا اور انتقام کا نعرہ بلند کیا۔ دنیا اچانک اس کے جھنڈے کے نیچے جمع ہو گئی۔

ایک بہت بڑے لشکر کے ساتھ اس نے کوفہ اور دمشق کی اینٹ سے اینٹ بجا دی۔ قاتلانِ اہل بیت میں سے ایک ایک کو گرفتار کر کے شاہراہوں پر قتل کرایا۔ دشمنانِ اہل بیت کو جو سزا ملی وہی عبرت کیلئے کافی تھی لیکن لرز جانے کی جگہ یہ ہے کہ اس وقت سے لے کر آج تک بھرپور جذبہ نفرت کے ساتھ نبی ﷺ کی اُمت انہیں ٹھکراتی رہی اور قیامت تک پائے حقارت سے ٹھکراتی رہے گی۔ یہ تو دنیا کا انجام ہے جو چند روزہ ہے آخرت میں قاتلانِ اہل بیت کا جو ہولناک انجام ہو گا اس کے تصور سے رو گئے کھڑے ہو جاتے ہیں۔ ستم پیشہ یزیدیوں اور اہل بیت کے قاتلوں سے قدرت نے جو لرزہ خیز انتقام لیا اور ان کے سروں پر قہر خداوندی کی جو قیامت ٹوٹی وہ رہتی دنیا تک کیلئے تماشا ہے عبرت ہے۔ فردا فردا ہر ایک قاتل کی ہلاکت خیز سرگزشت ذیل میں ملاحظہ فرمائیں۔

یزید ابن معاویہ کا انجام:

دمشق کے بھرے دربار میں اہل بیت کے ایک مظلوم نے یزید کو مخاطب کرتے ہوئے کہا تھا۔

”حسین کے خون سے جس سلطنت کی بنیاد کو تو نے پانی دیا ہے تیری اولاد بھی اس پر نہیں تھو کے گی۔“

اس جملے پر سارا دربار سنائے میں آگیا تھا اور دلوں کی گہرائی میں یہ بات اتر گئی تھی کہ خاندانِ اہل بیت رسالت کے مظلوم کی یہ آہ کبھی خالی نہیں جائے گی۔

واقعہ کربلا کے کچھ ہی دنوں کے بعد یزید ایک ہلاکت آفریں اور انتہائی موزی مرض میں مبتلا ہو گیا۔ پیٹ کے درد اور آنتوں کے زخم کی ٹیس سے ماہی بے آب کی طرح تڑپتا رہتا تھا۔

حمص میں جب اسے اپنی موت کا یقین ہو گیا تو اپنے بڑے لڑکے معاویہ کو بستر مرگ پر بلایا اور امور سلطنت کے بارے میں کچھ کہنا ہی چاہتا تھا کہ بیساختہ بیٹے کے منہ سے ایک چیخ نکلی اور نہایت ذلت و حقارت کے ساتھ یہ کہتے ہوئے باپ کی پیشکش کو ٹھکرا دیا کہ جس تخت و تاج پر آل رسول کے خون کے دھبے ہیں۔ میں اسے ہرگز قبول نہیں کر سکتا۔ خدا اس منحوس سلطنت کی وراثت سے مجھے محروم رکھے جس کی بنیادیں سبط رسول کے خون پر رکھی گئی ہیں۔“

یزید اپنے بیٹے کے منہ سے یہ الفاظ سن کر تڑپ گیا، بستر پہ پاؤں پکٹنے لگا۔ موت سے تین دن پہلے آنتیں سڑ گئیں، کیڑے پڑ گئے، تکلیف کی شدت سے خنزیر کی طرح چیختا تھا۔ پانی کا قطرہ حلق کے نیچے اترنے کے بعد نشتر کی طرح چھینے لگتا تھا، کسی حال میں اسے چین نہیں تھا۔

بالآخر پیاس کی شدت، درد کی تکلیف اور زخموں کی ٹیس سے تڑپ تڑپ کر اس کی جان نکلی۔ لاش میں ایسی ہولناک بدبو تھی کہ قریب جانا مشکل تھا۔

اس کے کفن دفن کے بعد بنو امیہ کے حامیوں نے زبردستی اس کے بیٹے کو تخت پر بٹھا دیا لیکن وہ عالم وحشت میں چیختا ہوا بھاگا اور ایک کوٹھری میں گھس گیا،

جب تک زندہ رہا یا حسین کا نعرہ لگاتا رہا۔ بالآخر کچھ دنوں کے بعد وہ بھی چل بسا۔ تاریخ کی شہادتوں سے پتہ چلتا ہے کہ بنو عباس کے زمانے میں جب یزید کی قبر کھودی گئی تو اس کی ہڈیاں جل کر سیاہ ہو گئی تھیں۔ اس واقعہ سے عالم برزخ کے حالات پر تھوڑی سی روشنی پڑتی ہے۔

ابن زیاد کا انجام:

امام مسلم اور ان کے یتیم بچوں کی شہادت سے لے کر کربلا کے معرکہ خوں ریز تک ظلم و شقاوت کی یہ ساری داستان جس کی سرکردگی میں مرتب ہوئی ہے۔ اس قاتل کا نام ابن زیاد ہے۔ یزید کے ہلاکت خیز منصوبوں کو عملی جامہ پہنانے کا الزام اسی بد بخت کی گردن پر ہے۔

مختار ثقفی کی بے اماں تلوار کو فے کی حکومت پر قبضہ کرتے ہی قاتلان اہل بیت کے خون سے اپنی پیاس بجھانے کیلئے بے نیام ہو گئی۔

ہائے رے خون ناحق کی حشر انگیزی اکل تک جس کو فے کی آبادی میں آل رسول کو پناہ دینا ناقابل معافی جرم تھا، آج اسی کی گلیوں میں مختار ثقفی کا منادی یہ اعلان کر رہا تھا کہ اہل بیت کے قاتلوں پر شہر پناہ کا دروازہ بند کر دیا گیا ہے جو بھی آل رسول کے دشمنوں کو اپنے گھر میں پناہ دے گا اُسے دہکتی ہوئی آگ میں پھونک دیا جائے گا۔ رات بھر حکومت کے جاسوس اور مختار کے سپاہی چن چن کر قاتلوں کو گرفتار کرتے رہے۔ صبح کے وقت شکنجوں میں کسے ہوئے قاتلوں کا پہلا دستہ مختار

کے سامنے پیش کیا گیا۔

ان پر نظر پڑتے ہی مختار فرط غضب سے کانپ اٹھا اور شعلہ برساتی ہوئی آواز میں کہا:

”سیدہ کار درندو! جس نبی ﷺ کا تم کلمہ پڑھتے ہو انہیں کے لاڈلوں کو کر بلا کی سرزمین پر تڑپا تڑپا کے تم نے شہید کیا ہے، تمہیں ذرا بھی خیال نہ آیا کہ قہر الہی کی تلوار آج نیام میں ہے، کل باہر بھی نکل سکتی ہے۔

خون حسین کے انتقام میں اگر میں سارے کوفے کو موت کے گھاٹ اُتار دوں جب بھی سیدہ فاطمہ رضی اللہ عنہا کے جگر پارہ کے خون کے ایک قطرہ کی قیمت ادا نہیں ہو سکتی۔

آخرت کے عذاب سے پہلے آج دنیا ہی میں تم اپنے کروتات کا مزہ چکھنے کیلئے تیار ہو جاؤ۔

نابکار قیدیوں نے کانپتے ہوئے عذر پیش کیا کہ ہم ابن سعد اور ابن زیاد کے حکم سے مجبور تھے۔ اس پر مختار نے چیختے ہوئے کہا اور ہم بے گناہ شہزادوں کے خون ناحق کا انتقام لینے کیلئے خدا اور رسول کے حکم سے مجبور ہیں۔ یہ کہتے ہوئے جلا کو حکم دیا کہ خوب تڑپا کر ان ظالموں کو قتل کرو تا کہ اولاد بتول کی تکلیفوں کا انہیں احساس ہو سکے۔

اس کے بعد اسی طرح شام تک قاتلوں کے گرفتار دستے پیش ہوتے رہے اور کوفے کی زمین ان کے ناپاک خون سے سیراب ہوتی رہی۔

ابن زیاد کے بارے میں معلوم ہوا کہ وہ مختصر سا لشکر لے کر جنگل کی طرف بھاگ گیا ہے۔ یہ خبر ملتے ہی فوراً مختار ثقفی نے ابراہیم بن مالک اشتر کو ایک لشکر کے ساتھ اس کے تعاقب میں روانہ کیا۔ موصل کے قریب ابراہیم کے لشکر نے اسے پالیا۔ دونوں طرف مقابلہ ہوا۔ بالآخر ابن زیاد کو شکست ہوئی اور وہ زخمی ہو کر میدان میں گر پڑا۔ ابراہیم نعرہ تکبیر بلند کرتے ہوئے اس کے سینے پہ چڑھ گئے اور اس سے کہا ”آج تو نے دیکھ لیا کہ خدا ظالموں سے کس طرح انتقام لیتا ہے۔ مختار ثقفی کوئی بادشاہ نہیں ہے وہ قہر الہی کی ایک کڑکتی ہوئی بجلی ہے جو پردہ غیب سے نمودار ہوئی۔“

یہ کہہ کر خنجر نکالا اس کے سینے میں پیوست کر دیا۔ تڑپ تڑپ کر جب لاش ٹھنڈی ہو گئی تو سر کاٹ کر مختار کے سامنے پیش کیا۔

مقام عبرت ہے کہ کوفے کے اسی دار الخلافہ میں جہاں کل شہزادہ رسول کا کٹا ہوا سر طشت میں رکھا گیا تھا اور ابن زیاد ہونٹوں پہ چھڑی مار رہا تھا آج اسی جگہ ابن زیاد کا سر رکھا ہوا تھا اور ساری دنیا اس کے چہرے پر لعنت برسا رہی تھی۔

عمر و ابن سعد کا انجام:

ابن سعد ہی وہ شقی ازلی ہے جس کی دسوں انگلیاں آل حیدر کے خون میں ڈوبی ہوئی ہیں جس کی کمان میں کر بلا کا خوں ریز معرکہ سر ہوا اور خاندان رسالت کے لعل و جواہر خاک و خون میں آلودہ ہوئے۔ ملک رے کی حکومت کے

الچ میں اسی ظالم نے بی بی بتول کا ہرا بھرا چمن تاراج کیا۔ کوفے میں جب قبر خداوندی کی تلوار چمکی اور باغیان رسالت کا قتل عام شروع ہوا تو یزیدی فوج کے سردار پاگل کتوں کی طرح ادھر ادھر بھاگنے لگے لیکن مختار کے جانباز سپاہیوں نے کسی کو زندہ نہ چھوڑا۔ شمر کو تہہ خانے سے ابن سعد کو پہاڑ کی کھوہ اور خولی کو جنگل سے گرفتار کر کے لائے۔

جس وقت ابن سعد سامنے آیا تو مختار کی آنکھوں سے چنگاری برسنے لگی۔ گرجتے ہوئے کہا ”اودشمن رسول بتا تجھے کیا سزا دوں جس سے دنیائے اسلام کے کلیجوں کی وہ آگ ٹھنڈی ہو جائے جو تیرے ناپاک ہاتھوں نے کر بلا میں لگائی ہے۔“

ابن سعد نے جواب دیا ”میں بے گناہ ہوں واقعات کر بلا کی ساری ذمہ داری یزید اور ابن زیاد پر ہے۔ میں نے صرف ان کے احکام کی تعمیل کی ہے۔“

مختار کی آنکھیں غصے سے سرخ ہو گئیں کانپتے ہوئے کہا: ”اونٹک اسلام! بیچ بتا یزید اگر تیرے خون کی اولاد کے قتل کا حکم دیتا تو کیا اس کی تعمیل کر سکتا تھا؟ یزید کے حکم کی تو نے تعمیل کی لیکن اپنے نبی کے حکم کا جنازہ نکال دیا۔“

اسی درمیان خبر ملی کہ ابن سعد کا بیٹا حفص جو کر بلا میں امام عالی مقام کے خلاف اپنے باپ کی مدد کر رہا تھا وہ بھی گرفتار کر کے لایا گیا ہے۔

مختار نے حکم دیا اسے فوراً حاضر کیا جائے جب وہ سامنے آیا تو جلاد سے کہا کہ ابن سعد کی آنکھوں کے سامنے اس کے بیٹے کا سر تن سے جدا کر۔ تاکہ اسے معلوم ہو جائے کہ حضرت علی اکبر اور حضرت علی اصغر کی تڑپتی ہوئی لاش دیکھ کر امام عالی مقام کے دل پر کیا گزری ہوگی۔

جلاد نے آگے بڑھ کر جو نبی گردن پر تلوار چلائی ابن سعد چیخ پڑا۔ ابھی وہ اپنا سر پیٹ ہی رہا تھا کہ اشارہ پاتے ہی جلاد نے ابن سعد کی گردن بھی اُڑادی۔ اس طرح ظلم و شقاوت کے ایک بہت عفریت کی ناپاک ہستی سے دھرتی کا بوجھ ہلکا ہوا۔

شمر کا انجام:

یہ وہی سیہ بخت ہے جس نے جگر گوشہ رسول کی گردن پر تلوار چلائی تھی اور فاطمہ کے چاند کو خاک و خون میں ڈبو یا تھا۔

ابن سعد کے قتل سے فارغ ہو کر مختار نے اسے سامنے کھڑا کیا۔ مارے خوف و دہشت کے شمر تھر تھرا کانپنے لگا۔ مختار نے گرجتے ہوئے کہا: نابکار ملعون! ذرا وہ ہاتھ اٹھا جس سے شہزادہ کونین کی گردن پر تو نے خنجر پھیرا تھا۔

ناہجار! تجھے ذرا بھی غیرت نہیں آئی کہ تو نے اپنے ہاتھوں سے کعبہ کی دیوار ڈھا دی۔ اُونٹ اور بکری کی طرح فاطمہ کے لال کو ذبح کیا۔ افسوس! حرم کا چراغ اور عرش کی قدیل تو نے پھونکوں سے بجھا دی۔

شقی القلب! تین دن کے بھوکے پیاسے ناز میں کوہ تیج کرتے ہوئے
تجھے ذرا بھی ترس نہیں آیا۔ تیرا زندہ جسم پھونک کر اس کی راکھ ہواؤں میں آزادی
جائے جب بھی حسین کے خون کا بدلہ نہیں ہو سکے گا۔

سنگ دل قاتل! ذرہ ذرہ حسنین کا نعرہ بلند کر رہا ہے۔ تیرے ہاتھوں نے
بحر و بر میں آگ لگا دی ہے اب اسے کون بجھا سکتا ہے۔

عالم غیظ میں جو نبی مختار نے تلوار اٹھائی شمر نے گڑ گڑاتے ہوئے کہا
”پیاس سے تڑپ رہا ہوں ایک گھونٹ پانی پلا دے“۔

مختار نے کہا وہ وقت یاد کر جب تیری فوج نے فرات کی لہروں پر ۲۲ ہزار
تلواروں کا پہرہ بٹھادیا تھا اور اہل بیت کے معصوم بچے اور پردہ نشین سیدائیاں تین
شبانہ روز پانی کے ایک قطرے کو ترس کے رہ گئیں۔ تجھے یہاں پانی مل سکتا ہے؟
جہنم کا مائے حیم تیرے انتظار میں ہے۔

شمر کچھ کہتا ہی چاہتا تھا کہ مختار نے اشارہ کیا اور جلاد نے آگے بڑھ کر
سرتن سے جدا کر دیا۔

خولی کا انجام:

یہ وہی آتشیں نصیب ناری ہے جس نے سبط رسول کے کلیجے میں برچھا
مارا تھا اور سر کو نیزے پہ چڑھا کر خوشی میں ناچتا تھا۔

مختار کے سامنے جب وہ لایا گیا تو بید کی طرح کانپ رہا تھا۔ اسے دیکھتے

ہی مختار کے غضب کی آگ بھڑک اٹھی۔ جلاد کو حکم دیا کہ اس کے دونوں ہاتھ کاٹ
ڈالو جب اس کے دونوں ہاتھ کاٹ ڈالے گئے تو دونوں پاؤں کاٹنے کا حکم دیا۔
تکلیف کی شدت سے وہ زمین پر اچھلنے لگا۔ مختار نے کہا ضبط سے کام لے تیرے
قتل کے بعد بھی تیری لگائی ہوئی آگ مسلمانوں کے سینے میں بھڑکتی رہے گی۔ یہ
بھی تیرے اعمال کی کافی سزا ہے تو جس دردناک عذاب کا مستحق ہے اس کا سلسلہ
تیری آخری ہچکیوں کے بعد شروع ہوگا۔

دیگر اشتیاء کا انجام:

حرطہ بن کاہل جس نابکار نے شیر خوار علی اصغر کے حلقوم پر تیر چلایا تھا اور
باغ رسالت کا وہ ننھا سا پودام کے دم میں مرجھا گیا تھا۔

جب وہ بد بخت مختار کے سامنے لایا گیا تو کر بلا کا وہ منظر یاد کر کے بلبل
اٹھا اور جلاد کو حکم دیا کہ حرمہ کے گلے پر تیروں کی بارش کی جائے اور نزع کے وقت

آخری تیر گلے کے آر پار ہو۔ اس طرح تڑپ تڑپ کر بہت دیر میں وہ واصل جہنم ہوا۔

امام عالی مقام کی شہادت کے بعد جبار بن یزید نے آپ کا عمامہ شریف

بہ نیت استہزاء اپنے ناپاک سر پر رکھ لیا تھا۔ اس جرم کی پاداش میں کچھ دنوں کے بعد

وہ پاگل ہو گیا اور فولاد کی زنجیروں سے ٹکرا کر اکر ذلت و خواری کی موت مرا۔

عبدالرحمن بن حصین نامی گستاخ نے خیمہ مبارک سے امام عالی مقام کا

پیراہن شریف لوٹ کر پہنا تھا۔ اس گستاخی کی اسے یہ سزا ملی کہ وہ برص کی ناپاک

بیماری میں مبتلا ہو گیا۔ مکھیوں کی بھنناہٹ سے گھر کا کوئی شخص اس کے قریب نہیں جاتا تھا۔ کتے کی طرح اسے دانہ و پانی دیتے تھے۔ مرتے وقت اس کا چہرہ مسخ ہو گیا تھا۔

یزیدی فوج کا ایک سپاہی اسود بن حظلہ نے امام عالی مقام کی تلوار اپنے قبضے میں کر لی۔ اس بے ادبی کی اسے یہ سزا ملی کہ وہ جذام میں مبتلا ہو گیا۔ سارا بدن پھوٹ کر بننے لگا۔

غرض جس نے بھی حرمت رسول کے ساتھ گستاخی کی تھی، سب اپنی سزا کو پہنچے۔ مرتے وقت کسی کا منہ سور کی طرح ہو گیا، کوئی پاگل کتے کی مانند بھونکتا پھرتا تھا۔

بہر حال واقعہ کربلا کے بعد خدا نے اپنی شان قہاری کے جو کرشمے دکھائے، انہیں تفصیل دار بیان کرنے کیلئے ایک مستقل دفتر کی ضرورت ہے۔ تاہم محبوبان الہی کے حقوق اور ان کے مقامات کی عظمت سمجھنے کیلئے اتنے واقعات بھی بہت کافی ہیں۔ ظلم کی شاخ کبھی نہیں پختی، شقاوتوں کا سر کبھی نہیں اُدنچا ہوتا، حق کی بے سروسامانی پر دلیر ہونے والوں کو دیر یا سوسر ضرور ملتی ہے۔ خدا ہمیں دل کی شقاوتوں سے محفوظ رکھے۔

دیدِی کہ خون ناحق پروانہ شمع را
چنداں اماں نداد کہ شب را سحر کند

آج کے دور ابتلا میں وقت کے یزیدیوں کی بربریت و سفاکی سے مسلمانوں کو مایوس نہیں ہونا چاہیے کہ خدا کی رحمتوں نے ان کا ساتھ چھوڑ دیا۔

حق کا سورج زیادہ دیر تک گہن میں نہیں رہتا، مصائب کی شب و بھور کا پردہ بالآخر چاک ہو کر رہتا ہے۔ جہاں فطرت کی کتاب دستور کے یہ حقائق ہیں وہاں یہ حقیقت بھی ہے کہ جب تک زمین کا سینہ تپ نہیں جاتا، کالی گٹھاؤں کا موسم نہیں طلوع ہوتا، جب تک انگاروں پہ نہیں تڑپایا جاتا، ایمان و اسلام کا سونا نہیں نکھرتا یہاں سکون کیلئے تڑپنا ضروری ہے اور آرزوئے وصال سے پہلے شب فراق کی قیامتوں کا خیر مقدم لازمی ہے۔ ہر کوشش کے بعد ایک انجام ہر حرکت میں ایک سکون اور ہر آزمائش کے بعد ایک فیروز مند گھڑی نوشہ کتاب فطرت ہے۔ اس معرکہ حیات میں ساری فیروز پختی اسی کیلئے ہے جو نبض کی آخری دھڑکن تک طوفانوں سے لڑنے کا حوصلہ رکھتا ہے اور غبارِ راہ کی طرح پامال ہو جانے کے بعد بھی اپنی ہمتوں کی ٹھکست تسلیم نہیں کرتا۔

ویسے آدمی اگر مایوس نہ ہو تو ان دیکھی چارہ گری اور غیبی دستگیری کا یقین ماتھے کی آنکھ سے ہو سکتا ہے لیکن سارا ماتم صرف اس محرومی کا ہے کہ راہ طلب میں قدم اٹھانے والے خود ہی تھک کر بیٹھ جاتے ہیں۔ شمع جب تک ساکن و خاموش رہتی ہے، تنہا رہتی ہے، جہاں سلگ جاتی ہے ہزاروں چاہنے والے اسے اپنی جھرمٹ میں لے لیتے ہیں۔ مایوس ہو کر بیٹھ رہنے والوں کیلئے گورستانوں کے

مدفن کے سوا یہاں اور کوئی جگہ نہیں۔

قائدان اہل بیت کی ہلاکتوں کی یہ لرزہ خیز داستان وقت کے ان سفاکوں کیلئے تازیانہ عبرت ہے جو اپنی اکثریت اور شاہانہ اقتدار کے غرور میں حق پرستوں کے جذبات سے کھیلنے رہتے ہیں، جشن مسرت کے ساتھ ہماری تڑپتی ہوئی لاشوں کا تماشا دیکھتے ہیں۔ ہمارے آشیانوں سے دھواں اٹھتا ہے تو غمگساری کے بجائے قہقہوں کا پیغام بھیجتے ہیں۔ ہمارے خون کی سرخیوں سے اپنی شراب کے ساغروں کا رنگ ناپتے ہیں۔

یقین رکھنا چاہئے کہ

وہ سحر جلد یا بہ دیر ضرور طلوع ہوگی جبکہ آنکھوں کا شمار اشک کے قطروں کے ساتھ بہہ جائے گا۔ قہر الہی کی بجلیوں کی تلوار ایک دن ضرور بے نیام ہوگی۔

شہادتِ عظمیٰ ہے منتہائے نظر

سفرِ کربلا کے اثناء میں حضرت امام حسین رضی اللہ عنہ نے ایک خطبہ میں ارشاد فرمایا:

”لوگو! معاملہ نے جو نازک صورت اختیار کر لی ہے وہ تم دیکھ رہے ہو دنیا نے اپنا رنگ بدل دیا ہے۔ اس کی تمام نیکیاں، بھلائیاں اور خوبیاں ختم ہو گئی ہیں۔ ذرا سی تلچھٹ باقی ہے۔ افسوس! آج نہ کسی کو حق کے اتباع کی پرواہ ہے اور نہ کوئی باطل سے بچنے کی سعی کرتا ہے وقت آ گیا ہے کہ مومن راہِ حق میں موت کو سعادت سمجھے اور ظالموں و بدکاروں کے ساتھ زندگی بسر کرنے کو خسرانِ عظیم خیال کرے۔ میں شہادت کی موت چاہتا ہوں، ظالموں کے ساتھ زندہ رہنا بجائے خود ایک جرم ہے۔“ (ابن جریر)

سیدہ زینب کا استغاثہ:

شہادت کے بعد جب سیدہ زینب رضی اللہ عنہا نے خاکِ کربلا پر حضرت امام کی لاشِ مبارک کو دیکھا تو روتے ہوئے نانا جان کو یوں پکارا:

يَا مُحَمَّدًا اُ- يَا مُحَمَّدًا اُ صَلَّى عَلَيْكَ اللهُ وَمَلَكَ السَّمَاءِ-
هَذَا احْسَيْنُ بِالْعَرَاءِ- مَزْمَلٌ بِالْذِمَاءِ- مُقَطَّعُ الْاَعْضَاءِ
يَا مُحَمَّدًا اُ وَيَبْنَاؤُكَ سَبَايَا وَذُرِّيَّتُكَ مُقْتَلَةٌ تَسْفِي عَلَيْهَا الْقَبَا

ترجمہ: یا محمد! یا محمد! آپ پر اللہ اور آسمانی فرشتوں کا درود ہو۔ یہ حسین بے گور و کفن پڑے ہیں خون میں لت پت اعضاء بریدہ ہیں۔ یا محمد! آپ کی پٹیاں قیدی ہیں، آپ کی آل کو قتل کر دیا گیا ہے، باد صبا ان پر خاک ڈال رہی ہے۔ (البدایہ والنہایہ، حافظ ابن کثیر)

أَذِرْ كُنِّي يَا رَحْمَةً لِلْعَالَمِينَ

جب یزیدی قید میں اہل بیت کا اسیر قافلہ، کربلا سے روانہ ہوا تو عابد بیمار نے سرکارِ مدینہ کو امداد کیلئے پکارا۔

يَا رَحْمَةً لِلْعَالَمِينَ أَذِرْكَ لِزَيْنِ الْعَابِدِينَ
مَحْبُوسِ أَيْدِي الظَّالِمِينَ فِي الْمَوَكِبِ وَالْمُزْدَمِ

ترجمہ: اے نبی رحمتہ للعالمین! زین العابدین کی مدد کو پہنچو! اس ہجومِ غم میں ظالموں کے ہاتھ میں گرفتار ہے۔

ماہِ محرم اور عشرہ محرم

ماہِ محرم اسلامی سال کا پہلا مہینہ ہے۔ یہ ماہ مبارک ابتداء سے ہی عزت و حرمت والا چلا آرہا ہے۔ اس لئے ہر زمانے میں آسمانی شریعت کے ماننے والوں نے اس کو ادب و احترام کی نظر سے دیکھا، وجہ یہ ہے کہ روزِ اَوَّل سے ہی اس ماہ مبارک میں بعض ایسے مہتمم بالشان واقعات رونما ہوتے رہے، جس کی بدولت اس کی شہرت و برکت بڑھتی گئی۔ تا آنکہ ۱۰ محرم ۶۱ھ میں ریکڈار کر بلا پر نواسہ خاتم الانبیاء سید الشہداء حضرت امام حسین رضی اللہ عنہ نے اعلاء کلمۃ الحق کی خاطر جامِ شہادت نوش فرما کر ماہِ محرم کی عظمت و شہرت کی تکمیل فرمادی اور ہزار ہا صدیوں پر مشتمل یہ داستان تسلیم و رضا میدانِ منی سے شروع ہو کر میدانِ کربلا میں اپنی انتہاء کو پا کر داستانِ حرم بن گئی۔

غریب و سادہ ورگین ہے داستانِ حرم

نہایت اس کی حسین ابتداء ہے اسماعیل

دین اسلام میں جملہ احکام شرع کا مدار قمری مہینوں (ہجری سن) پر ہے۔

قرآن حکیم میں ارشادِ بانی ہے:

يَسْأَلُونَكَ عَنِ الْآهِلَةِ قُلْ هِيَ مَوَاقِيتُ لِلنَّاسِ وَالْحَجِّ

اے محبوبِ نبی! لوگ آپ سے نئے چاند کے متعلق پوچھتے ہیں۔ آپ

فرمادو یہ لوگوں کیلئے وقت اور تاریخ اور حج ادا کرنے کی علامت ہے۔

(سورہ بقرہ: ۱۸۹)

بہت سے دینی و دنیاوی معاملات کا تعلق ہلال نئے چاند سے ہے، قمری مہینے کی ابتداء اور انتہاء بھی چاند سے ہوتی ہے۔ قمری مہینہ ۳۰ یا ۲۹ دن کا ہوتا ہے سال کے بارہ مہینے ہیں اور قمری سال ۳۵۵ دن کا ہوتا ہے۔

قرآن مجید سورۃ التوبہ میں ہے:

”بلاشبہ مہینوں کی تعداد اللہ کے نزدیک کتاب اللہ میں بارہ ہے، جس دن سے اس نے آسمانوں اور زمین کو پیدا کیا، ان میں سے چار مہینے عزت والے ہیں، یہی دین سیدھا ہے، سوان عزت والے مہینوں میں تم اپنی جانوں پر ظلم نہ کرو“ (۳۶) ارشاد باری تعالیٰ: مِنْهَا اَرْبَعَةٌ حُرُمٌ ط ”ان بارہ مہینوں میں سے چار مہینے بڑی عزت والے ہیں۔“

وہ کون سے ہیں؟ صحیح بخاری و مسلم میں ہے شارع احکام ربانی حضور پر نور ﷺ ارشاد فرماتے ہیں:

”زمانہ گھوم کر اپنی اصل حالت پر آگیا ہے اللہ تعالیٰ نے جب آسمانوں اور زمین کو پیدا کیا۔ سال کے بارہ مہینے ہیں، ان میں چار بڑی عزت والے مہینے ہیں، تین مہینے متواتر ہیں، ذوالقعدہ، ذوالحجہ اور محرم اور مضر کا رجب جو جمادی الاخریٰ اور شعبان کے درمیان ہے“

ماہ محرم، حرمت والے مہینوں میں بہت سی خصوصیات اور امتیازات کا حامل ہے۔ بڑا اہم اسلامی اور تاریخی امتیاز یہ ہے کہ ہجری سال کا آغاز اسی سے ہوتا

ہے۔ باقاعدہ سن ہجری کا اجراء نبی اکرم ﷺ کے وصال کے پانچ سال بعد ربیع الاول ۱۶ھ میں حضرت عمر فاروق اعظم رضی اللہ عنہ نے اپنے دور خلافت میں حضرت علی المرتضیٰ رضی اللہ عنہ کے مشورہ سے فرمایا۔ (تاریخ الخلفاء)

ماہ محرم اور خصوصاً اس کی دسویں تاریخ ”یوم عاشورہ“ کے ساتھ بہت سی مقدس یادیں وابستہ ہیں۔ تفاسیر قرآن اور احادیث کی کتابوں میں درج ان مقدس یادگاروں کا خلاصہ یہ ہے۔

زمین و آسمان کی پیدائش ماہ محرم، یوم عاشورہ میں ہوئی۔

حضرت آدم و حوا اور حضرت ابراہیم علیہم السلام اسی دن پیدا ہوئے۔

حضرت آدم و حوا حضرت داؤد اور قوم یونس علیہم السلام کی توبہ اسی دن قبول ہوئی۔

حضرت نوح علیہ السلام کی کشتی طوفان سے نجات پا کر اسی دن جودی

پہاڑ پر ٹھہری۔

حضرت موسیٰ علیہ السلام نے اسی دن اپنی قوم سمیت دریائے نیل پار کیا

اور فرعون اور اس کا لشکر غرق دریا ہوا۔

حضرت ایوب علیہ السلام نے اسی دن شفا پائی اور حضرت یونس علیہ

السلام مچھلی کے پیٹ سے باہر تشریف لائے ہیں۔

حضرت یعقوب علیہ السلام کی اسی دن حضرت یوسف علیہ السلام سے

ملاقات ہوئی۔

حضرت ادریس اور حضرت عیسیٰ علیہ السلام اسی دن آسمان پر زندہ اُٹھائے گئے۔

اسی دن سید الشہداء امام حسینؑ نے میدانِ کربلا میں بہتر ساتھیوں سمیت جامِ شہادت نوش فرمایا۔

یوم عاشورا کی برکات:

یہ دن بے پایاں برکات کا حامل ہے۔ اس مہینہ محرم میں خصوصیت کے ساتھ نیکی اور بھلائی کے کاموں میں زیادہ سے زیادہ حصہ لینا چاہیے۔ صدقہ و خیرات، ہر ماہ اور ہر وقت بڑی سعادت اور برکت والی عبادت ہے مگر ان حرمت والے مہینوں میں حسنات کی برکات دو چند ہو جاتی ہیں۔

خصوصاً محرم شریف کی دسویں تاریخ ”عاشورہ“ کے دن صدقہ و خیرات بہت اجر و ثواب کا باعث ہے۔

نبیہتی شریف میں ہے: حضرت عبد اللہ بن مسعود رضی اللہ عنہ روایت کرتے ہیں۔ نبی اکرم صلی اللہ علیہ وسلم نے ارشاد فرمایا:

مَنْ وَسَّعَ عَلَى عِيَالِهِ فِي النَّفَقَةِ يَوْمَ عَاشُورَاءَ وَسَّعَ اللَّهُ عَلَيْهِ سَائِرَ سَنَتِهِ قَالَ سُفْيَانُ إِنَّا قَدْ جَرَيْنَاهُ فَوَجَدْنَاهُ كَذَلِكَ (نبیہتی بحوالہ مشکوٰۃ)

”جس نے عاشورا کے دن اپنے اہل و عیال پر خرچ کرنے میں وسعت و کشادگی کی۔ اللہ تعالیٰ اس کو تمام سال رزق میں فراخی عطا فرمائے گا“

اس حدیث کے ایک راوی حضرت سفیان رحمۃ اللہ علیہ فرماتے ہیں: ہم نے حضور علیہ الصلوٰۃ والسلام کے اس ارشاد عالی پر کئی بار عمل کا تجربہ کیا تو اللہ تعالیٰ نے ہمیں حدیث نبوی کے مطابق رزق کی فراوانی عطا فرمائی۔ غنیۃ الطالبین میں اسی حدیث کے متعلق ایک بزرگ فرماتے ہیں: میرا تو چالیس برس کا اس پر عمل کا تجربہ ہے۔ حضور علیہ الصلوٰۃ والسلام نے جیسا فرمایا ہے ویسا ہی پایا ہے۔ (غنیۃ الطالبین)

ایصالِ ثواب:

یوم عاشورا جہاں ایک عظیم بابرکت دن ہے۔ وہیں یہ سید الشہداء حضرت امام حسین رضی اللہ عنہ کی شہادت اور دین اسلام اور کلمہ حق کی سربلندی کیلئے آپ کی بے مثال ایثار و قربانی کا بھی دن ہے۔ اس دن اہل ایمان خلفاء راشدین، صحابہ کبار، اہل بیت اطہار، خصوصاً شہداء کربلا کے حضور صدقات و خیرات کے ذریعہ سے دعا و ایصالِ ثواب کا نذرانہ پیش کرتے ہیں۔ معتزلہ و خوارج اور ان کے موجودہ متبعین ایصالِ ثواب کا انکار کرتے ہیں اور اس کو ”بدعت سیئہ“ قرار دیتے ہیں۔ حالانکہ قرآن حکیم میں رب کریم نے ایصالِ ثواب اور اپنے فوت شدہ مسلمان بہن بھائیوں کی بخشش و مغفرت کیلئے ”دعا کرنا“ ایمان والوں کی صفت و علامت قرار دی ہے۔ ارشادِ باری و قرآنی ملاحظہ فرمائیں:

وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا
الَّذِينَ سَبَقُونَا بِالْإِيمَانِ ط

”اور وہ لوگ جو ان کے بعد آئے وہ یہ دعا کرتے ہیں۔ ہمارے پروردگار ہمیں بھی اور ہم سے پہلے ایمان لانے والے ہمارے بھائیوں کو بھی بخش دے۔“ (الحشر: ۱۰)

علاوہ ازیں، اہلسنت و جماعت کے عقائد حقہ پر مشتمل کتاب ”شرح عقائد“ میں بھی یہ واضح تصریح کی گئی ہے کہ:

وفي دعاء الاحياء للاموات وصدقتهم عنهم نفع لهم
خلافا للمعتزلة (شرح عقائد نسفی)

”اور زندوں کا مردوں کیلئے دعاء بخشش کرنے اور ان کیلئے صدقہ و خیرات کرنے سے اُن کو فائدہ پہنچتا ہے۔ لیکن معتزلہ اس کا انکار کرتے ہیں“

آئیے! ذرا دیکھیں اس ماہ مکرم میں ہادی سہل حضرت محمد مصطفیٰ صلی اللہ علیہ وسلم کا اسوہ مبارکہ اُمت کی کیا راہنمائی فرماتا ہے تاکہ اس ماہ کے روز و شب سنت نبوی کے مطابق گزار کر اللہ تعالیٰ اور اس کے رسول معظم صلی اللہ علیہ وسلم کی بارگاہ میں سرخرو ہوں اور ہر اس رسم و طریقہ سے اجتناب کریں جو اللہ تعالیٰ اور اس کے رسول مکرم صلی اللہ علیہ وسلم کی رضا و خوشنودی کے خلاف ہو۔

صحیح مسلم میں بارگاہ رسالت کے ذیشان صحابی حضرت ابو ہریرہ رضی اللہ عنہ فرماتے ہیں۔ نبی اکرم صلی اللہ علیہ وسلم نے فرمایا:

أَفْضَلُ الصِّيَامِ بَعْدَ رَمَضَانَ شَهْرُ اللَّهِ الْمُحَرَّمُ وَأَفْضَلُ الصَّلَاةِ بَعْدَ الْفَرِيضَةِ صَلَاةُ النَّبِيلِ - (رواہ مسلم)

ترجمہ: ماہ رمضان کے بعد افضل روزہ اللہ کے مہینے محرم کا ہے اور فرض نماز کے بعد افضل نماز رات کی نماز ہے۔

یومِ عاشورہ:

حضرت ابن عباس رضی اللہ عنہما فرماتے ہیں:

مَا رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَتَحَرَّى صِيَامَ يَوْمٍ فَضَّلَهُ عَلَى غَيْرِهِ إِلَّا هَذَا الْيَوْمَ يَوْمَ عَاشُورَاءَ وَهَذَا الشَّهْرُ بَعْثَنِي فِيهِ رَمَضَانَ (متفق علیہ)

ترجمہ: میں نے نبی اکرم صلی اللہ علیہ وسلم کو (یومِ عاشورہ) دسویں محرم اور رمضان کے روزہ کے سوا اور کسی دن کے روزہ کا اس قدر اہتمام کرتے اور اس کو دوسرے پر فضیلت دیتے نہیں دیکھا۔

یہی ذی وقار راوی حدیث حضرت ابن عباس رضی اللہ عنہما فرماتے ہیں کہ جب رسول اللہ صلی اللہ علیہ وسلم نے دسویں محرم کا روزہ رکھا اور صحابہ کو بھی حکم دیا تو لوگوں نے عرض کی یا رسول اللہ! اس دن کی تو یہودی بھی تعظیم کرتے ہیں (اور روزہ رکھتے ہیں) حضور علیہ الصلوٰۃ والسلام نے فرمایا اگر میں آئندہ سال تک رہا تو ضرور نویں محرم کا بھی روزہ رکھوں گا۔ (بخاری و مسلم)

وضاحت:

یہ سن گیارہ ہجری کے محرم کا واقعہ ہے جس کے دو ماہ بعد ۱۲ ربیع الاول کو

حضور علیہ الصلوٰۃ والسلام نے وصال فرمایا۔ لہذا مسنون یہ ہے کہ نویں دسویں محرم کا روزہ رکھا جائے۔ صرف دسویں یعنی عاشورا کا ایک ہی روزہ رکھنا مکروہ ہے۔ چنانچہ حدیث مذکورہ کے راوی حضرت ابن عباس رضی اللہ عنہما کا واضح ارشاد ہے:

صَوْمُوا التَّاسِعَ وَالْعَاشِرَ وَخَالِفُوا يَهُودَ - (الرقاة)

ترجمہ: نویں اور دسویں محرم کو روزہ رکھو اور یہودیوں کی مخالفت کرو۔

سال بھر کے گناہوں کی بخشش:

حضرت ابو قتادہ رضی اللہ عنہ فرماتے ہیں نبی اکرم صلی اللہ علیہ وسلم نے فرمایا:

صِيَامُ يَوْمٍ عَاشُورَاءَ أَحْسَبُ عَلَى اللَّهِ بِكَفِّ السَّنَةِ الَّتِي قَبْلَهُ - (رواہ مسلم)

ترجمہ: مجھے کامل اُمید ہے کہ اللہ تعالیٰ دسویں محرم کا روزہ رکھنے کے صلہ

میں سال بھر کے پہلے گناہ معاف کر دے گا۔

صحاح ستہ کی یہ چار احادیث ماہ محرم کی شرعی حیثیت اور اس کی عظمت و برکت کا

ثبوت پیش کرنے کیلئے کافی ہیں۔ ان ارشادات نبوت میں روزے کی اہمیت و

فضیلت پر زور دیا گیا ہے۔ میرا مقصد ان احادیث کے تحریر کرنے کا اس ماہ میں

روزہ جیسی عبادت کی ترغیب دلانا اور دوسرا اہم مقصد حقیقت روزہ کا بیان ہے اور

وہ صبر و تقویٰ ہے۔ یعنی روزہ ایک طرف مصائب و آلام پر صبر کی تلقین کرتا ہے اور

بے صبری سے روکتا ہے اور دوسری طرف تقویٰ اور خدا خونی کے ذریعہ بندہ مومن کو

گناہ اور برائی سے بچاتا ہے کیونکہ روزے (صَوْم) کا معنی ہی یہ ہے کہ ہوا لامساک

یعنی ہر اس قول و فعل سے خود کو روک لینا جس کی طرف نفس مائل ہو۔

هُوَ الْإِمْسَاكُ عَمَّا تَنَادَعُ إِلَيْهِ النَّفْسُ -

گویا شہادتِ امام حسین رضی اللہ عنہ سے بچاس برس پہلے ہی خبر صادق

صلی اللہ علیہ وسلم نے اُمت کو حادثہ کر بلا پر تلقین صبر فرمادی۔ اُسوۂ مصطفویٰ بر ملا

اعلان فرما رہا ہے کہ اگرچہ تمہارا نفس آلِ نبی پر توڑے جانے والے مظالم و مصائب

پر سیاہ پوشی، سینہ کو بی، نوحہ خوانی، تعزیر داری اور ہائے وائے کرنے کی ترغیب دیتا

ہے۔ لیکن خبردار! یہ سب کام سیرتِ نبوی اور اہل بیت نبوت کے اُسوۂ مبارکہ کے

سراسر خلاف اور بدعتِ سیئہ ہیں۔ لہذا صبر و تقویٰ کا دامن ہاتھ سے نہ جانے دو اور

کوئی ایسا فعل نہ کرو جو خلافِ اسلام اور خاندان نبوت کی سیرت کے منافی ہو۔

دیکھو! کر بلا میں جگر گوشہ رسول پر یزیدی مظالم نے انتہا کر دی اور بہت

رسول، حضرت زینب رضی اللہ عنہا نے یہ قیامت نما منظر اپنی آنکھوں سے دیکھا۔

ننھے علی اصغر کو تر پتے، جواں سال علی اکبر و قاسم کو خاک و خون میں غلطاں دیکھا۔

قافلہ سالارِ عشق حضرت امام حسین رضی اللہ عنہ کی پامال نعش، پچشم سردیکھی، گلشنِ

رسالت اُجڑا، خاندان نبوت لٹا دیکھا۔ لیکن قربان جائیں رسول اللہ صلی اللہ علیہ

وسلم کی نواسی حضرت فاطمہ رضی اللہ عنہا کی اس ولاری پر نہ گریبان پھاڑا نہ سینہ

پیٹا نہ بال نوچے نہ ہائے وائے کی۔ بلکہ صبر و رضا کی ایک ایسی مثال قائم فرمائی جو

رہتی دنیا تک اُمتِ مسلمہ کی راہنمائی کرتی رہے گی۔

قرآن میں مصیبت پر صبر کرنے والوں کی تعریف

اللہ تعالیٰ نے قرآن حکیم میں ایک جگہ نہیں بلکہ متعدد مقام پر مصیبت و ابتلاء کے وقت بندہ مومن کو صبر کی تلقین فرمائی چنانچہ سورۃ البقرہ میں مصائب و آلام کو صبر و استقلال سے برداشت کرنے والوں کا ذکر خیر ان الفاظ میں فرمایا:

”اور ہم تمہیں ضرور آزمائیں گے کچھ ڈراور بھوک سے اور کچھ مالوں اور جانوں اور پھلوں کی کمی سے اور خوشخبری سنا دو ان صبر والوں کو کہ جب ان پر کوئی مصیبت پڑے تو کہیں ہم اللہ کے مال ہیں اور ہم کو اسی کی طرف پھرنا ہے۔ یہ لوگ ہیں جن پر ان کے رب کی درودیں ہیں اور رحمت اور یہی لوگ راہ ہدایت پر ہیں۔“

(پارہ ۲، ترجمہ اعلیٰ حضرت)

دین اسلام میں کسی کی موت پر چاہے وہ کتنا ہی معظم و محترم کیوں نہ ہو نوحہ و ماتم، سینہ کوئی، کپڑے پھاڑنا، بال نوچنا، کالا ماتمی لباس پہننا اور جاہلیت کی طرح اظہار غم و حزن کرنا اور پھر ہر سال اسی طرح مجالس سوگ و ماتم برپا کرنے کی ہرگز اجازت نہیں۔

رافضیوں کے ہاں عشرہ محرم میں سیدنا امام حسین رضی اللہ عنہ کی یاد میں ماتم اور سوگ کی مروجہ رسومات سراسر کتاب و سنت اور اُسوۃ اہل بیت کے خلاف ہیں۔ اہل بیت کے بارہ اماموں میں سے کسی ایک امام نے بھی شہادت امام حسین رضی اللہ عنہ پر نہ خود اس طرح سوگ اور ماتم کیا اور نہ ہی انہوں نے اس رسم بدکا دوسروں کو حکم دیا۔ اس بدعت سیئہ کا تو آغاز ہی شہادت امام کے تین صدیوں بعد ۳۵۲ھ میں ہوا۔ خیر القرون میں اس کا کہیں وجود نہیں ملتا۔ (حاشیہ اگلے صفحہ ۱۲۳ پر)

اس کے برعکس امام الانبیاء حضرت محمد مصطفیٰ صلی اللہ علیہ وسلم کے ارشادات اور آئمہ اہل بیت کے اقوال سے ماتم و نوحہ (بین) سینہ کوئی، رخسار پیٹنا، بال نوچنا، کپڑے پھاڑنا، کالا ماتمی لباس پہننے اور تین دن سے زیادہ کسی کی موت پر سوگ منانے کی واضح ممانعت ثابت ہے۔ لہذا سطور ذیل میں احادیث نبوی اور شیعہ کتابوں سے اہل بیت کے اماموں کے آثار و اقوال سپرد قلم کئے جاتے ہیں۔ اس اُمید پر کہ شاید کوئی گم کردہ راہ ہدایت پا جائے۔

ماتم اور بین کی حرمت احادیث مصطفیٰ سے

سید الشہداء حضرت امام حسین رضی اللہ عنہ کے جد امجد امام الانبیاء حضرت محمد مصطفیٰ صلی اللہ علیہ وسلم ارشاد فرماتے ہیں:

لَيْسَ مِنَّا مَنْ صَرَبَ الْخُدُودَ وَشَقَّ الْجُيُوبَ وَدَعَى بِدَعْوَى الْجَاهِلِيَّةِ - (متفق علیہ)

ترجمہ: وہ شخص ہماری اُمت سے نہیں جس نے (کسی کی موت یا مصیبت میں) رخساروں کو پیٹا، گریبان پھاڑا اور زمانہ جاہلیت کی طرح آواز بلند کی یعنی بین کیا۔

۱: ملاحظہ ہو البدایہ والنہایہ میں علامہ ابن کثیر ۳۵۲ھ کے احوال و واقعات میں لکھتے ہیں کہ اس سال کی دسویں محرم کو امر معز الدولہ بن بویہ ان تغلق الاسواق وان یلبس النساء المسوح من الشعر وان یخزجن فی الاسواق حاسرات عن وجوهن یشحن علی الحسین بن علی ابن ابی طالب (البدایہ والنہایہ ابن کثیر جلد ۱)

ترجمہ: معز الدولہ بن بویہ نے حکم دیا کہ بازار بند رکھے جائیں اور عورتیں بالوں کے کھر درے کپڑے پہنیں اور بازاروں میں شگے منہ حسین ابن علی پر نوحہ و بین کرتے ہوئے ان کا ماتمی جلوس نکالیں۔

ماتم کرنے والوں سے نبی کی بیزاری:

صحابی رسول حضرت ابو موسیٰ اشعری رضی اللہ عنہ بیماری کی وجہ سے بیہوش ہو گئے تو ان کی بیوی اُمّ عبد اللہ بلند آواز سے بین کرتے ہوئے رونے لگی۔ آپ اس وقت تو مرض کی شدت سے بول نہ سکے جب ذرا افاقہ ہوا تو بیوی سے کہنے لگے کیا تو وہ حدیث بھول گئی ہے جو کئی بار میں تجھے سنا چکا ہوں کہ:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَنَا بَرِيءٌ مِمَّنْ حَلَقَ وَصَلَقَ وَخَرَقَ -
(متفق علیہ عن ابی ہریرہ)

ترجمہ: رسول خدا صلی اللہ علیہ وسلم نے فرمایا ہے میں اس شخص سے بیزار ہوں جس نے مصیبت میں بال نوچے، نوحہ و بین کیا اور کپڑے پھاڑے۔

عذاب آخرت:

حضرت ابو مالک اشعری رضی اللہ عنہ فرماتے ہیں نبی اکرم صلی اللہ علیہ وسلم نے فرمایا:

النَّائِحَةُ إِذَا لَمْ تَتُبْ قَبْلَ مَوْتِهَا لِقَاءُ يَوْمِ الْقِيَامَةِ وَعَلَيْهَا سَبْرَالُ
مِنْ قَطْرَانٍ وَدِرْعٌ مِنْ جَرَبٍ - (رواہ مسلم)

ترجمہ: نوحہ و ماتم کرنے والی عورت نے اگر موت سے پہلے توبہ نہ کی تو جب وہ قیامت کے دن اُٹھے گی تو اس پر پگلے ہوئے تانبے اور چمڑے کا لباس ہوگا۔

رسول خدا کی لعنت:

عَنْ أَبِي سَعِيدٍ الْخُدْرِيِّ قَالَ لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ
النَّائِحَةَ وَالْمُسْتَبْعَةَ - (رواہ ابو داؤد)

ترجمہ: حضرت ابو سعید خدری رضی اللہ عنہ فرماتے ہیں نبی اکرم صلی اللہ علیہ وسلم نے بین اور ماتم کرنے اور (محالس) ماتم اور نوحہ کو شوق سے دیکھنے سننے والی عورت پر لعنت بھیجی ہے۔

تین دن سے زیادہ سوگ حرام ہے:

نبی اکرم صلی اللہ علیہ وسلم نے فرمایا:

لَا يَحِلُّ لِمَرْأَةٍ تُوَمِّنُ بِاللَّهِ وَالْيَوْمِ الْآخِرِ أَنْ تَحْدَّ عَلَى مَيِّتٍ
فَوْقَ ثَلَاثِ لَيَالٍ إِلَّا عَلَى نَوْحٍ أَرْبَعَةَ أَشْهُرٍ وَعَشْرًا - (متفق علیہ)

ترجمہ: جو عورت اللہ تعالیٰ اور قیامت پر ایمان رکھتی ہے اس کو جائز نہیں کہ وہ میت پر تین دن سے زیادہ سوگ کرے۔ ہاں عورت کو اپنے خاوند کی موت پر چار ماہ دس دن سوگ کرنا جائز ہے۔

وضاحت:

نوحہ ماتم اور سوگ وغیرہ عرب میں عورتوں کی رسم تھی۔ جسے بعد میں ایران کے شیعہ مردوں نے اپنا لیا۔ پھر وہاں سے یہ رسم بد برصغیر پاک و ہند کے شیعہ مردوں نے بھی اختیار کی اور اسے رواج دیا۔

مسئلہ:

کسی کی موت پر تین دن سے زیادہ سوگ کرنا حرام ہے۔ ہاں عورت کو اپنے شوہر کی موت پر چار ماہ دس دن سوگ کرنا جائز ہے یعنی ان دنوں میں عورت زیب و زینت اچھا لباس، کنگھی پٹی سرمہ وغیرہ استعمال نہ کرے۔

سوگ کا معنی:

کسی کی موت پر ترک زینت یعنی اچھا لباس، خوشبو وغیرہ استعمال نہ کرنا، اور خوشی مسرت کے کام چھوڑ دینا اور اظہارِ غم و حزن کرنا سوگ کہلاتا ہے۔

حرمت ماتم آئمہ اہل بیت کے ارشادات سے

امیر المومنین حضرت علی ابن ابوطالب رضی اللہ عنہ روایت کرتے ہیں کہ:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الشَّيَاحَةِ وَالْإِسْتِمَاعِ إِلَيْهَا.
(من لا یحضرہ الفقیہ ۲)

ترجمہ: نبی اکرم صلی اللہ علیہ وسلم نے نوحہ ماتم کرنے اور نوحہ و ماتم کی مجلسوں میں نوحہ سننے کیلئے جانے سے منع فرمایا ہے۔

رسول اللہ صلی اللہ علیہ وسلم کی حضرت زہرا رضی اللہ عنہا کو وصیت

حضرت امام محمد باقر رضی اللہ عنہ اور حضرت امام جعفر صادق رضی اللہ عنہ روایت بیان کرتے ہیں کہ رسول اللہ صلی اللہ علیہ وسلم نے وفات کے وقت اپنی بیٹی حضرت فاطمہ الزہرا رضی اللہ عنہا کو وصیت کرتے ہوئے ارشاد فرمایا:

چوں من بمرم روئے خود برائے من خراش و گیسوئے خود را پریشان مکن
و دوا و یلا لگو و بر من نوحہ مکن و نوحہ گراں را مطلب و صبر پیشہ کن۔

(حیات القلوب، جلد دوم)

ترجمہ: بیٹی! جب میں وفات پا جاؤں تو میری وفات پر چہرہ نہ پیٹنا، سر کے بال نہ بکھیرنا، ہائے نہ کرنا، اور مجھ پر نوحہ و ماتم نہ کرنا اور نوحہ گروں کو بھی نہ بلانا، بلکہ صبر کرنا۔

سوگ صرف تین دن ہے:

فقہ جعفریہ کے بانی اور اہل بیت کے چھٹے امام حضرت امام جعفر صادق رضی اللہ عنہ فرماتے ہیں:

لَيْسَ لِأَحَدٍ أَنْ يَجِدَ أَكْثَرَ مِنْ ثَلَاثَةِ أَيَّامٍ إِلَّا الْمَرْأَةَ عَلَى زَوْجِهَا حَتَّى تَنْقُضَ عِدَّتُهَا - (من لا يحضره الفقيه ۱۷)

ترجمہ: کسی (مسلمان) کو کسی کی موت پر تین دن سے زیادہ سوگ کرنا جائز نہیں۔ سوائے عورت کے کہ وہ عدت کے ختم ہونے تک اپنے خاوند کی موت پر سوگ کر سکتی ہے۔

کالا لباس:

حضرت امام جعفر صادق رضی اللہ عنہ سے کالی ٹوپی پہن کر نماز پڑھنے کے بارے میں پوچھا گیا تو آپ نے فرمایا:

لَا تُصَلِّ فِيهَا، لِأَنَّهَا لِبَاسُ أَهْلِ النَّارِ وَقَالَ أَمِيرُ الْمُؤْمِنِينَ
فِيمَا عَلَّمَهُمْ بِهِ لَا تَلْبَسُوا السَّوَادَ فَإِنَّهُ لِبَاسُ فِرْعَوْنَ -

(من لا يحضره الفقيه ۲۴)

ترجمہ: کالی ٹوپی پہن کر نماز نہ پڑھو کیونکہ یہ دوزخیوں کا لباس ہے اور حضرت امیر المؤمنین نے اپنے دوستوں کو فرمایا کالا لباس مت پہنو کیونکہ یہ فرعون کا لباس ہے۔

ضروری وضاحت:

اہلسنت وجماعت کے نزدیک کالا لباس استعمال کرنا جائز ہے۔ ہاں سوگ اور ماتم کے طور پر پہننا حرام ہے اور شیعوں کے نزدیک تو مذکورہ حوالہ کے مطابق کالا لباس پہننا مطلق حرام ہے۔ اللہ تعالیٰ توفیق عمل بخشنے۔ آمین

حضرت امام جعفر صادق رضی اللہ عنہ کا تعارف:

حضرت امام جعفر صادق جنہیں شیعہ حضرات فقہ شیعہ اور فقہ جعفریہ کا بانی کہتے ہیں، حضرت امام زین العابدین بن حضرت امام حسین کے پوتے ہیں۔ اہل بیت اطہار کے مشہور بارہ اماموں میں آپ کی چھٹی شخصیت ہے۔ آپ کی والدہ کا نام حضرت ام فروہ بنت قاسم بن محمد بن ابوبکر صدیق ہے یعنی ام فروہ حضرت ابوبکر صدیق کی پر پوتی ہیں۔ ام فروہ کی والدہ حضرت اسماء بنت عبد الرحمن بن ابوبکر صدیق ہیں جو حضرت ابوبکر صدیق کی پوتی ہیں۔ خلیفہ اول امیر المؤمنین حضرت ابوبکر صدیق رضی اللہ عنہ کی ذات اقدس کے ساتھ اسی دوہری نسبت مادری کے باعث کہ آپ کا نانا حضرت ابوبکر صدیق کا پوتا اور نانی بھی آپ کی پوتی ہیں۔ حضرت امام جعفر صادق رضی اللہ عنہ بطور فخر فرمایا کرتے تھے۔ وَكَذَلِكَ أَبُو بَكْرٍ مَدَّ يَدَيْهِ لِي فَقَبَّلَنِي وَبَارَكَ لِي فِيَّ -

غور کیجئے:

صحابہ کرام اور اہل بیت نبی اور اولاد علی آپس میں کس طرح شیر و شکر

ہیں۔ خصوصاً حضرت امام جعفر صادق رضی اللہ عنہ کا خلیفہ اول امیر المومنین حضرت ابو بکر صدیق رضی اللہ عنہ کے ساتھ کتنا گہرا اور کتنا عظیم تعلق و رشتہ ہے۔ شیعہ حضرات نے جو صحابہ کرام اور اہل بیت عظام کے درمیان بغض و عداوت کے واقعات بنائے ہوئے ہیں وہ سب بے بنیاد اور کذب و افتراء ہیں۔

حضرت امام جعفر صادق رضی اللہ عنہ ماہ ربیع الاول ۸۲ھ میں مدینہ منورہ میں پیدا ہوئے اور ۱۵۱ھ میں وفات پائی۔ آپ کا مزار پاک جنت البقیع میں قبۃ اہل بیت میں ہے۔ (شواہد النبوت)

آپ کی تاریخ وصال ۲۲ رجب جو لوگوں میں مشہور ہے وہ غلط ہے۔

حضرت امام حسین کی حضرت زینب کو تلقین صبر:

حضرت امام زین العابدین ابن حسین رضی اللہ عنہما فرماتے ہیں جس رات کی صبح میرے والد بزرگوار نے شہادت پائی، اسی رات کا ذکر ہے میں بیمار تھا، پھوپھی زینب میری تیمارداری میں مصروف تھیں۔ اتنے میں امام حسین رضی اللہ عنہ چند اشعار پڑھتے اندر آئے، جنہیں سن کر میں سمجھ گیا کہ صورتحال کیا رخ اختیار کر گئی ہے اور میری آنکھوں میں آنسو بھر آئے لیکن صبر کیا۔ میری پھوپھی برداشت نہ کر سکیں۔ جزع فزع اور روتے چلاتے ہوئے بیہوش ہو کر گر پڑیں۔ انہیں ہوش میں لایا گیا پھر حضرت امام حسین رضی اللہ عنہ نے حضرت زینب رضی اللہ عنہا کو یہ وصیت فرمائی:

يَا أُخْتَا! تَعَزِّي بِعِزِّ اللَّهِ فَإِنَّ لِي وَلِكُلِّ مُسْلِمٍ أَسْوَأَ
بِرَسُولِ اللَّهِ صَلَّى اللَّهُ عَلَيْهِ وَسَلَّمَ۔ (تاریخ یعقوبی ۲)

ترجمہ: بہن! اللہ تعالیٰ کے ارشاد کے مطابق طریقہ تعزیت اختیار کرو۔
کیونکہ میرے اور ہر مسلمان کیلئے رسول خدا صلی اللہ علیہ وسلم کی سیرت میں
بہترین نمونہ ہے۔

ناظرین کرام:

غور فرمائیے خاندان نبوت کے سامنے ہر وقت اسوۂ محمدی رہتا ہے۔ چاروں طرف سے مصائب و آلام نے آگھیرا ہے۔ راہ حق میں سب کچھ قربان کرنے کیلئے چشم براہ ہیں۔ بہن نے ذرا بے قراری کا مظاہرہ کیا فوراً پکار اٹھے، بہن! اسوۂ نبوی ہمارے لئے اور ہر مسلمان کے لئے قابل اتباع نمونہ ہے۔ رسول خدا صلی اللہ علیہ وسلم کی پیروی اور ان کے اسوۂ مبارکہ کو اپناؤ، خاندان نبوت کا یہی طریقہ تعزیت ہے کہ ہاتھ اور زبان سے کوئی ایسی حرکت سرزد نہ ہو جو ہمارے نانا کی شریعت کے خلاف ہے۔

اہل بیت کی محبت و عقیدت کا دعویٰ کرنے والوں میں آج کوئی ایسا ہے جس کا قول و فعل امام حسین اور اہل بیت نبوت کے اسوۂ حسنہ کے ساتھ ذرا بھر بھی مطابقت رکھتا ہو۔

طوفان نوح لانے سے اے چشم فائدہ؟

دوا شک بھی بہت ہیں اگر کچھ اثر کریں

یزید

اپنے کردار کے آئینے میں

واقعات کر بلا اور خاندان نبوت پر ڈھائے جانے والے مصائب اور لرزہ خیز یزیدی مظالم کی تفصیل پڑھ کر ہر شخص کے ذہن میں یہ سوال ابھرتا ہے کہ ایسا کیوں ہوا؟ حضرت امام حسین رضی اللہ عنہ نے اپنا گھرانہ ریگزار کر بلا میں کس مقصد کی خاطر قربان کیا؟

ان سوالات کا مختصر جواب تو یہ ہے کہ خاندان نبوت نے کر بلا میں یہ مظالم سلطان جابر کے سامنے کلمہ حق کہنے کی پاداش میں سہے۔ لیکن اس کا تفصیلی جواب پانے کیلئے یزید کا حدود اربعہ اور اس کے کردار کا مطالعہ از بس ضروری ہے۔ ذیل میں چند ایک مستند حوالوں سے یزید اور اس کے کردار کا مختصر خاکہ پیش خدمت ہے۔

شہزادہ رسول، حضرت امام حسین رضی اللہ عنہ کے نزدیک یزید منصب حکومت کے اہل نہیں تھا بلکہ یزید احکام الہی کی واضح خلاف ورزی کرنے والا اللہ تعالیٰ کے حرام کو حلال اور اس کے حلال کو حرام قرار دینے والا شخص تھا، رحمن کی نافرمانی اور شیطان کی فرمانبرداری کرنے والا تھا، جس نے امت مسلمہ میں فساد برپا کر کے حدود الہی کو معطل کر دیا تھا اور اس وقت حضرت امام حسین رضی اللہ عنہ پر یزید کو اس کی من مانیوں سے روکنے کی ذمہ داری سب سے زیادہ عائد ہوتی تھی۔

یزید اور اس کے کردار کی جابرانہ اور مستبدانہ حکومت کا یہ وہ نقشہ ہے جو حضرت امام حسین رضی اللہ عنہ نے خود بیان فرمایا ہے، جب آپ عازم کوفہ ہوئے تو کوفہ سے دو

منزل ادھر ہی ابن زیاد کے حکم سے شامی جرنیل ٹر ایک ہزار مسلح یزیدی فوج لے کر مقابل آیا جس کے باعث آپ کو کوفہ کی راہ چھوڑ کر عراق کا راستہ اختیار کرنا پڑا۔ میدان کر بلا کا رخ کرتے وقت آپ نے ایک تاریخی خطبہ ارشاد فرمایا جس میں حضرت امام نے یزیدی کردار کی پوری پوری نشاندہی فرمادی چنانچہ آپ نے ایک ہزار مسلح کوفیوں کو خطاب کرتے ہوئے فرمایا ”اے لوگو! رسول خدا صلی اللہ علیہ وسلم کا ارشاد گرامی ہے:

مَنْ رَأَى سُلْطَانًا جَابِرًا مُسْتَحِلًّا لِحَرَمِ اللَّهِ نَاكَثًا لِعَهْدِ اللَّهِ
مُخَالِفًا لِسُنَّةِ رَسُولِ اللَّهِ يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ فَلَمْ
يُغَيِّرْ مَا عَلَيْهِ بِفِعْلٍ وَلَا قَوْلٍ كَانَ حَقًّا عَلَى اللَّهِ أَنْ يُدْخِلَهُ مَدْخَلَهُ
الْأَوَّلِ إِنَّ هَؤُلَاءِ قَدْ لَزِمُوا طَاعَةَ الشَّيْطَانِ وَتَرَكُوا طَاعَةَ الرَّحْمَنِ
وَأَظْهَرُوا الْفُسَادَ وَعَطَلُوا الْخُدُودَ وَاسْتَأْثَرُوا الْبَغْيَ وَأَحْلَوْا حَرَامَ اللَّهِ
وَحَرَّمُوا حَلَالَهُ وَأَنَا أَحَقُّ مَنْ غَيَّرَ۔ (کامل ابن اثیر ج ۴)

ترجمہ: ”جو شخص کسی ظالم حاکم کو دیکھے کہ وہ اللہ تعالیٰ کی حرام کی ہوئی چیزوں کو حلال قرار دے رہا ہے اللہ تعالیٰ کے عہد کو توڑ رہا ہے اور رسول خدا کی سنت کی مخالفت کر رہا ہے۔ اللہ کے بندوں پر ظلم و زیادتی کر رہا ہے تو وہ شخص اپنے قول و فعل کے ساتھ اس ظالم حاکم کی ان بد اعمالیوں کو نہ مٹائے تو اللہ تعالیٰ اس کو اس کے ٹھکانے (دوزخ) میں داخل کرے گا۔“

اے کوفہ والو سنو! ان یزیدیوں نے شیطان کی اطاعت اپنائی ہے اور خدائے رحمن کی اطاعت چھوڑ دی ہے۔ اُمت میں فساد برپا کیا ہے۔ اسلامی حدود اور قوانین کو معطل کر دیا ہے۔ یہ مالی غنیمت اور بیت المال کا روپیہ خود کھا رہے ہیں اور اللہ تعالیٰ کے حرام کو حلال اور اس کے حلال کو حرام ٹھہرا رہے ہیں۔ اس لئے میں ان کی بد اعمالیوں اور من مانیوں کو مٹانے کا سب سے زیادہ حق دار ہوں۔“

حضرت امام حسین رضی اللہ عنہ جیسا امام اہل بیت جس نے آغوش نبوت میں آنکھ کھولی ہو جو اس گھرانے میں پروان چڑھا ہو جس میں قرآن اتر ا ہوا جہاں سے رشد و ہدایت کا سرچشمہ پھوٹا ہو یزید ایسے فاسق و فاجر حکمران کے ناپاک ہاتھ میں بیعت کیلئے اپنا ہاتھ کب دے سکتا تھا۔ چنانچہ آپ نے اپنا سر دے دیا مگر یزید کے ہاتھ میں اپنا ہاتھ نہ دیا۔ خواجہ خواجگان حضرت معین الدین چشتی اجمیری رحمۃ اللہ علیہ نے کیا خوب فرمایا ہے:

سرداد نہ داد دست در دست یزید
حقا کہ بنائے لا الہ است حسین

اگر خدا خواستہ آپ یزید کے بارے ذرا بھی نرمی سے کام لیتے تو قیامت تک آپ کا یہ طرز عمل اُمت کیلئے سند بن جاتا۔ اس لئے حضرت امام عالی مقام نے سر کنوا دیا لیکن فاسق و فاجر اور ظالم حاکم کے سامنے جھکایا نہیں۔

کرتی ہے پیش اب بھی شہادت حسین کی
آزادی حیات کا یہ سرمدی اصول

چڑھ جائے کٹ کے سر تیرا نیزے کی ٹوک پر
لیکن یزیدیوں کی اطاعت نہ کر قبول
(ظفر علی خاں)

حضرت امام حسین رضی اللہ عنہ کے نزدیک اسلامی ریاست کے سربراہ کی شخصیت کن صفات کی حامل ہونی چاہیے۔ خود ان ہی کے الفاظ میں ملاحظہ فرمائیے جب کوئیوں کے خطوط پے درپے آپ کی خدمت میں آنے لگے تو آپ نے ان میں سے ایک خط کے جواب میں حاکم وقت کی جو تعریف لکھی وہ کتب سیر میں محفوظ ہے۔ اس خط کے مندرجات کے آخر میں آپ لکھتے ہیں:

فَلَعَنَنِي مَا إِلَّا الْعَامِلُ بِالْكِتَابِ وَالْقَائِمُ بِالْقِسْطِ وَالذَّائِمُ بِدِينِ الْحَقِّ
(کاظم ابن اثیر ج ۲)

”مجھے اپنی جان عزیز کی قسم حاکم وہی ہو سکتا ہے جو کتاب اللہ پر عمل کرنے والا عدل و انصاف قائم کرنے والا اور دین حق پر کاربند رہنے والا ہو۔“

شہزادہ کونین حضرت امام حسین رضی اللہ عنہ نے یزید کے کردار کا جو آئینہ دکھایا ہے اس سے یزید کی پوری تصویر کھل کر سامنے آ گئی ہے۔ اس کے باوجود متعدد ثقہ مؤرخین اور علماء امت نے بھی یزید کی تاریک زندگی کے ہر گوشہ پر روشنی ڈالی ہے۔ تا کہ یزید کی یزیدیت اور شیطنت کسی سے اوجھل نہ رہے۔ چنانچہ ابوالفداء حافظ ابن کثیر نے اپنی شہرہ آفاق تاریخ البدایہ والنہایہ میں یزید کے فسق و فجور کی ایک طویل فہرست نقل کی ہے جس کے چند جملے ہدیہ ناظرین ہیں۔

كَانَ قَدْ اَشْتَهَرَ بِالْمَعَازِفِ وَشُرْبِ الْخَمْرِ وَالْغِنَاءِ وَالصَّيْدِ وَاتِّخَاذِ
الْعِلْمَانِ وَالْفَيَّانِ وَالْكَوَلِ فِي التَّطَاكِ بَيْنَ الْكِبَاشِ وَالْذَّبَابِ وَالْقَرَدِ
وَمَا مِنْ يَوْمٍ إِلَّا يُصْبِحُ فِيهِ مَخْمُورًا۔
(البدایہ والنہایہ جلد ۱ ص ۱۸۸)

”کہ یزید کے متعلق یہ روایت کسی سے ڈھکی چھپی نہیں کہ وہ ساز و راگ کا دلدادہ شرابی سرود و نغمہ کا شیدائی، شکار کھیلنے کا شائق، خوبرو لڑکوں اور نوجوانوں اور نوجوانوں کا شہسوار، کتوں کا شوقین تھا اور وہ سیگ و گالے میں بیٹھوں ساندھوں اور بندروں کے درمیان لڑائی اور مقابلہ کرتا رہتا تھا۔“

یہ ہے یزید اپنے کردار کے آئینے میں

اللہ تعالیٰ ہمیں کتاب و سنت صحابہ کرام اور ائمہ اہل بیت عظام کی اتباع اور عقائد اہلسنت پر ثابت قدمی نصیب فرمائے۔ آمین

بجاء امام الانبياء والمرسلين عليه الصلوة والسلام الى يوم الدين

ریاض احمد صدیقی
غفرلہ وکولہ اللہ

پنجتن پہ لاکھوں سلام

حضرت محمد مصطفیٰ طیبہ الخیر والثناء

مُصطفیٰ جانِ رحمت پہ لاکھوں سلام | شمعِ بزمِ ہدایت پہ لاکھوں سلام
جس سُبھانی گھڑی چکا طیبہ کا چاند | اس دلِ آفرزِ ساعت پہ لاکھوں سلام

حضرت سیدنا صدیق اکبر رضی اللہ عنہ

سایہ مصطفیٰ مایہِ اصطفاء | عز و نازِ خلافت پہ لاکھوں سلام
یعنی اس افضل المخلوق بعد الرسول | ثانیِ اثنینِ ہجرت پہ لاکھوں سلام

حضرت سیدنا فاروق اعظم رضی اللہ عنہ

وہ عمر جن کے اعدا پہ شیدا ستر | اس خدا دوست حضرت پہ لاکھوں سلام
ترجمانِ نبی ، ہزبانِ نبی | جانِ شانِ عدالت پہ لاکھوں سلام

حضرت سیدنا عثمان غنی رضی اللہ عنہ

دُرّ منشورِ قرآن کی سلکِ بہی | زوجِ دو نورِ عفت پہ لاکھوں سلام
یعنی عثمان صاحبِ قیصِ مہدی | خَلّہ پوشِ شہادت پہ لاکھوں سلام

حضرت سیدنا علی رضی اللہ عنہ

مُرْتَضیٰ شیرِ حق ، اَشْجَعُ الْأَشْجَعِ | ساقیِ شیر و شربت پہ لاکھوں سلام
شیرِ شمشیرِ زن شاہِ خیرِ ممکن | پر تو دستِ قدرت پہ لاکھوں سلام

پارہ ہائے صحفِ غنچائے قدس | اہلِ بیتِ نبوت پہ لاکھوں سلام

ایک میرا ہی رحمت پہ دعویٰ نہیں

شاہ کی ساری اُمت پہ لاکھوں سلام

مؤلف کی دیگر تصانیفات

ذکرِ خاتم الانبیاء

رسولِ خدا ﷺ کی 63 سالہ مکی و مدنی حیاتِ مبارکہ
از میلاد تا وصال پاک، ماہ و سال کے آئینہ میں حضور ﷺ کے آباؤ اجداد
از و اج و اولاد اور بناتِ مطہرات کا نہایت دلنشین و حسین تذکرہ اپنے
پیارے نبی ﷺ کی سیرتِ طیبہ اور حیاتِ مبارکہ سے باخبر ہونا
ہر امتی کا فرضِ اولین ہے۔ اس مختصر مگر جامع کتاب میں حضور کی ساری تاریخ
حیات کا خلاصہ درج ہے جس کو پڑھ کر آپ کی حیاتِ مبارکہ کے نورانی
جلوے آنکھوں میں سما جاتے ہیں۔

مولائے کل

صحاح ستہ کی منتخب چالیس احادیث نبویؐ
کمالات مصطفیٰؐ پر ایک لاجواب کتاب
یعنی کمالات رسول بزبان رسول اللہ صلی اللہ علیہ وسلم

ریاض العارفین

مقبولانِ حق کا حسین تذکرہ قرآن و سنت کے سانچہ میں ڈھلی ہوئی ان کی مقدس زندگی
سادہ مگر دل میں اتر جانے والی ان کی باتیں اللہ و رسول کے عشق و محبت سے
لبریز ان کے جذبات و حالات بھٹکے ہوئے کاروانِ انسانیت کے لئے مشعلِ راہ ہیں
چالیس سے زائد اولیاءِ کاملین کے احوال و تعلیمات پر مشتمل یہ کتاب -

سنتِ خلیل

قربانی کے مسائل و احکام اور قربانی
کے فضائل و فلسفہ پر مختصر رسالہ

احکام جمعہ و عیدین

نماز جمعہ و عیدین اور پنجگانہ جماعت کے
مسائل و فضائل اور احکام پر ایک مدلل پیشکش

مسائل الصیام

ماہِ رمضان المبارک کے اہم مسائل و فضائل
اعتکاف نماز تراویح ثلثۃ القدر صدقہ فطر اور عید الفطر
کے مسائل و احکام پر مشتمل ایک مدلل رسالہ

حیات محی الدین غزنوی

۱۳۲۲ھ // ۱۳۹۵ھ

سلطان المشائخ حضرت خواجہ غلام محی الدین غزنوی ثم نیروی قدس سرہ السامی گذشتہ صدی ہجری کی وہ نابغہ روزگار شخصیت ہیں جنہوں نے عمر بھر درس توحید و رسالت دیا، عشق نبوی کے جام لٹائے ہزاروں گم کردہ راہ کو جادہ حق پر چلا دیا، صدہا جرائم پیشہ افراد کو اپنی خداداد نگاہ ولایت سے پاکیزہ زندگی بخشی اور خدا فراموش عناصر کو با خدا بنایا۔

آپ غزنوی سے تشریف لائے بارہ سال اپنے مرشد پاک خواجہ محمد قاسم موہڑوی قدس سرہ العزیز کے زیر سایہ ریاضت و مجاہدہ کیا اور پھر ان ہی کے حکم سے وادی کشمیر میں چالیس برس شمع تبلیغ و ارشاد فروزاں رکھی جس کی روشنی میں آج بھی ہزاروں گم گشتہ شاہراہ ہدایت پر گامزن ہیں۔

زیر نظر کتاب ”حیات محی الدین غزنوی“ آپ کے سوانحی حالات و تبلیغ و ارشاد پر ایک جامع دستاویز ہے۔

قابل مطالعہ یادگار کتب آپ کے علمی ذوق کے عین مطابق

مشولائے محل

ذکر خاتم الانبیاء

احکام جمعہ
وعیدین

سنت خلیل

بیان الارکان

مسائل الصیام

حیات محی الدین غزنوی

ریاض العارفین